

ገዢው ፓርቲ ወያኔ/ኢህአዴግ፣ ደግሞ ደጋግሞ ማስፈራሪያ አድርጎ ሊጠቀምበት፤ በስሙ የሚነግደው በኢትዮጵያ የመከላከያ ሃይላችን፤ በፖሊስ ሰራዊታችን፤ በደህንነት ተቋማችን ነው። እነሱ ደሞ በህገመንግሥቱ ላይ በግልፅ በሰፈረው መሰረት ሕብረብሔራዊ ሆነው ሃገርና ሕዝብን ለመጠበቅ ተቋቋሙ እንጂ ግለሰብን ወይም አንድ ድርጅትን ዘለዓለማዊ ገዢ አድርገው ሊያስቀምጡ አለመቋቋማቸውን የማያውቁት ይመስል፤ በስማቸው መጠቀም አግባብነት የለውም። ቅንጅት፣ ተቋማቱ ለምን እንደቆሙ ለማወቃቸውና የሕዝብን ውሳኔም ተግባራዊ ለማድረግ፤ ምርጫውንም ነፃ፣ ፍትሃዊና ዴሞክራሲያዊ እንዲሆን ለኢትዮጵያ ሕዝብ የገቡትን ቃል እንደሚጠብቁ ቅንጣት ታህል ጥርጥር የለውም።

ቅንጅት ለአንድነትና ለዴሞክራሲ የመከላከያ፣ የፖሊስና የደህንነት ተቋማትን በሚመለከት በማኒፌስቶው ላይ በግልፅ ያስቀመጠው (ማኒፌስቶ ገጽ 26)። ይህ ነው ትክክለኛው አሠራር። ይህንንም ምርጫ እንከን የለሽ ለማድረግ ገዢው/ ፓርቲ ሊከተለው የሚገባ አካሄድ ይህ መሆን አለበት።

ሕዝባዊ ስብሰባዎች

አዲስ አበባ

የመጀመርያው ስብሰባ በአዲስ አበባ የተካሄደው በብሔራዊ ሎተሪ አዳራሽ ውስጥ ነበር። ተሰብሳቢው ከሁሉም ብሔር ብሔረሰቦች፣ ሃይማኖቶች የተውጣጡ አባላት የተሳተፉበት ነበር። ለቅንጅት ደሞ ኢትዮጵያ የብዙ ብሔር ብሔረሰቦች ሃገር መሆኗ ውበታችን፣ ድምቀታችን፣ የአንድነታችን ሃይል፣ የሉአላዊነታችን ማረጋገጫ ነውና ይህንን በተሻለ መንግሥታዊ አስተዳደር እናስተካክለው ለማለት የቅንጅትን ዓላማ ለማወቅ የመጣ ነው። የቀስተደመናም አርማ ይህንኑ

ያመለክታል።



በዕለቱ ስብሰባውን በመሃል ወንበርነት የመራሁት እኔ ስለ ነበርኩ የመጀመርያውን ምሬት የሞላበትን ንግግር አቀረብኩ።

«መኖር ለምን አስፈለገን? ምኞታችን ካልተሟላ መኖር እራሱ ምን ትርጉም አለው? ለመስቃየት መኖር? ለመጨነቅ መኖር? በሃሳብ ነጋ መሸ ለመጨነቅ? እንዲህ አይነቱን ኑሮ ታዲያ ኑሮ ብለን ልንኖርበት የሚገባን ነው? ለመኖር የሚያስፈልጉንን ለማግኘት፤ ለኑሮ ምቹት የሚሆነንን ለማስተካከል፤ ኑሮ የሚጠይቀውን ለማስተካከል፤ እኛም ሰው ከሚባለው ፍጡር ወገን ነንና፤ እኛም ኢትዮጵያዊ የሚለው የዜግነት መጠርያ የተሰጠን ነንና፤ እኛም አዋጅ ከሚወጣላቸው፤ መመርያ ከሚደነገግባቸው ወገን ነንና፤ እኛም አዋጅ ከሚታወጁባቸው አካል ነንና፤ እኛም ኑሮን ለመኖር መብቱ ሊኖረን ይገባል።

ኑሮ፤ ስንል፤ ደሞ፤ የተመቻቸ፤ የተደላደለ፤ እንደሰው ነታችን፤ እንደ፤ ኢትዮጵያዊነታችን ድርሻችን፤ የዜግነት ድርሻችን ሳያንስ ሳይበዛ ሊቆረጥልን ይገባል። ይህ ሲነፈገን ደሞ ለዚህ የዜግነትና የሰብአዊነት መብታችን መታገልን፤ መጠየቅን፤ የሚከለክል አንድም ደንብ የለም። ባይኖርም ግን እራሳችን በራሳችን ለራሳችን በፈጠርነው ፍርሃት ተተብትበን ስለችግራችን፤ ኑሮ ስለ

አለመሟሟላቱ በየጓዳው በሹክሹክታ በራሳችን ቤት በፍርሃት ማን ሰምቶን ይሆን? በሚል ጥርጣሬ እየተገላመጥን ማውራትና በድብቅ ማማረር እንጂ የይገባኛል መብቱ ነው የሚል ጥያቄ አናነሳም።

አላወቅነው እንደሁ፤ ወይም እያወቅን እንዳለወቅን እራሳችንን ለማታለል እንሞክራለን እንጂ፤ያ አልሞላ ያለን ኑሮ እራሱ ከሞት ባልተሻለ መንገድ እየወዘወዘን ነው።የቁም ሞት ይሏል ያ ነው።የቁም ሞት ደሞ ከሞት ሞት በጣሙን የባለ አስቸጋሪና የከፋ ሞት ነው።

በነጋ ቁጥር ይህን እንዴት ላሟላ ነው? ይሄኛ ውንስ ምን ባደርገው ይሻለኛል? ይሄኛው ደሞ እንዴት ሊሟላ ነው?ፀሐይ ከፈነጠቀችበት ጋራት አንስቶ እንደገና እስከምትጠልቅበት ጊዜ ድረስ ከነዚህ ሁሉ አንዱንም ማሟላት ሳይችል የደከመው አእምሯችን ሥራውን ሌሊትም ይቀጥላል። ቤተሰብ እንዲሟላለት የሚፈልገውንም አብሮ ማሰብ ተገቢ ነው። ይህን ሁሉ ሲያብሰለሰል የዋለው አእምሮ ሌሊቱንም ያንኑ ሲያወጣ ሲያወርድ ሲያውጠነጥን ያድራል፤ውጤቱ ደሞ ባዶ!!!!

ደሞ ከፀሐይ ብርሃን ጋር ተከታዩንም ቀን በማሰብ፤ በመጨነቅ፤ በመከራ ለማሳለፍ? ያልታጠበ ፊት በማይፈታ የችጋርና የመከራ ፊት ላይ ተዳምሮ የመከራ ጎተራ ያደርገናል። ታዲያ ይሄ ኑሮ ነው የሚያጓጓን? የሚገባንን ለመጠየቅ ፍርሃት የሚለቅብን ይህን አይነቱን የሞት ሞት ለመኖር ነው? ምንን፤ ማንን፤ መቼ፤ እንዴት፤ መፍራት እንዳለብን እንኳን መለየት የተቸገርን ሆነን፤ የምናውቀውን ችግር ግን ለማመንና ለመቀበል ድፍረት ያጣንለትን ሌላ ተመራምሮ፤ በችግራችን ላይ ጥናት አካሂዶ አውቆ የሚያሳውቅበት፤ አፈላልጎ አሳውቆ፤ መፍትሄ እስኪሰጠን እጅና እግራችንን አጣምረን የማይፈታ ሆኖ ሳይሆን ወኔውን አጥተን፤ ድፍረት አጥተን፤ መከራ እንገፋልን። ያውም የማይወጣው፤ ውጤት የሌለው ግፊት።

እኛ የምንጠይቀውን ሌላው ተለምኖ ትርፍ በትርፍ እስኪሆንና ኑሮ ከሚያስፈልገው በላይ ተሟልቶለት በትርፉ ምን ላድርግበት እያለ በጥጋብ ከሚገባው በላይ ይጨነቃል። ሌላው ደሞ በተቃራኒው። ታዲያ የኛ ጥያቄ፤ የኛ አልሞላ ያለን ማለቱ ነው፤ትርፍ ይደረግልን አይደለም፤ የማይገባን ይሰጠንም አይደለም፤ የዜግነት መብታችንን፤ በሰብአዊነታችን የሚገባንን ብቻ ያውም የሚበቃንን ያህል ነው ለመጠየቅ ወኔ ያጣነው።

ያንን መብታችንን ጠይቀን ችግር ውስጥ ከምንገባ፤ችግር ውስጥ መግባታችንንም እርግጠኛ ሳንሆን በጥርጣሬ ነው፤ በይሆናል ነው፤ ለገናው በፍርሃት፤ ችግራችንን ሳናነሳ እንዲሁ እኛኑ ውስጥ ውስጣችንን እየበላን በቁም በልቶ ይጨርሰን ብለን መርጠናል። አጉል ምርጫ! ታዲያ ልጆቻችን ከኛ ምን ይማራሉ? ምን ያተርፋሉ? እኛስ ለልጆቻችን ምን እናስተላልፋለን? ታሪክስ ምን ይለናል? የኛ ልጆች ለታሪክ ተወቃሽነት እንድንበቃ መች አስቡንና? እነሱማ የኛን ፈለግ ተከትለው ለመጀገን ነበር ምኞታቸው። ምን ያደርጋል፤ ከኛ ያገኙት ፍርሃትን፤ ማስመሰልን፤ ከህደትን መስሎ ማደርን፤ የባለ አታምጣን ሆነና በአጭር ተቀጩ፤ ለጀግንነት የማይበቁ ለሃገር አለኝታነት የማይመለመሉ ሆኑ በኛ ምክንያት። በኛ የባለ አታምጣ-ዎች ዘመን!

መኖር ኑሮ መሆን እያቃተው፤ቤታችን ባደነት ይዞት እንዴት ዋላችሁንና አደራችሁን እንኳን በሰላም ለመለዋወጥ እንዳንችል እንቅፋት ከሆነብን፤ኑሮ ትርጉሙ ምንድን ነው?እንዲያው መኖር ስለተባለ ብቻ! እኛ ለመኖር የሚያስፈልገንን ማንኛውንም ሰብአዊ ፍላጎት የሚያካትት ሁኔታ ይኑረን በማለት የሚነካን ምንም አደጋ ሊኖርም ሊታሰብም አይገባም።ችግሩ እኛ ው ነን፤የችግሩ ተሸካሚ፤መፍትሔ ፈላጊ፤እምቢ ባዩም እኛው በመሆናችን ችግሩ እንደ ችግር ላለመታየቱም ምክንያቶቹ እኛው ሆነን እንገኛለን። ታዲያ ይህን ግራ የገባውን ግራ ችግራችንን እንዴት ነው የምንላቀቀው?መቼ ነው ከዚህ የምንገላገለው?መቼ ነው

ለችግራችን ተሟጋች እኛው ነን፤ ሌላ የሚሟገትልን አያስፈልገንም ብለን ጠንክረን ለመብታችን መቆም የምንጀምረው?

ይሄ የጊዜ ቀጠሮ የሚያዝለት ጉዳይ አይደለም። ዛሬ ነገ ልንለው የምንችለው ሁኔታም አይሆንም። ችላ ባልነው ወይም እስቲ ይሁን ባልን ቁጥር ችግሩ ሥር እየሰደደ ልናስወግደው ከምንችለው በላይ ይሆንና መፍትሔ እንዳልተገኘለት ቀላፊ በሽታ ይፈትነናል።

ሰው እንዴት የራሱ ምቀኛ፣ የራሱ ጠላት ይሆናል? የኛ የዚህ አይነት ነው። እኛ እኛን መጉዳት፣ መመቅኘት፣ ማሳጣት ምን ፍርጃ ነው የጣለብን? ባለፈው ስርአት 'ነገ በስቅላት እንድትቀጣ ተወስኖብሃል' ስንባል ገመዱን ይዘን እንምጣ ለማለት እንዳልዳዳን ሁሉ፣ አሁን ደሞ የሞት ፍርዱንም፣ መስቀያውንም እኛው ችለን፣ በራሳችን ፈርደን፣ ለራሳችን ይግባኝ ከልክለን፣ እራሳችንን በሞት የምንቀጣ ሆነን የምንገኝ እኛ ብቻ ነን።

በየምሽቱ በቴሌቪዥኖችን የሚተላለፈውን የውጭ ሃገር የመብት ታጋዮች፣ 'መብታችን' ብለው ስለመብታቸው የሚታገሉትን፣ ስለመብታቸው የሚሟገቱትን ከማየት እንኳን መማር ያቃተን እኛ ብቻ ነን። መብት ምን እንደሆነ አልተረዳንም እንዳይባል በየደረሰንበት በአደባባይ አንናገረው እንጂ በየጓዳችን በሹክሹክታ ሰሙን አልሰሙን ብለን አለያም ካንድ ስድስት ድራፍት ወይም ከአራት ብርሌ ጠጅ ወይም ከውስኪው ከገፋፋን በኋላ ስለ መብት እንስተን መደንፋታችን፣ መብታችን ተነካ፣ ተደፈረ ማለታችን አልቀረም፤ በበነገታው ወደ ውስጣችን የገባው አልኮል ፈሶ ሲያልቅ ወኔያችንም አብሮ ይፈላል። ምን እየነካን ነው ግራ የሚገባን።

የማይፈራውን እየፈራን፣ ፍርሃትን በራሳችን ላይ የመጫንን በሽታ ምን ጣለብን? መፍራት እኮ

የሽንፈት ምልክት ነው፤ መፍራት እኮ ራስን የማዋረድ ፈቃደኝነት ነው፤ መፍራት እኮ ለራስ ከፈጣሪ የተሰጠንን የሰውነት ከበሬታ ማጣት ነው፤ ስንፈራ ይበልጥ እየተደፈርን፣ የባሰ እየተናቅን፣ ጭርሱን ከሌለን ከሌላ ላይ ተበድረን እንድንፈራና የበታችነት አድሮብን አንገተ ሰባራ እንድንሆን የሚያደርገን ነው።

ከፍርሃታችን የተነሳ የምንፈራውንም ነገር ወይም የምንፈራበትን ደንብና ሕግ፣ አለያም ፍርሃትን ከየት እንዳመጣነው ሳናውቅ በመቅረታችን አሁን አሁንም የራሳችንንም ጥላ ስለምንፈራው ፀሃይ ከጀርባችን እንዳትሆን እየፈራን ነው።

እነዚያ እኛን የወለዱ ጀግኖች፣ ጀግኖች ወልደው ያለፉ መስጊቸው ነበር። ሳይሆን ቀረና ፈሪዎች፣ ያውም ያለምክንያት ፈሪዎች አደራ በላዎች ያውም ጀግንነትን የሚያህል አደራ በላዎች ሆነን አረፍነው።

«እሪ በይ ሃገሪ

ተፈታሽ በወሬ»

አሉ የጨነቃቸውና ወሬያውም ባዶ ወሬ የሰለቻቸው።

ገዢው ፓርቲ ወያኔ/ ኢህአዴግ ግራ የገባው ግራ እየሆነ ነው። የሚያነሳቸው ነጥቦች ሁሉ መያዣ መጨበጫ የሌላቸው የባዶ ጋን ጨሽት። የሚያወራውና የሚያሳየው ምስል እንኳን አልገጣጠም እያሉት ነው። ከዚህ መላቀቅ ይኖርብናል» ብዬ ጨረስኩ።

መሰላቸት እንዳይመጣ ብዬ ነው እንጂ ብቀጥል ኖሮ የሚከተለውንም ባቀርበው ደስ ይለኝ ነበር። ከዚህ በኋላ ያለውን ግን በአንድ የሬዲዮ ፕሮግራማችን ላይ አቅርቤዋለሁ።

«የብሔሮችን እኩልነት አከብራለሁ የሚለው ገዢው ፓርቲ ለየክልሉ ሰጠሁ የሚለውን እራስን በራስ የማስተዳደር መብት የሚያረጋግጠው በየክልሉ በሚያስቀምጣቸው የራሱ የሕወሃት/ኢህአዴግ አባሎች ፈላጭ ቆራጭ ሥልጣንና መቆጣጠሪያ መሳሪያ ነው።

ኢህአዴግ ስለግለሰብ መብት መከበር፣ ከዚያም የብዙሃን መከበር እንደሚገኝና ይህም ዴሞክራሲያዊ አካሄድ እንደሆነ ለመቀበል ችግር ይዞታል። የብሔረሰቦችን መብት የሚያከብረው ኢህአዴግ፣ አብላጫ ወንበር ላላቸው ለምን ሥልጣኑን ለባለአብላጫ ወንበር ብሔሮች አልሰጠም? ይህ ነበር ቅድመ የብሔር አኩልነትን የማክበር ምልክቱ።

በአዲስ አበባ አስተዳደር በሕዝብ ድምፅ የተመረጡ የተባሉትን ከንቲባ አንስቶ በሕገ መንግስቱ ላይ ባልተቀመጠና ሕገ ወጥ በሆነ መንገድ የአንድ ቡድንን የበላይነት በሚያጠናክር መልኩስ ከንቲባ ማስቀመጥን ኢህአዴግ ምን ሊለው ነው? ኢህአዴግ የሚያደርገው ሲጠፋው ግራ የገባው ፕሮፓጋንዳ አድምጦኝ ይላል። ሕዝቡ ደሞ ምነው ጃል! አየነው እክ! እያለ ነው። ኢህአዴግ ተቃዋሚዎችን ልዩ ልዩ ቀለም እየቀባ በየምሽቱ ያቀርባቸዋል። ሕዝቡ ደሞ ምነው ጃል! አሁንስ ምን መሰልነው! እያለ ነው።

ኢህአዴግ አሁን የሚያራምደውን የአገዛዝ ስርአት የሚያወዳድረውና የኔ ይሻላል የሚለው 'ደርግ 10, 000 ገደለ እኔ ደሞ 5,000 ብቻ ስለገደልኩ እኔ እሻላለሁ' በሚል ነው። ኢህአዴግ 'ደርግ ሰአት ፅላፊ ማታ ማታ ነበር ያወጀው፣ እኔ ግን መንገድ ለሁለት ሰአት ዘግቼ ባለስላጣኖቼ አልፈው አስኪጨርሱ ነው ሕዝቡን የማግተው፣ መንገድ ለሰውም ለተሽከርካሪም ለከብትም የምዘጋው ስለዚህ እኔ እሻላለሁ' ነው የሚለው።

ኢህአዴግ፣ 'ደርግ ቤት ወረሰ እኔ ግን አልወረሰኩም፣ አፈረሰኩ፣ ሽጥኩና ያልሰራሁትን ቤት ገንዘብ ሰበሰብኩ፣ ስለዚህ እኔ እሻላለሁ ነው። ለመሆኑ ለኢትዮጵያውያን ህልውና መለኪያ የደርግን ሥርአት ዘመን ያደረገው ማን ነው?

ኢህአዴግ በ17 ዓመት የግዛት ዘመኑ የፈጠረው ቢኖር ለራሱ የሚሆን ንግድ ብቻ ነው። መስፍን ኢንጅነሪን፣ ሜጋ፣ አምባሰል፣ ጉና፣ ዋልታ፣ ሌላም ሌላም። ታዲያ እነዚህ ድርጅቶች የማንና የየትኛው ብሔር ናቸው? ያስ ብሔር ከነዚህ ድርጅቶች ምን ጥቅም ያገኛል? በስሙ እየተነገደ ጥቅሙ አገዛዙን ለያዙት ባለስልጣኖች ብቻ መሆኑስ የብሔሮችን እኩልነት ማክበር ነው?

ኢህአዴግ ከአነሳሱ የነበረው ስብስብ እየሳሳ መጥቷል። የመሳሳቱ መንስኤ ደሞ በርካታ አባላቱ የሚከተለው መንገድ ቅጥ ያጣ፣ ቀደም ሲል ከተገባው ቃለ መሃላ የወጣ፣ የጥቂት ባለስልጣኖችን ፍላጎት ለማሟላት ብቻ የመቆም ሁኔታ መታየት ነው። ኢህአዴግ አፋን ሞልቶ ስለብሔር ብሔረሰቦች እኩልነት ሊያወራ የሚችል ድርጅትም አይደለም።

ወገናዊነት? ከተባለ አዎ ኢህአዴግ ወገናዊ ነው፣ ያውም ለጥቂት መሰሎቹና ታዛዦቹ። ዘረኝነት? አዎን! ኢህአዴግ ዘረኛ ነው ያውም ከአንድ ክልል አንድን ወረዳ ይዞ፣ እንጂ ኢህአዴግ የብሔሮችን መብት አክባሪነትን አይነካውም። ትላንት "ነፍጠኞችን አልይ፣ ከኔ ጋር የወገናችሁ ነፍጠኛ አጥፋልኝ፤ መግቢያ መውጫ አሳጡልኝ" እንዳላለ፣ ነፍጠኛን ላለው አማራም ተከራካሪ ሆንኩ ይለናል። የወጋ ቢረሳ እንዲሉ ዓይነት። የኢትዮጵያ ሕዝብ ቻይ ታጋሽ እንጂ ጆል አይደለምና ለማጃጃል መሞከር አሁን አያዋጣም። እዚህ ላይ አንድ ቁልፍ ጥያቄ እናንሳ። ለመሆኑ ወያኔ/ኢሕአዴግ ስሉአላዊነት ያለው አመለካከት ምን ይመስላል? በሉአላዊነት ላይ መደራደር ያውቅበታል?

በመንግሥትነት የሚመራውን ሃገር ሕዝብ ጥቅም አሳልፎ መስጠት የተጀመረው በወያኔ/ኢህአዴግ ዘመን ነው። ያለፉት መንግሥታት ከፋም ለማም የሃገራቸውን ጥቅም ለማስቀደማቸው የሚያጠያይቅ አይደለም። ከባድ ይልቅ ለራሳቸው ሕዝብ በምንም መልኩ ቅድሚያ ይሰጡ እንደነበር ሳይታለም የተፈታ ነው።

ከጎረቤት ሃገሮች ጋር በተለያዩ ምክንያት ግጭቶች በሚነሱበት ጊዜ መንግሥታት ለሃገር ሉአላዊነት ቅድሚያ ሰጥተው ከመንቀሳቀሳቸው አስቀድሞ፣ የጉዳዩን ሁኔታ በሚገባ በባለሙያ አስጠንተው ከጦርነት የተለየ አማራጭ አለመኖሩን በእርግጠኝነት ካመሳከሩና ካረጋገጡ በኋላ ነበር ወደ ወሳኝ ጦርነት የሚገቡት። መጨረሻው ምን ሊሆን እንደሚችልና የተገባበት ጦርነት እስከምን ድረስ መሄድ እንዳለበት አስቀድሞ ስትራቴጂ መንደፍ፣ ወይም ጦርነቱ በድንገት አስቀድሞ ያደረሰው ችግር ካለ እንዴት ማገገምና ሁሉንም በቦታው መመለስ እንደሚችል፣ ወይም ያልተካሄደ ከሆነ ሊያደርስ ከሚችለው ጉዳት ለመከላከል ከየት እስከየት በሚል ለወደፊትም ተመሳሳይ ትንኮሳ እንዳይሞከር የሚያደርግ አካሄድ ማከናወን ይገባል።

ወያኔ/ኢህአዴግ የሉዓላዊነትን ጥያቄ ሲሰማ፣ የተነሳውን ርዕስ ሳይሆን ዳር ዳሩን ዞሮ ተመልሶ፣ በሃገር ላይ እልቂት ሊያመጡ ነው፤ ጭፍጭፋ ሊያስከትሉ ነው። በማለት ጥያቄውን ለማዘናጋት የሃሰት ውንጀላውን ያናፍሳል።

ጥያቄውን እንድገመው፣ ወያኔ ኢህአዴግ የሃገር ሉአላዊነትን በተመለከተ ለኢትዮጵያና ኢትዮጵያውያን ያስባል ይቆማል ወይ?

ስለማንኛውም ጉዳይ ለመነጋገርና ለማንሳት መጀመሪያ ሃገር በሉአላዊነቷ ሕዝቦቿም ሉአላዊ ሆነውና መብቶቻቸው ተከብረው መኖር አለባቸው።

ስለዚህ ወያኔ ኢህአዴግ ሆይ ስለሃገር ሉአላዊነት፣ ስለድንበር መከበር ምን ትላለህ? ለዚህ ምላሽህን ስጥና ስለሌለው መብት ደግሞ እንነጋገር። ይህ መቼም ተገቢነት ያለው ጥያቄ ነው። ሃገር ሳይኖር ሕዝብ ሊኖር፣ ሃገር ሳይኖር ገዢም ተገዢም ሊኖር፣ ሃገር ሳይኖር ፓርቲም ሥልጣንም ሊኖር፣ ሃገር ሳይኖር ምርጫም ሊኖር አይችልምና!

ስለሃገር ሉአላዊነት፣ ስለድንበራችን መከበር ወያኔ ኢህአዴግ ደንታ የለውም። "ድንበር ተደፈረ ይላል፤" ለወጉ ዝም እንዳይል። "ጦርነት ይጀመር" ይልና ሠራዊታችንን ያዘምታል። የሰው ሕይወት ይጠፋል፣ ወዲያው "ጦርነቱ ይቁም" የሚል ትዕዛዝ ይሰጥና ያ የፈሰሰ ደም፣ የጠፋ ሕይወት፣ የተቆረጠ እጅና እግር፣ የፈሰሰ ዓይን፣ ሁሉም ነገር ተረት ተረት ይሆናል። የሃገርን ዳር ድንበር ለማዳን የተከፈለው መስዋዕት ተረስቶ ባለድሉን ተሸናፊ፣ ተሸናፊውን ባለድል ለማድረግ ድንበር ቆርሶ መስጠት ነው የወያኔ/ኢህአዴግ ለሉዓላዊነት ዘብ መቆም።

በዚህ ብቻ አይቆምም። ከግራም ከቀኝም ያሉ አዋሳኝ ሃገራት ቀድሞ በተገባለቸው ቃል መሰረት አሁን ጥያቄያቸውን እያነሱ ነው። "ከጥንት ጀምሮ ስናነሳው የነበረውን የመሬት ጥያቄ ጨርሱልን፣ ቃል ገብታችሁልናል" እያሉ ነው። የወያኔ ኢህአዴግ ካድሬዎች ደም፣ ጥያቄው ሲነሳ በደስታ ይፈነድቃሉ። ምን እንደሚያስፈነድቃቸው መገመት ይቻላል፤ ሀገራችን ተቆራርሳ መቅኖ እንድታጣና ኢትዮጵያ የምትባል ሃገር እንዳትኖር የወጡት ተግባራዊ መሆኑ እየታያቸው ነው። ወያኔ ኢህአዴግ የኢትዮጵያ ዳር ድንበር መከበር፣ የኢትዮጵያውያን አንድነትና ሕብረት፣ የኢትዮጵያውያን ዕድገትና ልማት፣ የሀገራችን ድንበር መከበርና መታፈር፣ ጨርሶ በወያኔ ኢህአዴግ አጀንዳ ውስጥ የለም። ያለው አጀንዳ መግዛት፣ ኢትዮጵያ ተበጣጥሳም ሆነ ተገነጣጥላ ትለቅ፣ ያንን ተግባራዊ ለማድረግ በሚያመች መንገድ ሁሉ ሕዝቡን ረግጦ

መብቶቹን ሁሉ አፍኖ መግዛት ነው። እያደረገ ያለውም ይህንኑ ነው።

"ይህን ማድረግ በቃህ! አየነው ለየነው ተወን!" ሲባል ደሞ፤ ያልጨረሰው የመበታተን፤ የማስገንጠል፤ የማደንቆር፤ የማጥፋት መርህ ግብር ስላለ ሌላ አምስት ዓመት ልመረጥ እያለን ነው /ይህ ሀተታ ከምርጫ 97 በፊት መሆኑን ያስታውሷል። አሁንም ማስፈረሙም፤ ቃል ማስገባቱም፤ ካርድ መግዛቱም የማያዋጣ ሲሆንበት ጊዜ "ወያኔ ኢህአዴግን እንደምትመርጡ በመሃላ አረጋግጡልን" እያለ ነው። ሕዝቡ ደሞ ለጥሩ ነገር በውሽት ቢማልም ፈጣሪ ይቅር ይላልና።

"ማላውን እንምላለን፤

ቅንጅትን እንመርጣለን።" እያለ ነው።

የወያኔ ኢህአዴግ የአመለካከት መነፅር እራሱን ብቻ ነው የሚያሳየው። የወያኔ ኢህአዴግ ጆሮ እራሱን ብቻ ነው የሚሰማው። የወያኔ ኢህአዴግ ልማት እራሱን ብቻ ነው የሚያለማው። በቃ!ወያኔ ኢህአዴግ በራሱ ዙሪያ ያለና የሚኖር በመሆኑ ዕውነት የለውም፤ ዕውነትንም አያውቅም።

በሕገ መንግሥቱ ላይ እስከመገንጠል የሚለውን አንቀፅ በግልፅ አስቀምጦ ኤርትራን በሕዝቡ ሳይሆን በሻዕቢያ ፍላጎት ያስገነጠለ ወያኔ ኢህአዴግ፤ ታይዋን ከቻይና ልገንጠል ባለችበት ወቅት ጠቅላይ ሚኒስትራችን፤ ታይዋን ከእናት ሃገሯ መገንጠል የለባትም ለማለት የመጀመሪያው ጠ/ሚኒስትር ነበሩ። ምነው ለኢትዮጵያ የቻይናን ያህል ባስቡላት ኖሮ! ሻዕቢያም ኤርትራን አይገነጥልም ነበር፤ ባድሜም አይሄድም ነበር፤ የባህር በርም አናጣም ነበር። ይህ ገዢ ፓርቲ ነው ልመረጥ የሚለን። በቴሌቪዥን ውይይቱ የመጨረሻው አካል ላይ የነበረው ሁኔታ ይህንኑ የሚያረጋግጥ ነው። በዚህ ክርክር ላይ ከወያኔ/ኢህአዴግ ወገን አቶ ተፈራ ዋልዋል፤ አቶ ሥዩም መስፍን ከቅንጅት

ወገን ደግሞ ዶ/ር ብርሃኑ ነጋና ዶ/ር ያእቆብ ወልደ ማርያም ነበሩ። በመሰረቱ ይቀርባሉ የተባሉት ጠቅላይ ሚኒስትሩ ሲሆኑ አልተገኙም። በዚህ ክርክር ላይ አቶ ተፈራ ዋልዋል ዶ/ር ብርሃኑንና ዶ/ር ያእቆብን «ነፍጠኞች» በማለት ሲፈርጁባቸው ብርሃኑ ወዲያው ሳያቅማማ

«የአቅም ግንባትው ሚኒስቴር ዛሬ ተሳክቶላቸዋል። የጉራጌ ነፍጠኛ መስራት ችለዋል» ብሎ የስብሰባውን ተሳታፊ የእገሌ ተእገሌ ሳይባል ሁሉንም ሳቅ በሳቅ አድርጎት አለፈ። ጠቅላይ ሚኒስትር ያልተገኘ ብት ሰበብ አልታወቀም ነገር ግን የወከሏቸው ሹሞች በተለይ በሃገር ደህንነት ብሔራዊ ጥቅም ዙርያ የባሕር በር ጥያቄ፤ የባድሜ ጥያቄ፤ በመቶ ሺህ የሚቆጠሩ ኢትዮጵያውያን ያለቁበትን ጦርነት ባስመለከተ የኢትዮጵያን ብሔራዊ ጥቅም በጎዳ የአልጀርስ ስምምነት ሃገርን በጎዳ መልኩ ስለተካሄደው ክህደት ጥያቄ ሲነሳ የሚሉት ነበር የጠፋቸው።

ውጭ ጉዳይ ሚኒስትሩ በባድሜ ጉዳይ «ሕዝብን እያወቁ ዋሽተዋልና» ተባሉ። ተፈርዶልናልና ደስ ይበላችሁ ብለው ሕዝብን በሃሰት ከቤቱ በደስታ እንዲወጣ አድርገው ነበርና በሰለጠነው ዓለም እንደእርስዎ ዓይነቱ ድሮ ከሥራው በራሱ ፈቃድ ወይም ተገዶ ይለቅ ነበር» ተባሉ። አይን ፈጠጠ፤ መልስ የለም። በማግሥቱ በወጡ ግል ጋዜጦች ሕዝቡ እንደልማዱ ስለውይይቱ አስተያየቱን ሰጡ። ከ1000 ሰዎች አስተያየት ተሰብስቦ 96 ከመቶ የሚሆኑት ወያኔ በዝረራ ተሸንፏል የሚል ድምጽ ሰጡ። የቀሩት 4 በመቶዎች ደሞ አስተያየት ለመስጠት የፈሩ ወይም ሁሉን እያወቁ የድርጅታቸውን መዘረር ላለመቀበል በሆዳቸው የታሰሩ አስተያየት ሰጪዎች መሆን አለባቸው ብሎ ሕዝብ መላ መታ።

ቅንጅት ለአንድነትና ለዴሞክራሲ፤ የሕዝብን ሃያልነት መከታ በማድረግ ሳያስፈራራና ወገኖቹንም ለወህኒ ሳይዳርግ፤ የምርጫ ምዝገባም ካርድ ሳይገዛ፤ የሕዝብን አመኔታ በመያዝ ምርጫውን እንደሚያሸንፍ

ቅንጣት ጥርጥር አልነበረውም፤ ነፃና ፍትሃዊ ምርጫ ከተካሄደ ከዚህ ሌላ አይሆንም ነበር።

«አሁንስ ተረዳን ገባን አካሄዱ፤

ማርንም ለመቁረጥ በጣት ነው መንገዱ።

ጣት ሳይኖር ማር መቁረጥ እጅጉን ችግር ነው፤

ጣትን ማጠናከር ብዙ ጥቅም አለው፤

የመሥራት፣ የመኖር፣ የዴሞክራሲ መብት፣ ማረጋገጫ ነው።»

ነበር ያሉት የገጠሩ አርሶ አደር በላኩልን ዕሁፋቸው።

ገዢው ፓርቲ፣ "ተቃዋሚዎች ፀረ ዴሞክራሲ ናቸው፤ የብሄር ብሔረሰቦችን እኩልነት አይቀበሉም" በማለት፣ እሱ ግን እንደሚቀበልና የቆመውም ለዚሁ እንደሆነ ደጋግሞ ይናገራል። ሩቅ ሳንሄድ በአዲስ አበባ ያሉትን የመንግሥት መሥሪያ ቤቶች እንይ። በአብዛኛው መ/ቤት፣ ማነው ሥራ አስኪያጅ፣ ወይም የሥራ አሰኪያጁን ሥልጣን ረግጦ ይዞ ከስር ያለው ወሳኝ ሰው? ከገዢው መንደር ውጪ ማነው? በየትኛው መስሪያ ቤት ነው የሌላ ብሔር ሹመኛ መመሪያዎች የሚያወጣው? የሚወሰነው? በግራም በቀኝም የተያዘው ንግድ እንጂ የብሔሮችም፣ የክልሎችም ዕድገትና ልማት አይደለም።

የሚገርም ታሪክ እናንሳ። በህግ የተቋቋመው የኢትዮጵያ ዜና አገልግሎት የሚባለው መሥሪያ ቤት አለ፤ ትልቅ ሕንፃ ያለው። ይህ ህጋዊ የሆነው የዜና አገልግሎት በገዢው ንብረት ዋልታ ኢንፎርሜሽን ስልጣኑንና ሥራውን ተነጥቆ ትርፍራሬ ዜና ነው የሚያስተላልፈው። ዋልታ ቀረጥ የለበት፣ ጠያቂ የለበት፣ ግን ዜና ለመንግሥታዊው ቴሌቪዥንና ሬዲዮ፣ እንዲሁም ለጋዜጦችና ለውጭ ጉዳይ ሚኒስቴር

ጭምር በመሸጥ ብዙ ብር ይሰበስባል። ሌላ የብሔር ብሔረሰቦች ትንንሽ ዋልታዎች መቻ ተፈጠሩና ለክልሎች የገቢ ምንጭ እንዲሆኑ ተደረገ? መንግሥታዊ ተቋማት ያላቸውን ዋና ዜናዎችን ለኢትዮጵያ ዜና አገልግሎት ሳይሆን ለዋልታ እንዲሰጡ ይገደዳሉ። የመንግሥት ተቋማት ባለስልጣናቸውም ለዋልታ ዜና መስጠት ምን ያህል የመኖር ዋስትና እንደሚያስገኝላቸው ስለሚያውቁ ከዚያ ውጭ አያደርጉም። ይሄ ነው ታዲያ ሕዝባዊነት?

ሌሎች የገዢው ፓርቲ ተቋማትም ከውጭ ለሚያመጧቸው ማንኛቸውም ሸቀጦችና መገልገያዎች አንድም ቀረጥ ሳይጠየቁ ወደ ሀገር ውስጥ ያስገባሉ። ሽያጭም ላይ ቀረጥ ከከፈለው ነጋዴ ጋር የዋጋ ውድድር ገብተው ይጥሉታል። ይህ ነው ሕዝባዊነት? ገዢው ፓርቲ በሚያወጣው በሄራ የተሞላ መመሪያና ደንብ ያላለቀሰ ቢኖር የራሱ ሰዎች ያውም ከሱ ጋር የሙጢኝ ብለው የቀሩት ናቸው።

ኢህአዴግ፣ "ያለበኝን የፖሊሲና የአፈፃፀም ችግር ለማስወገድ" በሚል ተሃድሶ እያለ ስንት ጊዜ ታደሰ? ታድሶም ግን ምንም ለውጥ አላመጣም። አንድ ተሽከርካሪ ግልጋሎት መስጠት ሲያስችግር ይታደሳል፤ ደሞ ይታደሳል፤ በዕድሳት ማገልገል ሲያቅተው ደሞ ይጣላል። በቃዋ!! ኢህአዴግም ደጋግሞ ተሃድሶ አድርጓል፤ ያ ግን አልሰራም። ስለዚህ ሊበቃው በተገባ ነበር። ሕዝቡም የሚለው ይህንን ነው፤ ዕውነታውም ይሄው ነው። ለዚህ ደግሞ በጉልበት ሳይሆን፤ በፍትሐዊና ዴሞክራሲያዊ ምርጫ የሚገኘውን ውጤት በፀጋ መቀበል ክቡር አማራጭ ነበር።

ጋሽ መስፍን (ፕሮፌሰር) ለአንድ ዝግጅት የሚከተለውን ሀሳብ ሰጥቶኝ ነበርና በንግግራ ውስጥ አካተትኩት።

«ወያኔ አዲስ አበባ ሲገባ ሁለት ነገሮችን ይዞ ነበር። በእጁ ጠብመንጃ በወገቡ የቦምብ ዝናር ታጥቆ፤ በአፋ ደግሞ ሠላምና መረጋጋትን ያነበኝብ ነበር። ደርግ

በተለመደው አሠራሩ በየቀበሌው አብዮት ጠባቂ ይላቸው የነበረውን፤ ወያኔ ተግባራቸውን ሳይለውጥ ስማቸውን ለውጦ ሠላምና መረጋጋት አላቸው። ሠላምና መረጋጋት እየተወራ ኤርትራ ተገነጠለች፤ ሠላምና መረጋጋት እየተወራ በአገሪቱ በመላ የጎሣ ግጭት ተቀጣጠለ፤ ሠላምና መረጋጋት እየተወራ የብዙ ሠላማውያን ሰዎች ሕይወት በከንቱ ጠፋ፤ በብዙ ሺህ የሚቆጠሩ ሰዎች በሰላም ከሚኖሩበት ተፈናቀሉ፤ ሰላምና መረጋጋት እየተወራ ብዙ ከተሞች በተፈናቃዮች ተጥለቀለቁ። አንድ በሉ!

ሠላምና መረጋጋት እየተወራ ከኤርትራ ጋር የድንበር ውዝግብ ተጀመረ። በጣም የከፋ ጦርነት ውስጥ ገብተን በብዙ ሺህ የሚቆጠሩ ወጣቶች ተማገዱ። ይሁንና ድሉ የእኛ በመሆኑ በኤርትራ የተያዙትን ቦታዎች ባድመን ጨምሮ ጦሩ አስለቅቆ ከዚያም አልፎ ብዙ የኤርትራ ወረዳዎች በኢትዮጵያ ጦር ሥር ወደቁ። የድል መዝሙር እየተዘመረ፤ ሰላምና መረጋጋት እየተወራ ወደአልጄርሱ የእርቅ ድርድር ተሄደና የድንበሩ ጉዳይ በፍርድ እንዲወሰን ስምምነት ተደረሰ፤ ለምን የእርቅ ድርድር ከጦርነት በፊት አልተደረገም ብላችሁ አትጠይቁ።

ሁለት በሉ!

ሰላምና መረጋጋት እየተወራ የፍርዱ ውሳኔ ተሰማና በተለመደው ቅጥፈት "በጦር ሜዳ ያገኘነውን ድል በፍርድ ቤትም ደገምነው፤ እልል በሉ!" ተባለ። በበነጋው ፍርዱ ለኢትዮጵያ ሳይሆን ለኤርትራ መሆኑ ገሃድ ሆነ፤ ማን ያፍራል? ሰላምና መረጋጋት እየተወራ የፍርዱን ውሳኔ አንቀበልም ተባለ። አሁንም መገለባበጥ የማይሳነው ወያኔ ሰላምና መረጋጋትን እያወራ የፍርዱን ውሳኔ በመርህ ደረጃ ተቀብለናል ብሎ አወጀ። ይህም በከፋ ጦርነት የተያዘውን ባድመ "በመርህ ደረጃ መልሰን ልናስረክብ ነው" ማለት ነው። የተዋጋነውም ለሰላምና መረጋጋት ነው፤ እርቅ የገባነውም ለሰላምና መረጋጋት ነው፤ በፍርድ ውሳኔ

ልንገዛ የተስማማነውም ለሰላምና መረጋጋት ነው፤ ፍርድ አንቀበልም ያልነውም ለሰላምና መረጋጋት ነው፤ አሁን ደግሞ በመርህ ደረጃ ፍርዱን እንቀበላለን መባሉም ለሰላምና መረጋጋት ነው። እንዴት እንዲህ ይሆናል ብላችሁ አትጠየቁ።

ሶስት በሉ።

አሁን ደግሞ ሰላምና መረጋጋት እየተወራ በኢትዮጵያ ትክክለኛና ፍትሐዊ፤ እንከን የሌለበት ምርጫ እንዲካሄድ በአስተዳዳሪዎችም በፀጥታ አስከባሪዎችም በፍርድ አካላትም በኩል አስፈላጊው ዝግጅት ሁሉ ተደርጓል ተባለ፤ የምርጫ ቦርዱም አይለወጥም ተባለ። የአገር ውስጥ ድርጅቶችም ታዛቢዎችን ማሰማራት እንደማይችሉ ታወጀ እጩዎችን ማዋከብ፤ ማሰርና መደብደብ መግደልም ተጀመረ፤ የውጭ ሃገር ታዛቢዎችንም ከአገር ማስወጣት ተካሄደ። እንከን የሌለበት ምርጫ ለማካሄድ ቃል የገባው ወያኔ/ኢህአዴግ ይህንን አደረገ? ብላችሁ አትጠይቁ፤

አራት በሉ!

የወያኔ ኢህአዴግ ቁንጮ መሪ «እንከን የሌለበት ምርጫ እናካሂዳለን» በማለታቸው የኢትዮጵያ ሕዝብ ለትክክለኛና ፍትሐዊ ምርጫ ያለውን ተስፋ በጣም ከፍ አደረጉት። ካድሬዎቻቸው ደግሞ በቴሌቪዥን ክርክሮች እንደታየው ሁሉ፤ ማንም የሚናገረው አይገባቸውም፤ ግን፤ ለራሳቸው ተናግረው ለራሳቸው መልስ የሚሰጡ ናቸው። መሪው «እንከን የሌለበት ምርጫ እናካሂዳለን» ያሉትንም ለካድሬዎቹ የገባቸው አይመስልም፤ ግራ ገብቶአቸው ግራ አያጋቡን። የመሪያቸውን «እንከን የሌለበት ምርጫ» ችላ በማለት ካድሬዎቹ ትኩረታቸው አመፅና ሕገ አራዊት አሠራር ላይ ነው። በዚህም ምክንያት የኢትዮጵያን ሕዝብ ለሽብር እያዘጋጁት ነው። ስለዚህም ሠላምና መረጋጋት በድንገት ተለውጦ ካድሬዎቹ «ሳይገድሉ ጎፈሬ» የሚል የጦርነት ጥሪ ማዘፈን ጀመሩ።

አምስት በሉ!

በሠለጠነ ሕዝብ የሚደረግ አመፅ ካድሬዎች በሚያዙበት ቴሌቪዥን እንዳየነው፤ በጆርጂያም ሆነ በዩክሬይን፤ በሊባኖስም ሆነ በኢርሊንድ ቆፁም ሰላማዊ ነበር። ሕዝቡም ሰላማዊ፤ የፖሊስ ሠራዊቱም ሰላማዊና ለሕግ የቆመ ስለነበር በሕዝቡ ላይ አንዳችም የሚጎዳ እርምጃ አልወሰደም። በሰው ሳይሆን በሕግ ለሚተማመንና በሕግ ለሚተዳዳር ሃገር ሰላማዊ የሕዝብ እምቢተኝነት ሕገ ወጥ አይደለም። የማንንም መብት አይረግጥም፤ መብቱ የተሰረቀበት ሕዝብ መብቱን ለማስመለስ የሚያደርገው ሰላማዊና ቁርጠኛ ጥያቄ ነው። ይህ ካድሬዎች የሚያውቁትና የሚገባቸው አመፅ አይደለም። ለካድሬዎቹ፤ ከሕግ ውጪ አልገዛም ብሎ ባዶ እጁን አደባባይ የወጣ ሕዝብ እምቢተኝ ነውና በመትረየስ መታጨድ አለበት። ሌላ ሊሆን የሚችል ነገር የለም።

ቅንጅት ሰላማዊ የፖለቲካ ፓርቲ ነው። በትጥቅ አመፅ አያምንም። የኢትዮጵያ ሕዝብም በባህሉ እንደለመደው ራሱን የመጠበቂያ መሣሪያ እንኳን እንዳይኖረው ትጥቁን እንዲፈታ ተደርጓል። እንግዲህ ትጥቁን ያስፈቱትን ሕዝብ ማስፈራራት ምን ይባላል? ማስፈራራት እራሱ የድካም መግለጫ ነው። ጠብመንጃ ጨብጦ ማስፈራራት ደግሞ አደገኛ ሕመም ነው። የኢትዮጵያን የፖሊስ ሠራዊትና የጦር ሃይል ከኢትዮጵያ ሕዝብ ጋር ደም ማቃባት ለካድሬዎቹና ለአቀንቃኞቻቸው እንደ ትልቅ ጀብዱ ነው የሚቆጥሩት።

እነዚህ ካድሬ ባለስልጣኖች የወያኔ ኢህአዴግን አመራር «እንከን የሌለው ምርጫ» ከቃል ወደ ተግባር ለመለወጥ በመጣር ፈንታ በተቃራኒው የምርጫውን ሂደት ለማደናቀፍ የማስፈራራትና የሽብር ዘመቻ መጀመራቸውን የኢትዮጵያ ሕዝብ በሚገባ ተረድቶታል። ማሰብ ለሚችል ሰው በአለንበት ዘመን ሽብርንና የዘር ጦርነትን ቀስቅሶ መሸሽጊያ አይገኝም። ማስፈራራት የሰላምና የመረጋጋት ጸር

መሆኑን ሁሉም ካድሬዎች መገንዘብ ይኖርባቸዋል። ሥራቸውና ሃላፊነታቸው የሚጠይቀው የአመራሩን ቃል ወደተግባር መለወጥና ምርጫው ያለምንም ችግር በጨዋነት እንዲፈፀምና የኢትዮጵያ ሕዝብ ውሳኔ በትክክልና በሕጋዊ ስርአት እንዲታወቅ ማድረግ ነው።» የሚል ነበር።

የቅንጅት ራዕይ፤ አሜሪካውያን አውሮፓውያን እያፌዙ «የአፍሪካ ምርጫ» የሚሉትን ለመለወጥና የኢትዮጵያም ሕዝብ በሕግና በሥርአት የሥልጣን ባለቤትነቱን ለመረከብ የሚችል ጨዋና ሥልጡን መሆኑን ለዓለም ለማሳወቅ ነው። ምንም እይነት ለበብ ጠንሰሶ ይህንን ምርጫ ለማጨናገፍ ወይም ውጤቱን ለመቀልበስ የሚደረግ እኩይ ተግባር የኢትዮጵያን ሕዝብ ለማዋረድ የታለመ ነው። ቅንጅት ፈፅሞ ይህንን አይቀበልም፤ ቅንጅት የሚታገለው ለሰላም በሰላም ነው።

ይህ ምርጫ እንከን የለሽ እንዲሆንና እንዳይደናቀፍ የቅንጅት ምኞት ነው። በዚህም ተጠቃሚው ቅንጅት እንጂ ወያኔ ኢህአዴግ አይደለምና የምርጫውን በሰላም መከናወን ናፋቂም ተጠቃሚም ቅንጅት ነው። ወያኔ ምርጫው በሰበብ አስባብ ቢደናቀፍ አገዛዙን ያለችግር ያራዝማል። "ሁከት! ሁከት!" እያለ የሚስተጋባው አላስፈላጊ የሆነ ሁኔታ እራሱ ፈጥሮ እራሱ ገላጋይ፤ እራሱ ጠያቂ፤ እራሱ መልስ ሰጪ፤ እራሱ ወሳኝ ለመሆንና ምርጫው በሰላማዊና ፍትሐዊ መንገድ እንዳይከናወን ለማድረግ መሆኑን ሕዝቡ ካወቀ ቆየ።

አሁን "የናቴ ቀሚስ አደናቀፈኝ" ጠቀሜታ የለውም። አጉል ሁኔታ በመፍጠር የሕዝብንም ፍላጎትና ውሳኔ ለማስለወጥ መሞከር፤ በየቤቱ መዞርና ማስፈረም፤ ቅጥር የምርጫ አግባቢዎች ማስማራት፤ አኛን ካልመረጣችሁ ጉድ ይፈላል በማለት ማስፈራራት ከንቱ ድካም ነው። 14 ዓመት አለፈና ረፈደ። እስካሁን ያልታየ ሩህሩህነት፤ አሳቢነት፤ ተቆርቋሪነት፤ አለሁ

ባይነት፤ ጠበቃነት ላለፉት ዓመታት የት ነበርና ነው አሁን "እሪ! ኡኡ!" የሚባለው?

ከሁሉም የሚያሳፍረው ደሞ አቶ በረከት ለምርጫ ነጋ አልነጋ ብሎ የወጣውን በሚከፍለው ግብርና ቀረጥ የራሳቸውን ደመወዝ የሚሸፍነውንና ፓርቲያቸው ሲገዛው የነበረውን የኢትዮጵያ ሕዝብ የሰጠውን ድምፅ፤ "ነፋስ!" ብለው መጥራታቸው ነው። ቅንጅትን የመረጠው የዚያ የሕዝብ ድምፅ ነው ወያኔ ኢህአዴግን የገፋውና ባፍንጫው የደፋው።

"አየነው ደጋግመን ቃሉን እያጠፈ፤

ተግባሩ ከቃሉ እየተዛነፈ።

አልሆንልህ አለው ሰበቡም አለቀ፤

ልማት ላምጣ ብሎ ወንዞች አደረቀ።

ምን ሊረባኝ ብለህ እዚያም ዘው፤፤ እዚያም ዘው

አቅምህ ያልቻለውን ምናለ ብትተወው?

በቃ ተለያየን በ14 ዓመቱ፤

መና ሆኖ ቀረ የገዢው ሥርአቱ።"

እያለ ነው ገበሬው ምሬቱን የገለፀው።

በብሔራዊ ሎተሪ አዳራሽ በተካሄደው ስብሰባ ላይ ከኔ ቀጥሎ የተናገሩት ዶ/ር በፈቃዱ ደፋፌ "ቅንጅት ለአንድነትና ለዴሞክራሲ ለወገንና ለሃገር የቆመ፤ የተበላሸውን ሥርአት ለሃገርና ለሕዝብ በሚጠቅም መልኩ ለማስተካከል የቆረጠ ነውና ምርጫው ቅንጅት ይሁን። ቅንጅት ለራሱ ዜጎች የሥራ ዕድል የሚፈጥር እንጂ ለውጭ ሰዎች ቅድሚያ የሚሰጥም አይሆንም። ምርጫው ቅንጅት ሆነ ማለት ለሃገር፤ ለወገን፤ ለራስ፤ ለቤተሰብ የወደፊት ዕጣ ፈንታ ወሰኑ ማለት ነው።" ነው በማለት በታሪክና ልምድ ላይ

የተመሰረተ፤ ምርጫውንና ሕዝቡን ያገናዘበ ንግግር አቀረቡ።

ሕዝቡ ከሰብሳቢዎች የተሰነዘረለትን በጥሞና ካዳመጠ በኋላ ጥያቄዎችን ማንሳት ጀመረ፤ከሁሉም አቅጣጫ የተለያየ ጥያቄ ተነሳ። ምርጫውን በተመለከተ «አሁን እውነት ወያኔ ኢህአዴግ በሰላም ምርጫ እንዲከናወን ያደርጋል ብላችሁ ነው?» በማለት ጥርጣሬውን አነሳ።መድረኩ ላይ የነበሩት በየፈርጁ መልስ ሰጡት። በጥርጣሬ እንደተሞላ "እስቲ ይሁን" አለ።

በዚህ እለት የገዢው መንግሥት ካድሬዎች ያነሱት ጥያቄ "ምን አማራጭ አላችሁ? እስከአሁን የት ነበራችሁ?" የሚል የማጣጣያ ጥያቄ ነበር። ለዚህም መልስ ሳይሰጠው አላለፈም። ምን አማራጭ ለሚለው በሕትመት ላይ ከነበረው ማኒፌስቶ ጋር ሊገናኙ እንደሚችሉና እስከዚያም ያለንን አማራጭ በግልጽ አስቀመጥን፤ "የት ነበራችሁ?" ለተባለው ከሕዝቡ ጋር እየታሸን፤ ግን ገዢው መንግሥት አስተዳደሩን እንዲያስተካክል እየጠየቅን ተባለ። ካድሬው ደስ አላለውምና ሌላ ሊጠይቅ ሲነሳ ሕዝቡ፤ «ተወን እንጂ! እኛ የደመወዝ ማስተካከያህ፤ የታማኝነት መግለጫህ አይደለንም። እንወያይበት አታደናቅፍብን » ብሎ "ሆ!" አለ። ካድሬውም በዚሁ አበቃ።

በዕለቱ የነበረው ውይይት ቅንጅት ማንነቱን፤ አቋሙን፤ አላማና ተግባሩን በግልጽ ያስተዋወቀበት ነበር፤ የመንግሥት መገናኛ ብዙሃንም ያንን ወስደው ድምፁን በማጥፋት እገሌ እንዲህ አለ ብለው ጨርሶ በዚያ ስብሰባ ላይ ያልተነሳ አባባል በመለጠፍ ወገናዊ ሆነው አቀረቡት። ክፋቱ፤ ሕዝቡ በበነጋው የወጡትን የግል ጋዜጦች ሲያነብ በጋዜጠኛው ላይ ትዝብቱን አሳረፈ።ለምርጫ በተገባው ቃል መሠረት መገናኛ ብዙሐን ሚዛናዊ ሆነው ሁሉንም ወገን በእኩል ያስተናግዳሉ ተብሎ ለመላው ሕዝብና ለዓለም አቀፍ ሕብረተሰብ የተገባው ቃል መናድ ጀመረ።

ተከታዩ ስብሰባ የተደረገው እዚሁ አዲስ አበባ በምኒልክ ትምህርት ቤት ነበር። በምኒልክ ትምህርት ቤት ከብሔራዊ ሎተሪ የበለጠ ሰው ይይዛል። በብሔራዊ ሎተሪ ስብሰባ ላይ የቦታ ጥበት ጉዳይ ተነስቶ ስለነበረ ነው ድጋሚ ስብሰባ የተደረገው። ስብሰባው የተጠራው ከጠዋቱ አራት ሰዓት ሲሆን፤ ሰው መምጣት የጀመረው በሁለት ሰዓት ነበር። በዚህ እለት ቅንጅት ስብሰባ መጥራቱን ያወቀው መንግሥት ስብሰባውን ለማደናቀፍ በቀበሌዎችና በእድሮች በዚያው ቀን በዚያው ሰዓት ስብሰባ ጠራ። ሕዝቡ ግን ወደ ቅንጅት ስብሰባ መጣ። አዳራሹ ከስብሰባው ሰዓት ቀድሞ ሞላ። አዳራሹ ስለጠበበ ግቢው በሰው ተሞላና ሜዳው ላይ ድምፅ ማጉያ ወጣ።

ዛሬም እንዳለፈው የብሔራዊ ሎተሪ አዳራሽ ስብሰባ ውይይቱ ሲጀመር ለኢህአዴግ ካድሬዎች ጥያቄ ቅድሚያ በመስጠት ተከፈተ። ጥያቄ አለን ያለው ካድሬ ተነስቶ ያቀረበው ያው የተለመደውን "ምን አማራጭ አላችሁ? እስከዛሬ የት ነበራችሁ?" የሚለውን ነው። መልሱም ያው እንዳለፈው ተሰጠው። ይሄኛው ካድሬ ለክርክር አልቀረበም። የተሰጠውን መልስ ያርካውም ያስከፋውም ተቀብሎ ዝም ነው ያለው። በእለቱ የታየው ሕዝባዊ ስሜት በጣም ግለት የበዛበትና የባለቤትነት ስሜት ጎልቶ የታየበት ነበር። ከተለያዩ የሙያ መስኮች ባለሙያዎች የተካተቱበት በእድሜም ሚዛን የጠበቀ በጾታም ቢሆን ጥሩ ተሳትፎ የነበረበት ነበር።

ቀጣዩ ስብሰባ ከአዲስ አበባ ውጪ እንዲሆን ተወሰነ ደብረ ብርሃንና ደሴ።

በሚቀጥለው ቅዳሜና እሁድ የት እንደሚኬድና ማን እንደሚሄድ የዘመቻ ክፍሉ ፕሮግራም ሲያወጣ ሌሎቻችን የኪራይ መኪና ፍለጋ ገባን። መኪናው ሳይሆን ይፈለግ የነበረው የዋጋ ቅናሽ ነበር። ቅናሽ በማከራየት ትንሽ ትንሽ አስተዋፅኦ የሚያደርግ ደጋፊ ፍለጋ። ቅናሽ ከመፈለጉ ይበልጥ ግን ያስቸግረን የነበረው የቅንጅቱን አርማ በመኪናቸው ላይ ለጥፈው እግረ መንገዳችንን በምናልፍባቸው ቦታዎች ቅስቀሳ ለማድረግ

ፈቃደኛ የሚሆኑ ባለመኪናዎች ማግኘትም ነበር። ሲጀመር ችግር አልነበረባቸውም በኋላ በኋላ ግን በኢህአዴግ ካድሬዎች በታርጋቸው እየተያዙ ማስጠንቀቂያ በመሰጠቱ መፍራት ጀምሩ። አንዳንድ ዓላማችንን ከልብ የሚደግፉ ግን «እኛ አከራየን እንጂ ሌላው አይመለከተንም፤ ካለመሰላችሁ እነሱን ከልክሉ እንጂ እኛ ማከራየቱን አንተውም» እያሉ በመከራከር ደፍረው ገቡበትና ከጎናችን ቆሙ።

ስብሰባ በናዝሬት

ሌላው ስብሰባ ናዝሬት ሆነ። የሚሄዱትም ሰዎች ማንነት ታወቀና ትዕዛዝ ተላለፈ። በናዝሬት ጉዞ ይገጥመናል ያልነው ችግር የቦታ ጉዳይ ነበር። ቀበናዝሬት ያሉት ደጋፊዎቻችን ዛቻና ማስፈራራቱ ስለበዛባቸው ቦታ የማስፈቀዱ ጉዳይ የኛን መገኘት ስላስፈለገ፤ ከስብሰባው ሁለት ቀን በፊት ሄደን መስተዳድሩን በመጠየቅ በጥሩ መስተንግዶ ስብሰባው ተፈቀደልን። ግን ስታዲዬሙ ተይዟል፤ አዳራሽ ደሞ የለም። ስለዚህ ያለን ምርጫ ሜዳ ላይ መሰብሰብ ሆኖ ውሳኔውን ለአካባቢው ተወካዮቻችን ትተን ተመለስን።

ለናዝሬቱ ስብሰባ ብርሃን፤ ጋሽ መስፍን፤ አቶ በድሩ፤ የሸዋሉል እኔ የስብሰባው እለት ወደ ናዝሬት ስንጓዝ በየመንገዱ ላይ የምርጫ ምልክታችንን ጣት የሚያዩ ሁሉ ደስታውንና ማበረታታቱን እየቸሩን ነበር የሚሸኙን። ይህ ደሞ በጣም ተስፋ የሚለጥና ሕዝቡ ለቅንጅት ያለውን ፍቅርና አክብሮት በድጋሚ የሚያረጋግጥ ነው።

ናዝሬት ስንገባ የስብሰባው ቦታ ጥምቀት በዓል በሚከበርበት ገላጣ ሜዳ ላይ መሆኑ ተነገረን። ወደቦታው ስንደርስ፤ ምንም እንኳን የስብሰባው ሰዓት ገና ቢሆን ብዙ ሰው አልነበረምና ትንሽም ቢሆን ጥርጣሬ ገባን። አዘጋጆቹን "ለምን አደባባይ አደረጋችሁት?" ስንል፤

"ከሰው ብዛት አኳያ አዳራሽ ስለማይበቃው ነው" አሉን። ሰው አልመጣም አዘጋጆቹ ደሞ ቦታ እንዳይጠብ ነው ይሉናልና ነገሩ ትንሽም ቢሆን ግራ አጋብቶን ነበር። እርግጥ ቀደም ብለን ነው የደረሰነው ቢሆንም ናዝሬት እንደመሆኑና ከነበረን የተለያዩ ዘገባ አኳያ ጥቂትም ቢሆን ሰው መኖር ነበረበት። በአካባቢው ፖሊስም የለምና አዘጋጆቹን "ጥበቃ አልተደረገም?" ስንላቸው "ግድ የለም ተዉት፤ ሁሉም ነገር ዝግጁ ነው" በሚል አረጋጉን። ብዙም ሳንቆይ ከአስር እንደተፈታ ዓይነት ሕዝቡ ጎረፈ፤ ፍርሃታችን ሁሉ ጠፋና ደስታ ያዘን። የናዝሬት ፖሊሶች፤ ፊት ለፊት በመቆም ሕዝቡን እንዳናሸሽ ብለው ወደ ውስጥ ገብተው በስውር ጥበቃ ላይ ነበሩ ለካ። ሰው መግባት ሲጀምር በተረጋጋ መንፈስ ስርአት ያስይዙ ጀመር። የሚጠበቁት አንዳንድ ኢህአዴጋዊ ስሜት ያላቸው ከስርአት ወጥተው ስብሰባውን እንዳይረብሱ መሆኑንም ተረዳን። በዚህ ሁኔታ ሕዝቡ የተዘጋጀውን ቦታ ካጣበበው በኋላ ስብሰባው ተጀመረ። የመጀመሪያውን "እንኳን ደህና መጣችሁ" እኔ አደረግሁና ጋሽ (ኖርፌስር) መስፍንን ስጋብዝ እልልታ ጭብጨባ ቀለጠ። ጋሽ መስፍን እንደ ሁልጊዜው ንግግሩ እያሳሳቀ የሚቀርብ ስለነበር፤ ተሳታፊው ፈገግታ ከፊቱ ሳይለይ ነው ንግግሩን ሲያዳምጥ የነበረው። ያውቅበታል፤ ንግግሩ አያሰለጥም። ቁምነገሩ እንዳለ ግን እያሳሳቀ ዕውነቱን ያስቀምጣል። አብሬው በሄድኩ ቁጥር አፌን ያስከፍተኛል፤ ሳልጠግበው ይጨርሳል። እሱ፤ "አመሰግናለሁ" ብሎ ሲጨርስ፤ "ምነው ትንሽ ረዘም ባደረገው" እላለሁ

ቀጥሎ የተናገረው ዶ/ር ብርሃኑ ነው። ብርሃኑ ገና ሲጀምር ዋዛ ፈዛዛ ያስመስልና ሰላምታውን አስከትሎ ነው ወደቁም ነገሩ የሚገባው። የሚያነሳው ነጥብ ሁሉ የሁሉንም ቁስል በሚገባ የሚነካ ስለሚሆን ጭብጨባው አይጣል ነው። በሄድንበት ቦታ ሁሉ ብርሃኑ ቀደም ሲል በአንድ ምክንያት ያን ቦታ ኖሮበታል ወይም አልፎበታል። ስለዚህ ትዝታውን ከቅስቀሳው ጋር እያገናኘ የአካባቢውን ሁኔታ እንደሚያውቀው ሲያነሳ ቤተኛ ሆኖ ቁጭ ይላል።

አንዳንድ ጊዜ ሳስበው ብርሃኑ ያልረገጠው አካባቢ የለም። ወይ ተምሮበታል፤ ወይ ሰርቶበታል አልያም ከርምበታል፤ ወይ አልፎበታል ። ይህ ደሞ የአካባቢው ሰው እንዲቀበለው ያደርጋል።

ተከታዩ ተናጋሪ አቶ በድሩ አደም ነበር። አቶ በድሩ በማስረጃ የተደገፉ ብዙ ግድፈቶችን እያነሳ ግድፈቱ በኢትዮጵያና ኢትዮጵያውያን ላይ ያሳደረውን የድህነት ጠባሳ አስረድቶ ለብርሃኑ ተራውን ለቀቀ።

ዶ/ር ብርሃኑ ስለኢትዮጵያ ወደኋላ መጎተት ነበር በማስረጃ ያቀረበው። በችጋር፤ ከሥራ በመፈናቀል የደረሰውን አበሳ በማስረጃ ተናግሮ ሲጨርስ ውይይቱ ለሕዝብ ክፍት ሆነ። አሁንም ቅድሚያውን የሰጠው ለኢህአዴግ አባላት ወይም ደጋፊዎች ነበር። የመጀመርያው ካድሬ ሲጠይቅ ባለፈው በካድሬዎች ሲቀርብ ከነበረው የተለመደ ጥያቄ የተለየ ነበር። መመሪያ ተለውጧል ማለት ነው አልን። ያቀረበው አንድ ጥያቄ ነበር።

«መቼም ኢህአዴግ ከገባ ብዙ ዓመታት ተቆጠሩ እናንተ ይህን ሁሉ ዓመታት ቁጭ ብላችሁ አሁን በዚህ ወቅት ስለመብት፤ ስለነፃነት እናስተምር ማለታችሁ ሰርገኛ መጣ በርበሬ ቀንጥሎ አይሆንም? ለመሆኑ እናንተ እነ ዶ/ር ብርሃኑ፤ እስከዛሬ የት ነበራችሁ?» ነበር ጥያቄው። ከዚህ ጠያቂ ጎን የነበረ ተሳታፊ እጁን ከማውጣቱ ብድግ ብሎ ወዲያው ማይክሮፎኑን ተቀብሎ ፈቃድም ሳይጠብቅ መናገር ጀመረ። «ጎበዝ!» አለ፤ ወደ ሕዝቡ ዘወር ብሎ። «ዛሬ አንድ ትልቅ የደስታ ቀን ነው። የት ነበራችሁ እንዴት ይባላል? እዚሁ ነበራችሁ፤ ስትታገሉ እንደነበር እናውቃለን። ስትታሰሩ፤ ስትፈቱ፤ ነበር፤ ሰምተናል፤ አንብበናል። እርግጥ ጫካ ገብታችሁ ነፍጥ ይዛችሁ ጦር መዛችሁ አልተዋጋችሁም። የቅንጅትም መርህ ያ አይደለም። ከጅምር አንስቶ ስንሰማ የነበረው፤ ስናነብ የነበረው የቅንጅታችን መርህ በሰላማዊና በሰለጠነ የፖለቲካ ትግል የዴሞክራሲ ስርአትን እውን ማድረግ ነው። ደሞ ለምን ዛሬ ተጀመረ ማለት አይጀመር ለማለት ካልሆነ በቀር ሌላ ትርጉም

የለውም። ዛሬስ ቢጀመር ችግሩ ምንድን ነው? አሁንም ይቀጥላል! ይህ ደሞ ለኢትዮጵያ ሕዝብ ትልቅ የምስራች እንጂ አርፍዳችኋል ተቀጡ ተወቀሱ የሚባልበት ጉዳይ አይደለም። እኔ ግን ዛሬ የምለው አንድ ነገር ነው፤ ይሄውም፤ "ቅንጅትን ምረጡ!" ነው "በቃ! ምረጡ!" መፍትሄያችን ቅንጅት ነው። አንተ ወንድሜ ምናልባት ቅሬታህ "ለምን ተቃዋሚ የፖለቲካ ድርጅት ፈጥራችሁ ኢህአዴግን ትወዳደራላችሁ?" ማለትህ ከሆነ፤ ያ በሌላ መድረክ ሊነሳ የሚገባው እንጂ ዛሬ የተያዘው አጀንዳ የተለየ ነው። አመሰግናለሁ» ብሎ ቁጭ አለ።

ሌላ የኢህአዴግ አባል ወይም ደጋፊ ተጠየቀ። ቢኖርም ብቅ ለማለት አልደፈረም። እዚህ ላይ ደ/ር ብርሃኑ አንድ ማሳሰቢያ ሰጠ። እኛ ቅንጅት ስለሆንን የማንንም አመለካከትና ሃሳብ እናዳምጣለን። የደጋፊዎቻችንን ብቻ ሳይሆን የማይደግፉንንም አመለካከት ማዳመጥ አለብን። ካልሆነ የዴሞክራሲን በር መዝጋት ይሆንብናል። ቅንጅት ደሞ የዴሞክራሲን በር ወለል አርጎ መክፈት ነውና የሚፈልገው እባካችሁ ያለምንም ይሉኝታ ሃሳባችሁን እንስማ» በማለት ወደ ውይይቱ፤ ወደሕዝቡ ተመለስን። እዚህ ላይ ልብ ሊባል የሚገባው ጉዳይ ካድሬው የሕዝብ አካል አይደለም ለማለት ሳይሆን፤ ያነሳውና ያቀረበው ጥያቄ ከራሱ አእምሮ ያልፈለቀ፤ እንደመመሪያ የተሰጠው እንጂ ከራሱ ህሊና የመነጨ የሕዝብ ጥያቄ አይደለም ለማለት ነው።

ከሕዝብ የተነሳው የመጀመሪያው ጥያቄ አሰብን የሚመለከት ነበር። ጠያቂው አሰብን በሚገባ የሚያውቁና የሚያነሱትን ጥያቄ በደንብ ያገናከቡ ናቸው። «እንኳን ደህና መጣችሁ! እኔ ማንሳት የምፈልገው ዓለም አቀፍ ሕግ የሚፈቅድልንን መብት፤ አያስፈልገም ተብሎ ተነጥቆ የተሰጠብንን የአሰብን ጉዳይ ነው። አንድ ሃገር ምንም መግቢያ መውጫ እንዲያጣና ሌላው ሃገር ባለሁለት በር እንዲሆን መደረጉ ፈፅሞ መብታችንን የጣሰ ሁኔታ ነው። ይህን ጉዳይ ስናነሳ የመሪዎቻችን ኢትዮጵያዊነት በከፊል

ሲያጠራጥረን፤ ለኢትዮጵያ የመቆማቸው ጉዳይ ግን ሙሉ በሙሉ ያሳስበናል። እና ቅንጅት ለዚህ ያለው አቋም ምንድን ነው?» ብለው ጨረሱ።

ሌላ ጥያቄ ከመቀጠሉ በፊት ይህን እንመልስ ተብሎ ለሁለቱም ተገቢ መልስ ተሰጠ። ለመጀመሪያው ጥያቄ የተሰጠው መልስ «በሰላማዊ፤ በዲፕሎማሲያዊና በሕጋዊ መንገድ ለዓለም በማሳወቅ ለማስመለስ ከፍተኛ ጥረት እናደርጋለን። ቀደም ሲል በግዴለሽነት የተወሰደ እርምጃ መሆኑንና አግባብነትም እንደሌለው የሚታወቅ በመሆኑ የምንታገልለት ዋነኛ ጉዳይ ይሆናል»

"እስካሁን የት ነበራችሁ? ለተባለው መልስ የተሰጠ ቢሆንም አንድ ጥያቄ ለማንሳት እንወዳለን። መቼም ይህ ጥያቄ ምን አገባችሁ የሚል ዓይነት ነው። በሌላ በኩል ደሞ የት እንደነበርን ማወቅንም ያካትታል። ምን አገባችሁ ለሚለው ኢትዮጵያዊነታችን በሚለው መመለስ ይሻላል። የት ነበራችሁ ለሚለው ያንተ አለቆች ሲያስሩን፤ ሲፈቱን ቢገባቸው ብለን መንገዱን ስናስተካክልላቸው፤ እነሱ ሲያፈርሱ የሕዝቡን ስሜት በግድም በውድም ስናሳያቸው እነሱ እምቢ ቢሉም ግዴታችንን እየተወጣን እዚሁ ነበርን የሚለው በቂ ይሆናል።

በርካታ የኢህአዴግ/አሆዴድ ካድሬዎች ቢኖሩም ተጨማሪ ጥያቄ ለማቅረብ ግን አልደፈሩም። ሁኔታው እንደልባቸው የሚሳደቡበት፤ የሚያስፈራሩበት፤ ማንንም እንዳሻቸው የሚያደርጉበት ስላልሆነ በየተቀመጡበት በንዴት እየተንተከተኩ በሰለው ዝም ማለትን መርጠዋል። ከተሰብሳቢው ብዙም ጥያቄ አልነበረም። በአብዛኛው አስተያየት ነበር የሚሰጠው። ወያኔ ኢህአዴግ ለሕዝብ ያለውን ዝቅተኛ ግምት፤ ንቀት፤ ስለፖሊሲው የግብር ይውጣነት፤ ስለሚሾማቸው ሰዎች ዝቅተኛ ችሎታና ብቃት ማነስ፤ ሃገርንም ሕዝብንም የሚያዳክም የዕድገት ማነቆ መሆኑን ቅንጅት ማስተካከል እንዳለበት ተነገረ።

"የቅንጅቱ አባላት ለመሆን ስለምንፈልግ በአስቸኳይ ቢሮ ተከፍቶ የአባልነት ፎርም እንሙላ!" የሚልም በርካታ ጥያቄ መጥቶ፤ ቅንጅት የአራት ፓርቲዎች ስብስብ እንደመሆኑ በአንደኛው ፓርቲ በመታቀፍ የቅንጅት አባል መሆን እንደሚቻል፡፡ በቅርቡ ደሞ ወደ ውህደት የምንሄድበት መንገድ እየተስተካከለ ምቹ አሰራር እንደሚፈጠር ነገርን፡፡ "ለምሳሌ ቀስተደመና በዚህ አካባቢ ቢሮ የለውም፤ ያ ማለት ግን የቀስተደመና አባል ለመሆን የሚፈልጉ አይችሉም ማለት አይደለም፡፡ እዚህ ባሉት የቅንጅቱ አባል ቢሮዎች ወደ አንደኛው በመሄድና የቀስተደመናን ፎርም በመሙላት አባል መሆን ይቻላል" በማለት አስረዳን፡፡

በርካታ አስተያየቶች በቃልም በፅሁፍም ተሰጥቶን በቂ ውይይትና ጠቃሚ ውጤት ይዘን ተለያየን፡፡ ከሕዝቡ ስሜት የተረዳነው፤ ሕዝቡ ከገዢው መንግሥት ጋር ምን ያህል እንደተሰላቸና በዚህም ከቀጠለ ሃገራችን ወደ ማትወጣበት የድቀት ሁኔታ እንደምትገባ ነው፡፡

ሕዝቡ፤ እንደአገባቡ ተበትኖ ወደየቤቱ ሲሄድ፤ አሁንም የአዳማ ፖሊሶች በወገናዊ ስሜት ነበር በማስተናገድ የሸኙት፡፡ እኛም ረጋ ብለን እንድንሄድ መክረውን ወደ አዲስ አበባ መንገድ ቀጠልን፡፡ «ቀስ ብላችሁ ሂዱ፤ ተጠንቀቁ፤ ለማንም አታቁሙ» የሕበረተሰቡ የወገናዊነት ምክር ነበር፡፡

ያን ዕለቱኑ ማታ መለስተኛ ስብሰባ ስለነበር መድረስ ያለባቸው አባላት እንዲደርሱ መንገዳችንን ቀጠልን፤ የሚመለከታቸውም ወደ ስብሰባው ሌሎቻችን ወደየቤታችን በነገ ቀጠሮ ተለያይን፡፡

ከተለያየን በኋላ የነገን የቤት ሥራና እቅድ በየበኩላችን አዘጋጅተን ጠዋት በቢሮ መገናኘት ስለነበረብን ብዙም እረፍት የማይታሰብ ነው፡፡ በነጋታው ጠዋት ሁላችንም በሰአቱ ቢሮ ተገናኝተን፤ የተነደፈውን ቀጣይ መርሃ ግብር ወደተግባራዊነት ለመለወጥ

ውይይት ሲጀመር፤ በእኔ በኩል የሬዲዮና ቴሌቪዥን ፕሮግራሜን ጽሁፍ ቅድሚያ ሰጥተን ከተመለከትነው በኋላ ወደስቱዲዮ ሄድኩ፡፡

ስቱዲዮአችን የግል ቤት ውስጥ ነው፡፡ አንድ የድርጅታችን ደጋፊ የሆነና የሃገርና የሕዝብ ፍቅር ያለው ያለምንም ክፍያ ዓላማችንን በመደገፍ የፈቀደልን ሲሆን፤ በስቱዲዮው ውስጥ ያሉት ሁለት ወጣቶች የትግራይ ተወላጆችም የኛ ደጋፊዎች ናቸው፡፡ ሰአት ሳይወስኑ፤ መሸ፤ ረፈደ ሳይሉ ልክ እንደራሳቸው ሥራ በማየት ነበር የሚደክሙት፡፡ በህዝባዊ ስብሰባዎች በአዲስ አበባ፤ በክልሎችም አብረውን፤ በመስቀል አደባባይም ሳይለዩን፤ ፕሮግራሙ እስኪያበቃ ድረስ ከያንዳንዳችን ባልተናነሰ መንገድ አስተዋጽኦ በማድረግ ደግፈውናል፤ ረድተውናል፡፡ ምንግዜም ምስጋናችን ይገባቸዋል፡፡ ኢህአዴግ ቅንጅትን ዘረኛ ብሎ ሲለጥፍብን አንጀታቸው እያረረ "ለምን የማያውቁትን ይዘላብዳሉ? ሌላው ቢቀር እኛን ምን ሊለን ነው?" በማለት ፕሮግራማችን ጥራቱንና ብቃቱን የጠበቀ እንዲሆን የሚለፉ ኢትዮጵያውያን ናቸው፡፡ ስቱዲዮው ያለበትና መኖሪያ ቤታቸው የተራራቀ ቢሆንም፤ ቀድመው በመድረስና ለእለቱ የሚያስፈልገውን ሁሉ በማድራጀት፤ የትግል ዘርፉ ብዙ መሆኑን አምነው በሞያቸው ታግለዋል፡፡

በዚያ ጥቅጥቅ ባለ መንደር ውስጥ ብዙ ሕፃናት አሉ፡፡ በጣም ብዙ፡፡ እኔ ፕሮግራም ልሠራ ስገባ ተሰብስበው መኪናዬን ከበው ከኋላና ከጎን ሁለት ጣቶቻቸውን በማሳየት እስከ መግቢያው በር ያለውን ቢያንስ የ500 ሜትር ርቀት "ቅንጅት! ቅንጅት!" እያሉ ነው የሚያጅቡኝ፡፡ ገዢው መንግሥት ደሞ ቅንጅት ያለውን ሁሉ ወደ እስርና መክራ እያስገባ ስለሆነ፤ ዕድሜና የታም የማይለይ አካሄድ እየተከተለ ስለነበረ፤ ልጆቼ ቅንጅት ማለትን እንዲተዉ ለመንኳቸው፡፡ እነሱ ግን ለምን? ቅንጅት ነን እኮ!» ይላሉ፡፡ ለሕፃናቱ ደህንነት ሃሳብ ቢይዘኝና ቢያስጨንቀኝም «ቅንጅት ነን» ማለታቸው ደሞ አከራኝ፡፡ ያም ሆኖ ስጋቴ አልቀረምና መንገዱ ኮረኮንች በመሆኑ ቀስ ብዬ መሄዱን ትቼ

በፍጥነት ማለፍ ያዝኩ። ግን እነሱም ፍጥነት ጨምረው ስለሚሮጡ ልዩነት አላመጣም። ደግነቱ ምንም ሳይደርስባቸው ምርጫው አለቀ። በኋላም ምንም አልሆኑም። ለነገሩ የአካባቢው ነዋሪ ቤተሰብም የዋዛ አይደለም። ምርጫው ሁለት ቀናት ሲቀረው ሁለት ጎረምሶች በአካባቢው ቀበሌ ተይዘው በመወሰዳቸው ወላጆችና የአካባቢ ነዋሪዎች ወጣቶቹ ወደ ታሰሩበት በመሄድ "ልጆቻችንን ልቀቁ" ብለው ወጥረው በመያዝ፣ ወዲያው አስለቅቀው ቀበሌው ሁለተኛ እንዲህ ያለ ሥራ እንዳይደግመው ነግረው ራሳቸውንና ልጆቻቸውንም ከካድሬ ድንፋታ ነፃ ያወጡ ናቸው።

የኢህአዴግ ካድሬዎች ጀግንነትና ድንፋታ ፈሪ ሲያገኙና በብዛት አንዱ ላይ ሲረባረቡ እንጂ እኩል ለኩል በሆነበት ቦታ ላይ ድንፋታቸው ሁሉ ይደበቃል።

የመከራ ዋዜማ

ገና ምርጫው ሳይጀመር በኢህአዴግ በኩል ነውጥ ተጀመረ። በምርጫው ወቅትና ምርጫው ያስከተለው ውጤት ወደ ተቃዋሚዎች፣ በተለይም ደግሞ ወደ ቅንጅት ያደላ በመሆኑ ከገጠር እስከ ከተማ ምን እንደደረሰ የምናውቀው ነው። "ኢህአዴግን ካልመረጣችሁ መግቢያ የላችሁም፤ ሃገሪቱ የአልቂት ትሆናለች፤ ልጆቻችሁ መስዋእት ይሆናሉ፤ ኢትዮጵያ አትኖርም" በማለት ሲያስፈራራ ቆየ።

በሌላ በኩል ደሞ፣ ሕዝቡ የነፃነትንና የመብትን ጉዳይ ከመቼውም ጊዜ በበለጠ አውቆ ይህንን መብቱን የማስከበር አቅም የራሱ እንደሆነ ተገንዝቧል። ችግሩ ግን ኢህአዴግ የሚፈፅመው ኢሰብአዊ ድርጊት ከሕዝብ ፍላጎት ወይም ሕዝቡ መብቱ ብሎ ከሚያካሂደው ሰላማዊ ትግል ጋር የሚጣጣም አለመሆኑ ነው። ወያኔ ኢህአዴግ የሚተማመነው በመሳሪያው ስለሆነ፣ እንጃልህ የምን መብት? እኔ ከምፈቅድልህ ውጪ መብት ብሎ ነገር የለም።" ሁኔታው የባሰ ሊሆን ይችላል የሚል ስጋት በውስጤ አደረ።

የተቃዋሚው ደጋፊ ናችሁ በማለት ወጣቱን አደገኛ ባዘኔ ብሎ ማሠር፤ ሠራተኛውን በግምገማ ስም ከሥራ ማባርር፤ መንደሩ በሙሉ ለቅንጅት ቆሟል በማለት ለኮንዶሚኒየም ግንባታና ኢንቬስተር ይፈልገዋል በሚል ሰበብ ማፍረስ፤ የሚጠቁመው ይህን ነው። ገበሬውን ቅንጅትን ልትመርጥ ነው፤ ስለዚህ መሬትህንም ልቀቅ፤ ማዳበሪያ አታገኝም፤ ባለፈው በረጁም ጊዜ ክፍያ የወሰድከውን ማዳበሪያ አሁኑ አምጣ እያለ፤ ተማሪውን ቅንጅት ስብሰባ ሄደሃል ቅንጅትን ልትመርጥ ነው ካልሆነ ቅንጅትን ተቃውመህ ሰልፍ በመውጣት አውግዝ ይህን ካላደረግህ ግን አንተና ትምህርት ጨርሶ አትገናኙም በማለት ቅድሚያ ማስጠንቀቂያ መስጠት፤ አልፎም ዛቻውን ተግባራዊ ማድረጉ ሲታይ የኋላው የአውሬነት ጠባዩ አሳሳቢ ሆኖብኛል።

የምርጫው ቀን እየተቃረበ በመጣ ቁጥር ኢህአዴግና የምርጫ ቦርድ አዳዲስ ህጎችና መመሪያዎች ማውጣት ጀምረዋል። የቅንጅትን ተመራጮች በገጠርና በከተማ በማስፈራራት፤ አለያም ገንዘብ በመክፈልና በዛቻ በመታገዝ ምርጫውን እንዲሸሹ እያደረጉ ነው። በምንም መልኩ ከምርጫው እራሳችንን አናገልም ያሉትን በማሰቃየት ቤታቸውን እስከማቃጠል በመድረስ እያሰቃዩዋቸው ነው። የኢህአዴግ ከፍተኛ ባለስልጣናት በልዩ መኪና ከኪሳቸው አንዳች ወጪ ሳያደርጉ ታጅበው እንደ መንግሥት በትእዛዝ ስብሰባ በመጥራት ሕዝቡ ከመጣ በኋላ እንደተመራጭ ማስፈራሪያና ዛቻ የተመላበት የምረጡን ቅስቀሳዊ ትዕዛዝ እያካሄዱ ነው። ሕዝቡ ፉክራውን ሰምቶ "እንተያያለን" በሚል ስሜት ስብሰባው ይበተናል።

በአንዳንድ ቦታዎች፣ የሃገር ሽማግሌዎችን በመሰብሰብና ልዩ ልዩ ድጎማና የወደፊት የቃል ኪዳን ሰነድ በመስጠት እያስማሉ ሕዝቡ እንዲመርጣቸው እንዲያግባቡላቸው እያደረጉ ነው።

አንድ የቅንጅት አመራር ከኢህአዴግ አመራር ጋር ተገናኝተው ስለምርጫው ሲያወሩ የኢህአዴግ

ከፍተኛ አመራርና ግንባር ቀደም ካድሬ «በዚህ ምርጫ ቅንጅት አንድ ወንበር አያሸንፍም» ሲል፣ የቅንጅት አመራር ደግሞ ሲመልስ «አዲስ አበባን ካላሸነፍን ሞተናል» ተባብለው ነበር።

የምርጫው አለት እየተቃረበ ጥቂት ቀናት በማስቆጠር ላይ እንዳለ የወያኔ ኢህአዴግ ጭካኔና ማስፈራራት የበለጠ ጠነከረ። እድሜ፣ የታ፣ መለየት ተወ። ማንአለብኝነት አየለ። በጣም የሚያስገርሙትን እናንሳ፤

ከንግዱ ሕብረተሰብ አባላት ጥቂቶቹ፣ የራሳቸውን ሳይነኩ በንግዱ ሕብረተሰብ ንዋይ ተወዳጅነትን ያተረፉ፤ መያዣ ዋስትና ሳይባሉ ከባንክ ብድር የሚዝቁ፤ ሌላውን ግን ጊዜና ወቅት እየጠበቁ እዳውን አልከፈለም በማለት ወንጀለው ንብረቱን የሚያሸጡ በንግዱ ሕብረተሰብ መሞት የሚያብቡ፤ በመክሰሩ የሚበለፅጉ ተመራርጠው ወያኔ ኢህአዴግን አለንልህ አሉት።

ግንባር ቀደሙ የታወቁ ናቸው፤ አባሎቹም እንደዚሁ። ዋናው ቀደም ሲል "የመንግሥቱ ሃይለማርያም የመስተንግዶና መዝናኛ ሹም" በሚል ቅጽል ስም የሚታወቁና ቀረቤታ የነበራቸው፤ ከጄኔራል ተስፋዬ ገ/ኪዳን ጋር በውስኪ ብርጭቆና በጋለሞታ አቅራቢነት የታወቁ፤ ከጄኔራል ተስፋዬ ገብረስላሴ ጋር የሚስጢር አገናኝና ጉዳይ ፈፃሚ የነበሩ፤ ለረጁም ጊዜ የአሜሪካን ቪዛ አማላጅም አገናኝም በመሆን ብዙ ብር ያጋበሱ፤ ወደ በጎላ ላይ ደሞ ከሁሉም አቅጣጫ ሞላጫ የሚል ስም ሲሰጣቸውና ጀምበር ስትጠልቅባቸው የሃገሪቱን መዋክሶ ንዋይ ከካዝና አሟጠው ይዘው አሜሪካ በመግባት ንግድ ይዘው የኖሩ ኢህአዴግ ሲገባ አዲስ ቆዳ ለብሰው ፖለቲካውንና ስርአቱን ጠልተው የወጡ በማስመሰል ራሳቸውን ክበው የተመለሱ የሚመሩት ኮሚቴ በንግዱ ሕብረተሰብ ምንም እውቅና ሳይሰጠው ተቋቋመ።

ሃላቡ ለአባይ ፀሐዬ ሼራተን በተካሄደ ስብሰባ ቀረበላቸውና እሳቸው በጉዳዩ በጣም ተደስተው እንዲገፉበት አበረታተው፤ ይሄው ጉዳይ ለጠቅላይ ሚኒስትሩና ለአቶ በረከትም ተነግሮ እንቅስቃሴው በአቶ አርከበ የበላይነት ቀጠለ። በኮሚቴ አባልነትም እርስ በርሳቸው ተመዳድበው በመዋጮው ሰአት ለመታየትና ባለውለታነታቸውን ለማረጋገጥ ሽር ጉድ ማለት ጀመሩ።

ኮሚቴ ተብዬዎቹ ተመካክረው የንግዱን ሕብረተሰብ አባላት ማስገደጃ እቅድ ያውጠነጥኑ ጀመር። በቅድሚያ አንድ ከፍተኛ የወያኔ/ኢህአዴግ ሹመኛ ጠቅላይ ሚኒስትሩ በግብዣው ላይ እንዲገኙ እንዲያግቡ ተደረገና ያ ስምምነት ያለምንም ተቃውሞ ተቀባይነት ሲያሰገኝ የጥሪው ወረቀት «.....ክቡር ጠ/ሚኒስትር በሚገኙበት» ተብሎ ተዘጋጀ።

ጥሪው ከመላኩ በፊት የሚጠሩት ሰዎች ዝርዝር በኮሚቴው ወጥቶ መክፈል ያለባቸውም ተወሰነ። በቅድሚያ በስልክ ከከፍተኛው ሹመኛ፣ ከኮሚቴው ሊቀ መንበር ቢሮ እየተደወለ፣ "ክቡር ጠ/ሚኒስትር የንግዱን ሕብረተሰብ አባላት ከዘርፉ ጋር በተገናኘ መልኩና ስለግብር፣ ብድር፣ ታክስ፣ ቫት ጉዳይ ሊያነጋግሩ አስበዋል። ይሁንና ከቦታው ጥበት የተነሳ ጥቂት ሰዎች ተመርጠዋል። ከነዚህ መሃልም አንዱ እርስዎ ነዎትና እንኳን ደስ ያለዎት የጥሪውን ወረቀት እንልካለን የሚል መርዶ ለተፈረደባቸው ሁሉ ተዳረሰ። አንዳንዱ ይህን አይነት ተንኮል እነማን እንደሚሰሩትና ጥሪው ለምን እንደሆነ ገብቶታል። ቢሆንም ዝምታንና መቀበልን መርጧል።

ከጥቂት ቀናት በጎላ ተቃዋሚችንም ለማስደንገጥ፣ ሕዝቡንም ለማታለል እንዲያመች ተብሎ የንግዱ ሕብረተሰብ ከወያኔ ኢህአዴግ ጎን በመቆም የራሱን አስተዋጽኦ ለማድረግ በሼራተን ሆቴል የስብሰባ ጥሪ አድረጓል። በዚህ ስብሰባም ላይ ጠ/ሚኒስትሩ ይገኛ ሉ የሚል ዜና ይለፈፍ ጀመር።

በንግዱ ሕብረተሰብ መሃል በሹክሹክታ ስለተባለው ምሽት ጉም ጉምታ ቀጠለ። "መቼ ጋበዝን ተጋበዝን እንጂ? ከሚቲ መች አቋቋምን?" ሁሉም ግራ ተጋቡ። ኮሚቴዎቹና የወያኔ ኢህአዴግ ሹመኞች ሁኔታውን እየሰሙ ይስቃሉ፤ "ሰራንለት" ይላሉ። አይደርስ የለም ቀኑ ደረሰ። የቴሌቪዥን ካሜራዎች የሬዲዮ ቴሾች፤ የወያኔ ኢህአዴግ ጋዜጠኞችና ብእር ወረቀቱ ተሰልፈው ሲጠባበቁ የመስተንግዶ ኮማንዶ አባላት እንግዶች እየተቀበሉ ያስተናግዳሉ። በመጨረሻው ላይ ጠ/ሚኒስትሩ ሲመጡ መስተንግዶ ኮሚቴው ተባሮ የኮሚቴው አውራጃዎች መስተንግዶውን ተረክቡት። መታያ ነዋ! ውለታ ማስመዝገቢያ ነዋ! ቁንጮው ሹመኛ የኮሚቴ አባላትን ባለውለታዎች በማለት አስተዋወቁ። የኮሚቴው አባላት ፊታቸው ሁሉ ፈካ። በአዲስ አበባ ባንክ ያለው ገንዘብ ሁሉ ወደግል ካዘናቸው ሲገባ ታያቸው። ባንኩን ሁሉ ሲያዙበት፤ ቼኩን ሁሉ ሲፈርሙት ገንዘቡን እየመዝገቡ ሲያወጡት ታያቸው።

ይህን ስብሰባ የተባለውን ግብዣ የኮሚቴው ሰብሳቢ ተብዬ በንግግር ከከፈቱ በኋላ፤ ጠ/ሚኒስትሩ ለንግግር ሲጋበዙ «..... እናንተ የኢሕአዴግ ደጋፊ የንግዱ ሕብረተሰብ አባላት ስላደረጋችሁልን ጥሪና ኢህአዴግን በመደገፋችሁ ከልብ አመሰግናለሁ.....» በማለት ሲጀምሩ ከኮሚቴው በስተቀር ሁሉም ግራ የተጋባ ነጋዴ ሆኑ። ሁሉም ይንሾንሾክ ገባ። ምሳው ተበላ ውስኪው ፈሰሰ፤ ሻምፓኝ ተከፈተ፤ ወዲያው መዋጮ ተጀመረ። የተጠራው ነጋዴ ከጀምሩ አቅሙ ተገምቶ ይችላል የተባለው ስለሆነ ከ100,000 ብር በታች ተቀባይነት አልነበረውም። ሁሉም አንጀቱ እያረረ፤ በጥርሱ እየሳቀ ቼኩን እየመዘዘ እያወጣ ፈረመና ገበረ። በቦታው የነበረው ነጋዴ ሁሉ የተጣለበትን ሲከፍል የኮሚቴ አባላት ግን 1 ብር አላወጡም። ሰብሳቢ የገቢዎች ቦርድ በጅርንዶች ነበሩ።

ስለግብዣውና ስለክብር እንግዳው ሲነገርለት የነበረው ዝግጅት ስለተገኘው ገቢ ግን ምንም መግለጫ አልተሰጠም። ይህም ከፋዮቹና ኮሚቴው ትንሽ

ያወዛገበ ጉዳይ ነበር ይባላል። ቼኩ በኮሚቴው ስም ስለሚጻፍ ትንሽ ሊቀነጨብለት ይችላል የሚል ስጋት ነበርና። አሁንም በነጋዴው አካባቢ ኮሚቴው ጥርስ ውስጥ የገባ ሥጋ ሆኗል።

ሌላው የሚያስቀው የመጀመሪያው፤ የኮንዶሚኒየም ዕጣ ጉዳይ ነው። በዚህ ዕጣ ማውጫ እለት ንግግር ሲደረግ «.....ይህ የኮንዶሚኒየም እጣ ለሶስተኛ ጊዜ ከሚካሄደው ሃገር አቀፍ ምርጫ ጥቂት ቀናት ቀደም ብሎ በመሆኑ ታሪካዊ ነው። ኢህአዴግ ለሕዝብ ካለው ተቆርቋሪነት በመነሳት ይህን ተግባር በመፈጸሙ ደስተኛ ነው። እንግዲህ ከምርጫው ማግስት ጀምሮ ቁልፉን የምናስረክብ በመሆኑ ዛሬ ግን ቤታችሁን እንድታውቁት አድርገናል። ግንቦት 9 ለቁልፉ ስነስርአት እንገናኝ።» በማለት ነበር የእጣው ስነስርአት የተዘጋው።

ወደዚያ የሄደው ህዝብ ቁልፉን ተቀብሎ የሚመለስ መስሎት ነበርና ሁኔታው ሲለወጥበት «..... አሄሄ ይቺማ የምርጫ ድምፅ ግዢ ናት» በማለት ቀለደ። የዚሁ ተመሳሳይ ሂደት ከባለታክሲዎች ጋር ተፈጸመ።

«የጨነቀው፤ እርጉዝ ያገባል፤ የባሰበት እመጫት»

አዲስ በወጣው የትራንስፖርት የታክሲዎች ህግ እያንዳንዱ የታክሲ አሽከርካሪ ሊወጣው የማይችለው ዕዳ ውስጥ ተዘፍቋል። «ግፍ ነው፤ በዛብን፤ የህግ ያለህ፤» ቢሉም የሚሰማቸው አላገኙም። ጉዳያቸውን ለመንገድና ትራንስፖርት መገናኛ በማቅረብ ፍትህ ቢጠይቁም፤ በሄዱበት ሁሉ ነገራቸው ጆሮ ዳባ ልበስ እየሆነ ጨካኝታቸው እሪ በከንቱ ከመሆን አላለፈም።

ለአዲስ አበባ መስተዳድርም፤ "ብንጮህ ሰሚ አጣን" በማለት አቤቱታቸውን ይዘው ቢሄዱም የሚሰማ ቀርቶ ወደ ግቢውም መግባት ሳይችሉ የአቤቱታ ደብዳቤያቸውን ብቻ በተላላኪ ተቀብለዋቸው ተለያዩ። በተደጋጋሚ በመመላለስ መልስ ጠይቀው ከሁሉም ቦታ

የተሰጣቸው መልስ፤ በአንድ ጊዜ መክፈል ቢያቅታችሁም በየወሩ ከፍላችሁ ጨርሱ የሚል ነበር። በየወሩ ለመክፈል ደሞ የገንዘቡ ብዛት መቼም የሚያልቅ አልሆነም። በሌላ በኩል ደሞ፤ ባለው ቅጣት ላይ አሁንም በየቀኑ ቅጣቱ እየጨመረ ነው። አንዳንዶቹ አቅማቸው የፈቀደውን ያህል በመክፈል መንጃ ፈቃዳቸው እንዳይታገድ ሲያደርጉ አቅሙ የሌላቸው ደግሞ መንጃ ፈቃዳቸውን አስረክበው እነሱም ታክሲያቸውም በየቤታቸው ከቆሙ ሰነበቱ። ቅጣቱ ቀላል አይደለም። መቀጫው እስከ 13,000 ብር የደረሰባቸው ሞልተዋል። ያላቸው እድል ለእግዚአብሔር ነግረው መጪውን በመጠበቅ ዝምታ ነው።

ምርጫ መጣ። የታክሲ አሽከርካሪዎች ቁጥር ሲታይ በጣም ብዙና ለምርጫም የሚፈለግ የድል ድምፅ ሊሆን የሚችል ነው። አሁን ወደነሱ መዞር ወሳኝ ነው፤ ተባለ። ምን ይደረግ? ስብሰባ ጠርቶ ማነጋገርና ድምፃቸውን የምናገኝበትንና ኢህአዴግ ለነሱ የቆመና የሚያስብ የሰላም መልእክተኛ መሆኑን በማስረዳትና በማሳመን፤ ቅንጅት እንደማይጠቅማቸው ማስገንዘብ። በዚህ ድምፃቸውን መያዝና ከቅንጅት ጋር ማቆራረጥ፤ በሚል ስምምነት ተደርሶ ጠቅላላው የታክሲ ባለቤቶችና አሽከርካሪዎች በስብሰባ ማዕከል ተጠሩ። በተባለው ቀንና ሰአት ሰብሳቢም፤ ተሰብሳቢም ተገናኙ።

ስብሰባው በጣም ጨዋነት በተሞላበትና ኢትዮጵያ ኢትዮጵያ፤ ሰላም ሰላም፤ ዴሞክራሲ ዴሞክራሲ እንዲሸት ሆኖ ተጀመረ። የመጀመሪያው ተናጋሪ የሆኑት ከንቲባው ነበሩ። ሲጀምሩ፤ እናንተ የኢህአዴግ ደጋፊ የሆናችሁ የታክሲ ባለንብረቶችና አሽከርካሪዎች ዛሬ ልንገናኝ በመቻላችን አመሰግናለሁ። እንደሚታወቀው ባለፈው በወጣው አዲሱ የታክሲ አሽከርካሪዎች ህግ ምሬት እንደተሰማችሁ በተደጋጋሚ ገልፃችኋል። ከጊዜ ማጣትና በሥራ ብዛት፤ ጉዳያችሁን ልንነጋገርበት አልቻልንም። ህጉን እንደገና ለማየትና በምንደርስበት ስምምነት መሰረት ማስተካከል ተገቢ ነው። እንደምታውቁት አሁን ጊዜው የምርጫ ወቅት ነው፤ ኢህአዴግ ባለፉት 14 ዓመታት ለሃገሪቱ ልማትና

ለሕዝቦች ብልፅግና ያደረገውን ሁሉ ለማክሸፍና የታቀዱ ልማቶችን ለማምከን ቅንጅት እየተራራጠ ነው። ቅንጅት ማለት የነፍጠኞች ስብስብ ነው። ቅንጅት የመሃይሞች ስብስብ ነው። (እዚህ ላይ አዳራሹ ሳቅ በሳቅ ሆነ)። የሚያውቁት ነገር ቢኖር ነው።

ቅንጅትን መምረጥ ማለት ሃገርን ለጥፋት መዳረግ ነው። ጎበዝ! ኢህአዴግ ያቀደውን ብቻ ሳይሆን ህገመንግስቱንም ለመናድና ሃገሪቱን ወደ ኢንተርሃምዌይ ለመምራት የታጠቀ የከንቱዎችና የጥፋት ቡድን ነው። እናንተ ሰላምንና ሰርቶ መኖርን የምትፈልጉ እንደመሆናችሁ፤ ይህን ሰላምና ሰርቶ የመኖር የነገን እድል ለአደጋ የሚዳርጉትን ሁሉ መታገል አለባችሁ። ኢህአዴግ ችግራችሁን ሁሉ በጥሞና ካገናዘበ በኋላ እስከዛሬ የተጣለባችሁን ቅጣት አንስቷል። ለወደፊቱም ህጉ ይስተካከላል (ሁሉም ሳቁ)። እንግዲህ ይህን መሰረት በማድረግ በምርጫው ወቅት ከጎናችን እንደምትቆሙ እርግጠኞች ነን። አመሰግናለሁ! አሁን ያልገባችሁ ጉዳይ ቢኖር ወይም በዚህ ላይ አስተያየት ካላችሁ እድሉን ለናንተ እሰጣለሁ።" በማለት ከንቲባው ደመደሙ።

ከተሰብሳቢው ጥያቄ አስተያየትም አልነበረም። ዝም ዝም ሆነ። በዚሁ ስብሰባው ተበተነ። ከንቲባውም ወደሚሄዱበት ሄዱ። ተሰብሳቢው ለጥቂት ጊዜ በግቢው ውስጥ ቆየ። ስለተደረገው ምህረትም በአንድ ድምፅና ስምምነት «ስለቅናሹ ለቅንጅት እድሜ ይሰጠው» በማለት መለስተኛ ስብሰባ በቡድን አደረጉ። ከንቲባው ሲሄዱ ወደ ኋላ የቀሩ ሽርፍራፊ ካድሬዎች የሚደረጉትን ውይይቶች አዳምጠው እድሜ ለቅንጅትንም ለምተው ያንኑ ሪፖርት አደረጉ። ወዲያው ይህ እንደተሰማ ለመገናኛ ተደውሎ "ለታክሲዎች የተደረገው ምህረት ተሰርዟል" ተባለ።

የታክሲ ባለቤቶችና አሽከርካሪዎች በዚህ የ45 ደቂቃ የምህረት ዘመን የነበረባቸው ችግር አንዳንዶች ከተጣለባቸው ቅጣት ላይ ከፊሉን፤ ሌሎች ደግሞ አቅም ያላቸው ሙሉውን የክፈሉ ስለነበሩ፤ የምህረት አዋጁ

የከፈሉትን የሚያካትት አልነበረም። ይህ ደሞ በመሃላቸው ያለውን ውህደት ስለሚያፋርስ አልተቀበሉትም። ቅንጅትም እንደተባለው አለመሆኑንም ከማኒፌስቶውና ሲተላለፍ ከነበረው የቅንጅት የምርጫ ቅስቀሳ መግለጫ የተረዱት በመሆኑ ለመቀበል አልፈለጉም። የታክሲ ባለንብረቶችና ሾፌሮች ጉዳይ በዚህ ተደመደመ።

እንዲህ እንዲህ እያለ ያ ሲጠበቅ የነበረ ቀን እየደረሰ ነው። ወያኔ ኢህአዴግም ወጣቱንና የቅንጅት ደጋፊና አባል ናቸው ብሎ የሚጠረጥራቸውን እያሳደደ በመያዝ ላይ ነው። በየመንደሩና በየቤቱ ድምፅ የመግዛቱ ዘመቻም ተጠናክሮ ቀጥሏል።

ወጣቱ አካሄዱን በሚገባ ስለተገነዘበ የምርጫው ወቅት እስኪያልፍ ድረስ እራሱን ሰወረ። አሁን ለምርጫው የቀረው ጥቂት ቀናት ብቻ ነበር።

"ሕዝብን አስገድደን ሰልፍ ሳንጠራ፤

የሕዝብንም ገንዘብ ሜዳ ሳንዘራ፤

የቀን ወጪም ይሁን ሳንሰጥ ካናቴራ፤

በዚህና በዚያ ሰው ሳናስፈራራ፤

በሕዝብ ሕልውና ንቀት ሳናቅራራ፤

በቅንጅት ጥሪ ሕዝባዊነት ታየ፤

ሕዝብ የማን እንደሆነ በይፋ ተለየ!" አለ ወጣቱ

አነጣጥረህ ተኩስ! (ከዶ/ር ኃይለ አርአያ)

ከግዑዝ ጠመንጃ እጅግ የረቀቀ፤

ከትግል ከታሪክ ከዕውቀት የፈለቀ፤

በፍቱንነቱ በዓለም የታወቀ፤

ታጥቀህል መሃሪያ ከሁሉም የላቀ።

ረቂቅ መሃሪያህ በእጅህ የጨበጥከው፤

በዜግነት መብትህ በሕግ የታጠቅከው፤

የዴሞክራሲ ቁልፍ የሠላም መመንጫ፤

የምርጫ ድምፅህ ነው የመብትህ መግለጫ።

የሥልጣንህ ማህተም የሥልጣንህ ፊርማ፤

የሥልጣንህ ምስጢር የሥልጣንህ አርማ፤

ረቂቅ ልሣንህ ክቡር ጥዑም ዜማ፤

የምርጫ ድምፅህ ነው በዓለም የሚሰማ።

ያገር ኃይል ያገር ሀብት ሥረመሠረቱ፤

ያገር ክቡር ታሪክ የድል ባለቤቱ፤

አንተ መሆንህን የምትገልፅበቱ፤

ምረጥ ያገራ ሕዝብ ምርጫ ነው ብልሃቱ።

ምረጥ ወኪልህን የነገ መሪህን፤

እወቅ ዲላማህን ቅንጅት ፓርቲህን፤

አነጣጥረህ ተኩስ የምርጫ ድምፅህን፤



ለካስ እንዲያው አይደለም - ኢህአዴግ የባዘነን ስም የወደደው፤

ባዘነ በመሆኑ ነው ከሱ ጋር የተጣበቀው፤

ደጋግሞ የሚጠራው እንደ ጸሎት የሚደግመው፤

መለያው ስለሆነ ነው ስሙን ለሰው ያወረሰው፤

ደሞ ኢንተርሃሞይን ይወደዋል መገለጫው በመሆኑ፤

ጭፍጨፋውን ለመቀጠል ምርጫን አርጎ ተገኘ፤

ስለኢንተርሃሞይ ምንነት በስፋት የሚተርከው፤

ያውጠነጠነውን እቅዱን በተግባር ለማዋል ነው።

ቀኑ ደረሰ

በመጨረሻው የመገናኛ ብዙሃን ፕሮግራማችን ለሕብረተሰቡ የሚጠቅም የምርጫ ምልክታችንን ማስታወሻና በምርጫው ሂደትም ምርጫውን ሕዝቡ እንዴት ምልክት ማድረግ እንዳለበት በበቂ መግለጫ አስተላለፍን።

ኢህአዴግ ከካርድ ግዢ፣ ከምረጡኝ ማስማል፣ ከድምፅ መግዣ ክፍያ፣ ከማስፈራራቱ ባሻገር «...ንብን መምረጥ ካልፈለጋችሁና ቅንጅትን መምረጥ ካሰባችሁ ንቡ ላይ የኤክስ ምልክት አድርጉበት» የሚል ማደናገሪያም ተጠቅሞ ስለነበር ይህ ለምን እንደተባለም ለመራጮቻችን በሚገባ አስገንዝብን። በሌላ መልኩ ካድሬዎች በቀበሌ ስብሰባ እየጠሩ «ማንን እንደመረጣችሁ የምናውቅበት መሳሪያ ስላስተክልን ተጠንቀቁ» ማለታቸውንም ከኢህአዴግ ካድሬዎች ጥቆማ ስለደረሰን በዚህም፤ ኢህአዴግ የተለመደ ውሸትን ተናገረ እንጂ እንዲህ የሚሉት መሳሪያ እንደሌለ አሳወቅን። በሌላ በኩል ደሞ ከታማኝ አድርገዋችና ካድሬዎች በተሰጠ መመሪያ መሰረት ከየመስሪያ ቤቱ ለተመረጡ የሚሰጥ ሥልጣን አስቀድሞ ምልክት የተደረገበት የምርጫ ካርድ በመስጠት፤ «ምርጫ ጣቢያ ስትደርሱ፤ ከምርጫ ጣቢያ የሚሰጣችሁን መምረጫ ኪሳችሁ ከታችሁ፤ ይህንን በማስገባት ከምርጫ ጣቢያ የተሰጣችሁን ባዶውን ስታመጡልን ለያንዳንዳችሁ 300 ብር እንከፍላለን» ተብሎ መታቀዱንም መመርያውን ከተቀበሉት ከአንዱ የኛ ደጋፊ ስለደረሰን ጉዳዩን ለምርጫ ታዛቢዎቻችን በማስታወቅ ጥንቃቄ እንዲያደርጉ አሳስብን።

ሌላው የምርጫን ሰአት መግደል የሚል ሲሆን፤ «የምርጫ ካርድ ያልወሰዱና ከአንዱ ጣቢያ ቀደም ብለው በመምረጥ፤ አለያም መምረጥ በማይችሉ ቡድን ውስጥ ያሉትን በማስተባበር፤ ሰልፉ ውስጥ ገብተው ሰአት እንዲገድሉና የቅንጅት ደጋፊዎች የምርጫ እድል

እንዳያገኙ፤ ተሳልፋቸው እንዲመለሱ ማድረግ» የሚል ሲሆን ለዚህም መራጮቻችን ቀድመው ሰልፍ እንዲይዙ አስጠነቀቅን።

ኢህአዴግ ሊሰራቸው ያሰባቸው የተንኮል ወጥመዶች ሁሉ፤ መመሪያው ከሚሰጥበት ቦታ ሳይበተኑ ለኛ ሲደርሱ ነበር። ይህን ያደርሱልን የነበሩትን የወያኔ/ኢህአዴግ አባላትን ከልብ እያመሰገንን፤ ያደረጉት አስተዋፅኦ በቅንጅት ድል እንደሚካስ ልናረጋግጥላቸው እንደምንወድ ቃል ገባን።

ዕሁድ ግንቦት ሰባት ቀን 1997 ከጠዋቱ 12 ሰአት ምርጫው በየምርጫው ጣቢያ ሊጀምር ጥቂት ሰአታት ቀሩ። ሁሉም ሰልክ ይደዋወላል፤ ቀጠሮ ይሰጣል። «ልብ አርግ! ልብ አርግ! ቀደም ብለን መሄድ አለብን፤ ወረፋው እንዳይያዝ። የፈለገውን ሰአት ይፍጅ እንጂ ሳንመርጥ አንመለስም። የነገሞ ዕሁድማ ሙሉ በሙሉ ለምርጫ የምትውል ናት።» ሁሉም ቃል ተግባብቶ ቀኑን ለመጠበቅና በሰአት ተነስቶ ወደ ምርጫ ጣቢያ ለመሄድ ግንቦት 6/97፤ ሁሉም ማለት ይቻላል፤ በጊዜ ነው ወደ አልጋው ያመራው።

ከየክልሉ ወደ ቢሮ እየተደወለ የሕዝቡ ስሜት እንዴት እንደሆነ ተነግሮናል። በቅንጅት ቢሮዎች ስለምርጫውና ታዛቢነት አስፈላጊው መመሪያና ቁሳቁስ መሟላቱ ተረጋገጠ። በየምርጫው ዘመን ኢህአዴግ አመሻሽ ላይ ካርድ ሲቆጠር መብራት ማጥፋት ልምዱ ስለሆነ ለዚህ ማክሸፊያ ማሾ፤ የውሃ መያዣ፤ ለድካሙ ተለዋጭ ታዛቢ ፤ ሰሃንና አገልግል፤ ለምግብ የሚያስፈልገው ሁሉ ተዘጋጅቷል።

ማታ ላይ ከቢሮ ወደቤት ስመለስ በየመንገዱ የሚያየኝ ሁሉ የቅንጅትን የምርጫ ምልክት እያሳየ «አይዘን፤ ድሉ የኛ ነው» በማለት ያበረታታል። ለነገሩ ሁላችንም እራሳችንን ነው ሰበብ እየፈለግን የምናበረታታው። ጉዳዩ የየአንዳንዱ በመሆኑ አበረታችና ተበረታች ሊኖር አይችልምና።

ቤቴ ስገባ ባለቤቴ አልሚ የቪድዮ ካሜራ ይዛ ነው በሩን ስከፍት ያገኘኋት። አልጠረጠርኩም። ሌላ ሥራ የያዘች ነበር የመሰለኝ፤ ለካስ ነገሩ የእኔን ስሜት በምርጫ ዋዜማ ምን እንደሚሰማኝ ልትቀርጽ ፈልጋ ነው። እየጠየቀችኝ መልስ ሰጠሁ። ራእዬንም፤ ፍርሃቴንም፤ ሕልሜንም ሁሉንም አስመዘገብኩ። ምርጫው ወደኛ እንደሚያደላ አረጋግጬ ነገርኳት። ገዢው ፓርቲም ያንን ለማክሸፍ የተለያየ ዘዴ እንደሚጠቀምና ሕዝቡ ግን ዘንድሮ እንደማይበለጥ መለስኩ።

ምርጫ 97

ግንቦት 7/1997 ንጋት ላይ ነቃሁ። ሰአቱን ሳይ 11 ሰአት ነው። ተነስቼ ተጣጠብኩና ለ12 ሰአት ሩብ ጉዳይ ሲሆን ከቤቴ ወደ ምርጫ ጣቢያ መንገድ ጀመርኩ። ከቤቴ ግቢ ስወጣ መንገዱ ሰው ብቻ ነው። ሁሉም መንገዶች ወደ ምርጫ ጣቢያ ይወስዳሉ ሆኗል። ቀደም ሲል የኔ ምርጫ ጣቢያ በቀበሌው ጽ/ቤት ተብሎ ነበርና ወደዚያ በመሄድ ላይ እያለሁ ማንነቴን የለዩ የምርጫ ምልክታችንን እያሳዩ «ይለያል ዘንድሮ» እያሉኝ ሰላምታ በጣቶቻችን እየተለዋወጥን ቀበሌ ሰደርሰ፤ ምርጫው በቀበሌው የሕፃናት መዋያ መሆኑ እየተነገረው መራጭ ሁሉ ወደዚያው በማምራት ላይ ነው። እኔም ቀጠልኩ። በጠዋት መጣሁ ያልኩት ሰው ወደ ምርጫ ጣቢያው ሰደርስ ከ200 በላይ ሰው ቀድሞኛል። በስንት ሰአት እንደመጡ መገመት አልተቸገርኩም። ስገባ ሁሉም "እዚህ ና! እዚህ ና!" ቢሉኝም እኔ ግን በወረፋዬ መሰረት ሄጄ ተሰለፍኩ። በ12 ሰዓት ይጀመራል የተባለው 12.30 ድረስ አልተጀመረም። ከተጀመረም በኋላ በአመራረጥ ላይ መግለጫ የሚሰጥበት ክፍል የሚጠፋው ጊዜ አለአግባብ ይባክናል። አስረጂው በጣም እየተዘናና፤ ወጣ ገባ እያለ ጊዜ ያጠፋል። መራጩ ማንገራገር ጀመረ። ገና ተራ ደርሶኝ ሳልገባ መርጠው የሚወጡት የሚያስሙት ሁሉ ምሬት ነበር። ቀስ እያልን በመጠጋት ተራችን ደርሶ ስገባ እንደተባለው ሳይሆን፤ ሲያስረዳ ፈጠን ፈጠን ብሎ

ነበር። የነበረው መራጭ በጠዋት በመነሳቱና ሰልፍ ላይ በመቆሙ የተሰማው ስሜት ነው ብዬ መግለጫው ሲያልቅ ወደ ምርጫ ሳጥኑ ለመግባት ሰልፍ ይገዢ ሳለሁ፤ ከኛ ቀጥለው የገቡት በጣም ቆይተው ሲወጡ ነው እኔ ያለሁበት ቡድን ለምን ቶሎ እንደተለቀቀ የተረዳሁት። ምክንያቱ እኔ ነበርኩ።

ወደ ምርጫ ጣቢያ ለመግባት ብዙ ጊዜ አልወሰደብኝም። እንደገባሁ ስሜ መዝገብ ላይ ታየ፤ የምርጫ ምዝገባ ካርዴን ሰጠሁ፤ ፈረምኩ፤ ጣቴ ቀለም ተቀባ የምርጫ ካርዴን ይገዢ ወደሚስጥር ቦታ ለመግባት ወረፋ ስለነበር ቆምኩ። ከዚያ ወረፋ ደርሶኝ ምልክት አድርጌ ቦርሳ ውስጥ ጨምሬ ከግቢው ስወጣ የተሰበሰበው ሁሉ አጨበጫለሁ። ለምን እንደሆነ አልገባኝም። ውጭ ስወጣ ተከትሎኝ የነበረው የቀበሌ ጠባቂ "ጋሼ ያጨበጫቡት እኮ ለርስዎ ነው" አለኝ። ተመልሼ ላመስግን አልኩና ወደ መኪናዬ ሰሄድ፤ የቀበሌያችን ሰራተኛ የሆነ ካድሬ ከሚገቡት መሃል እያየ አልፎ አልፎ፤ "ኢህአዴግን ምረጡ አደራ፤ ይላል። ዘወር ሲል አየኝና ደነገጠ። «ነውር አይደለም እንዴ?» ብዬው አለፍኩ። ይህን የሰማ አንድ የፖሊስ አባል «አንተ ሰውዬ አሁን ለሁለተኛ ጊዜ ነው የምንግርህ፤ ከእንግዲህ እንዲህ ስታደርግ ባይህ ሪፖርት አደርጋለሁ ብታርፍ ይሻላል!» አለው።

ለነገሩ በምርጫው ደንብ በምርጫ አለት ማንም "እገሌን ምረጥ፤ እገሌን አትምረጥ" ማለት አይችልም። በምርጫ አካባቢ መገኘት ያለባቸውም ለማንም ሳይወግኑ ነጻ የሆኑ ብቻ መሆን እንዳለባቸው ታውጆ ነበር፤ ማን ቢሰማው እንጂ። አባቱ ዳኛ ልጁ ቀማኛ ይሏል እንዲህ ነው። ሰው በሙሉ ማንን መምረጥ እንዳለበት ወስኖ ነው የመጣው። አሁን ከረፈደ በኋላ እገሌን ምረጥ ምን ሊጠቅም እንደሆነ የሚያስገርም ሞኝነት ነው።

በዚያን አለት ከቦታ ቦታ ለመዘዋወርና ለማየት ሞክራለሁ። መራጩ ቆርጦ ነው የተሰለፈው።

"ምርጫው መቼም ይድረስኝ ሳልመርጥ አልሄድም" ብሎ ፀሃዩንም የጠዋቱንም ብርድ ተቋቁሞ ነው ያለው። በበርካታ ቦታዎች ምርጫው በተባለው ሰአት ባለመጀመሩና መራጩ በብዛት የወጣ ስለሆነ፤ ይሄው ጉዳይ ለምርጫ ቦርድ አቤት ተብሎበት ሰው መርጦ እስኪጨርስ ክፍት እንዲሆን በጊዜ ተወሰነ።

ቢሮው ባዶ መሆን የለበትም ሰው ያስፈልጋል ተብሎ ምደባ ተደርጎ ስለነበር በዚሁ መሰረት ወደ ቢሮ ሄጄ በአንዳንድ ጉዳይ ላይ ማገዝ ያዝኩ። ከየምርጫ ጣቢያው ሁኔታው የሚያበረታታና የሚያስደስት እንደሆነ ይደውላል። ያሉን ስልኮች አነሱ። ተደውሎ ሲነሳ ያለው ምሬት «ምነው ስልኩን አትያዙት እንጂ» የሚል ነበር። እንዳልያዝነው ማስረዳቱ ጠቀሜታ የለውም።

ቢሮ ተቀምጦን ሁኔታውን ከተዘዋዋሪ ታዛቢዎቻችን በመቀበል ላይ እንዳለን፤ ከአዲስ አበባ ዩኒቨርሲቲ እንደ መረጃ መጣ። «በቅድሚያ በንብ ላይ ምልክት የተደረገበት ፎርም ተሰጥቶን እምቢ ብለን ምርጫ ተቋርጧል ድረሱልን» የሚል ነው። ወዲያው የአውሮፓ ሕብረት ታዛቢዎች እንዲሄዱ አደረገን። ደሞ ከሌላ የምርጫ ወረዳ ከክልሎችና ከየቦታው ቅድሚያ ምልክት የተደረገበት የመምረጫ ካርድ ተገኘ፤ ተገኘ እዚያም ተገኘ እዚህም ተገኘ በየቦታው ተገኘ ሆነ።

ሕዝቡ ድምፁ እንዳይዛባ፤ እንዳይሰረቅ፤ እንዳይጭበረበር ጥበቃውን አጠናክሮ እየታገለ ነው። በተለያዩ ዘዴ፤ በጉልበት፤ በማስገደድ የኢህአዴግ ካድሬዎች ዘረፋ ለማካሄድ፤ የምርጫ ኮረጃ ለመለወጥ፤ ያደረጉትን ግብግብ የቅንጅት ደጋፊዎችና አባላት ተቋቁመው ድምጻቸው እንዳይሰረቅ ተከላክለው አድነዋል።

ይህ በአዲስ አበባ እንዲህ ሆኖ ሳለ በክልል ግን የተለየ ሂደት ነበረው። በየወረዳው ባሉ የምርጫ ጣቢያዎች የምርጫ ኮረጃ ዘረፋ ጦርነት እየተካሄደ ችግሩ ከአቅም በላይ ሆነ። በአንዳንዱ ጣቢያ የቅንጅትን

ታዛቢዎች እያባረሩ፤ እየደበደቡና እያሰሩ የወረዳ አስተዳዳሪዎችና የአካባቢ ካድሬዎች ጉልበትና ሕገወጥነትን በአንድ ላይ አስተባብረው ዘረፋውን ተያይዘውታል።

የቅንጅት ታዛቢዎች፤ የቻሉትን ያህል የማረጋገጫ ሰነዱን በማስፈረም ከአካባቢው የማስረጃ ዘረፋ ለማዳን በልዩ ዘዴ፤ ማለትም በቅብብሎሽ ወደ ልዩ ቦታ እየላኩ በማዳን ላይ ናቸው። የውጭ ታዛቢዎችን ከ60 ኪ.ሜ በላይ መሄድ አደጋ አለው በሚል ሰበብ ሊያግዷቸው ቢሞክሩም፤ በአካባቢው ትብብርና ጥረት ከተባለው ርቀት አልፈው እንዲሄዱ አድርገው ኮረጃ አድነዋል።

የሲቪክ ማህበራት ለታዛቢነት ያቀረቡት ጥያቄ አሻፈረኝ ተብሎ በሰንት መከራና ሕገ መንግሥቱ የሰጠውን መብት ለማስጠበቅ በተካሄደ ክርክር በፍርድ ቤት ትዕዛዝ በመጨረሻው ደቂቃ ላይ ተፈቀደላቸው። የሲቪክ ማህበራቱ ይህ ሊሆን እንደሚችል ጠርጥረው ስለነበር አስቀድመው ታዛቢዎቻቸውን ወደየጣቢያው በመላክ፤ አስፈላጊውን የታዛቢነት ቁሳቁስ በማሟላት አዘጋጅተው አስቀምጠዋቸው ስለነበር፤ ሲፈቀድ ሰዎቻቸውን ማንንዝ ሳይሆን፤ በሰልክ «ተፈቅዷል ሥራችሁን ቀጥሉ!» በማለት የሕዝብን አደራ ለመወጣት ጥረው በአብላጫው ሂደታቸው የተዋጣ ሥራ ሰርተዋል። ይህን የቅድሚያ የጥንቃቄ ዘዴ ባይጠቀሙና እስኪፈቀድ ቢጠብቁ ኖሮ፤ ለመታዘብ አይችሉም ወይም በክፍል ይበላሽባቸው ነበር።

የሲቪክ ማህበራት በታዛቢነት መሰለፍ ለመላው የተቃዋሚ ፓርቲዎች ከፍተኛ ድጋፍ ያደረገ፤ አድልዎ ያልታየበት ውጤት አስገኝቷል። የሲቪክ ማህበራቱ በተመደቡበት ቦታ ሁሉ ለምርጫ አስፈላጊ የሆነውን ድጋፍ እገሌ ተእገሌ ሳይሉ ለሁሉም በማድረጋቸው ለኢትዮጵያ ሕዝብ ታላቅ ውለታ የሰሩ ናቸውና ከታሪክ ተጠያቂነት ድነዋል።

ምርጫው « እንከን የለሽ እንዲሆን ነው ጥራተታችን» በማለት አቶ በረከትና ጠ/ሚኒስትር መለስ ለኢትዮጵያ ሕዝብ የገቡት ቃል ባይከበርም፤ ሕዝቡ በራሱ መብቱን ከሞላ ጉደል ለማስከበር ጥረት አድርጓል። ቢሆንም፤ ምርጫው ግን እንከን በእንከን ነበር።

ኢህአዴግ ካደረበት ንቀትና ማን አለብኝነት የተነሳ በየትም ቦታ ሕዝቡ ደፍሮ ተቃዋሚዎችን አይመርጥም የሚል እምነት ስለነበረው በየቦታው መሸነፉን ሲሰማ፤ ያንን የምርጫ ውጤት የራሱ ለማድረግ ጥረቱን ወዲያው ነው የጀመረው።

ሰዎችን መያዝ፤ መደብደብ፤ ማስፈራራት፤ ምንም ያልተደረገ አልነበረም። በጣም የሚገርመው ምርጫው ካለቀ በኋላ ዛቻውም ሆነ ማስፈራራቱ ምን ትርፍ እንደሚያስገኝ አልገባንም ነበር። በኋላ ግን እንደተረዳነው፤ ታዛቢዎች፤ ቃላቸውን እንዲያጥፉና አስገድደው ነው መተማመኛ ያስፈረሙን ለማሰናኘት ነበር። ይህ ሰበብ ግን ቢያንስ በአብዛኛው ቦታ አልሰራም።

መራጩ ሕዝብ ማንም ይሁን ማን ለውጥ ፈላጊ ሆኗልና ለውጡን ማግኘት አለብኝ የሚል አቋም ላይ ደርሷል። ይህንን ፍላጎቱን ማንም ሊያከሸፍንት አይችልም። በሌላ በኩል ደሞ አቶ በረከትና መሰሉቻቸው ባለፈው የገቡትን ቃል አጠፉ። አንዱም ተግባራዊ አልሆነም። ምርጫው እንከን በእንከን ሆኖ ኢህአዴግ ሽንፈት በሽንፈት ቢሆንም፤ እምቢ አልተሸነፍኩም በማለት የ"ጨዋታው ፈረሰ፤ አባይ ደፈረሰ" ወከባው ቀጥሏል። ሚዲያውም የታዘዘውንና ለገዢው ፓርቲ የሚጠቅመውን ልብ ወለድ ዘገባ እያቀረበ ተቃዋሚውን እያወላገደና እያሳሳተ ማቅረቡን ተያይዞታል። ይህ ደግሞ በሕዝቡ በገዢው ፓርቲና በተቃዋሚ ፓርቲዎች ማሃል አለመግባባት የሚፈጥር ቢሆንም መገናኛ ብዙሃኑ ብዙም ግድ አልነበራቸውም። የነጻው ፕሬስ አባላትም እውነቱን ብቻ

በመዘገባቸው እንደጠላት ተቆጥረው የኖሮፓጋንዳ ዘመቻና ወከባ ተደረገባቸው።

አለመግባባቱ የተፈጠረው ከተቃዋሚ ድርጅቶች ጋር ወይም ከቅንጅት ጋር ብቻ ሳይሆን ከዚያም አለፈ። አቶ በረከት ልክ የተቃዋሚዎችን አባባል እንዳሻቸው እንደሚተረጉሙት ሁሉ ሚስተር ቲሞቲ ክላርክን ንግግር በተዛባ ሁኔታ እንዲዘገብ በማድረጋቸው በተፈጠረ አለመግባባት ቲሞቲ ክላርክ ጎምዘዝ ያለ መልስ ሰጥተው ነበር። እንዲህ የሚል

ለአቶ በረከት ስምዖን የማስታወቂያ ሚኒስትር

አዲስ አበባ

ባለፈው ሀሙስ በጠቅላይ ሚኒስትር መለስ ዜናዊና በተቃዋሚ ፓርቲዎች መሪዎች መካከል የተደረገው ስብሰባ በመገናኛ ብዙሃን ተዛብቶ የተዘገበበት አንዳንድ ጉዳዮች አስደንግጦኛል። እኔ ራሴ በግሌ በተሳሳተ ሁኔታ እንዲህ አለ ተብዬ ተጠቅሻለሁ፤ ይህም ውዥንብርና መሳሳትን ፈጥሯል።

ይህ ሁኔታ በሚቀጥሉት ጥቂት ሳምንታት ውስጥ ስኬታማ ዴሞክራሲያዊ ለውጥ ሊመጣ የሚችለው ሙያዊ ከሆነ፤ ያላጋደለ፤ በህቅ ላይ የተመሰረተ ሚዲያ ሲኖር ብቻ ነው። ከዚህ በላይ ብዙም ነገር አያስፈልግም፤ የሚለውን የቆየ እምነቴን የሚያጠናክር ሆኖ አአግኝቼዋለሁ።

ኃላፊነት የሚሰማው፤ በሙያው የተካነ፤ የመንግስትና የግል ሚዲያ አማካኝነት ብቻ ነው የመድበለ ፓርቲ የዴሞክራሲ ችግሮች በአደባባይና በግልፅ ሊፈቱ የሚችሉት።

ከበሩ ሚኒስትር እንደሚያውቁት አርብ ከሰዓት በኋላ ኢህአዴግ የስነ ምግባር ደንቡን በሚፈርምበት ሰዓት፤ የተቃዋሚ ፓርቲዎችን ተአማኒነት ጥያቄ ውስጥ በማስገባት፤ መግለጫ ለመስጠት መወሰንንም በተመለከተ በጣም ተደንቄያለሁ፤ ተደናግጫለሁ። ያላሰብኩትም፤ ያልጠረጠርኩትም ነበር። ጠቅላይ ሚኒስትር መለስ ዜናዊ በተገኙበት ከአንድ ቀን በፊት ምሽት ላይ የተደረሰው ስምምነት በዚህ አስቸጋሪ ወቅት ላይ እርስዎ እንደሚያውቁት ጥልቀት ሊያገኝ፤ ሊጠናከር ሲገባው ቅድመ ሁኔታ ይኖርበታል፤ በዚህም ምክንያት የሚያስፈልገውን እምነትና መተማመን ያጣል ብዬ በጭራሽ ሀሳብ አልነበረኝም። ተቃዋሚ ፓርቲዎችም እንደዚሁ።

ይህንን ሰነድ በተቻለ መጠን የማይሰበርና የማይፈርስ ለማድረግ ደፋ ቀና የተባለባቸው ሰዓታትና ሳምንታት በአንድ ሰዓት ጊዜ ውስጥ እንዳልነበር ሆነዋል።

እንደ እኔ ትሁታዊ አስተያየት ከሆነ፤ ሁሉም ወገኖች እንደገና ተመልሰው ይህንን የስነ ምግባር ደንብ መፈረማቸው ለሁሉም ይጠክማቸዋል ብዬ አምናለሁ።

በዚሁ አጋጣሚና ጊዜ ሌሎች የስራ ባልደረቦቹ ባላለፍናቸው በርካታ ሳምንታት ውስጥ ሲናገሩት እንደቆዩት፤ የቀድሞውንና ወቅታዊውን የሚዲያውን ደዌ የማከም፤ ማለትም የሞያዊ ብቃትንና የተአማኒነትን ደረጃ (ስታንዳርድ) ከፍ የማድረግ ከፍተኛና ስር የሰደደ አንገብጋቢነት አለው ብዬ አምናለሁ። እነዚህም ዴሞክራሲ ያብብ ዘንድ ቅድመ ሁኔታዎች ናቸው።

የማስታወቂያ ሚኒስቴርም የላቀ የተአማኒነትን የደረጃ መለኪያዎችን (ስታንዳርድ) ማውጣትና ለእነሱም መገዛት ይኖርበታል እላለሁ። ሁሉም አግባብ ያላቸውና

ጉዳዩ የሚያገባቸው ወገኖች (ጋዜጠኞች፣ የግልና የመንግሥት የሚዲያ ተቋማት፣ የትምህርት ተቋማት፣ የፖለቲካ ፓርቲዎች፣ የማስታወቂያ ኩባንያዎች፣ ወዘተ.) ሁሉ ይህንን የደረጃ መለኪያ ከፍ በማድረግና ወደላቀ ደረጃ ለማድረስ የጥረቱ አካል መሆን አለባቸው።

በአጭር ጊዜ ውስጥ ቅድሚያ የሚሰጠው ርምጃ አድርገው የፓርቲ መሪዎች ይህንን የስነ ምግባር ደንብ እንዲፈርሙ እንደገና ለስብሰባ ይጠሯቸዋል ብዬ ተስፋ አደርጋለሁ።

ከዚህ ዘለግ ባለ ጊዜ ውስጥ ግን አሁን ያለውን ሚዲያውን የተጠናወቱት ህመሞችን የሚፈትሽ፣ ለህዝብ ጥቅም መስራታቸውን የሚያረጋግጥ፣ መሻሻሎችን ማስተዋወቅ የሚችል ሰፊ መሰረት ያለው የምክክር ሂደት ይኖራል ብዬም አምናለሁ። ዓለም አቀፉ ህብረተሰብ ይህንን ሂደት ለማገዝ ፈቃደኛ እንደሆነ እርግጠኛ ነኝ።

እነዚህ እርምጃዎች በዚህ ሳምንት መጨረሻ ላይ ያየናቸውን

ዓይነት የተዛባ የሚዲያ ዘገባዎች ለመቅረፍ ይረዳሉ ብዬ እምነቴን እገልጻለሁ።

የእርስዎ ታማኝ

ቲሞቲ ክላርክ -አምባሳደር

ይህም ደብዳቤ ምናልባት ለጊዜው ትንሽ አስደንግጦ እንደሆነ እንጂ ለውጥ ግን አላስገኘኝም። እንዲያውም ቲሞቲ ክላርክ የውጭ ሰው በመሆናቸው እንጂ ክስ ተመስርቶባቸው ቃሊቲ ይገቧት ነበር። ያም ሆነ ይህ ሕዝቡ ለውጥ ፈላጊነቱን በሚገባ በማሳየት በምርጫ ክልሎች በአፈና ተይዞ ምርጫውን በነፃነት እንዳያካሂድ ከተደረገው የትግራይ ክልል በስተቀር በሁሉም ቦታ ተሸንፏል። የትግራይ ክልልም

ያገኘው ወረታና ጥቅም ቢኖር ከሌላው ወገኑ ጋር አብሮ መወቀጥ ነው። ሕዝቡም፣ «የሚሉን ሌላ ዕውነቱ ሌላ» እያለ ከማማረር አልወጣም።

ሕዝብ ላለፉት 14 ዓመታት በማን አለብኝነትና በጀብደኝነት ሲገዛው የነበረውን የኢህአዴግ መንግስት በድምፁ በሚገባ ቀጣ። የውጥር ተይዞ ይህን የማድረግ ዕድል የተነፈገው የትግራይ ሕዝብ ነው።

ቅጣቱ በአንድ ወረዳ ወይም ክልል የተወሰነ ሳይሆን ከዳር እስከዳር በሃገሪቱ በሞላ ሆነ። ይህ አስደንጋጭና ያልታሰበ ዱብ ዕዳ ሕዝባዊ ፍርድ፣ ገዢውን ፓርቲ ለማመን ከሚችለው በላይ ስለሆነበት የ«ጨዋታ ፈረስ ዳቦ ተቆረሰ» የልጆች ጨዋታ አይነት እንቅስቃሴ ገና ምርጫው የተጠናቀቀ ዕለት ምሽት ጀመረ።

ቀደም ሲል ሲካሄዱ በነበሩት ሕዝባዊ ስብሰባዎች ላይ ውድቀትና በቴሌቪዥን በተደረጉት በርካታ ክርክሮች ኢህአዴግ ያጋጠመው ተደጋጋሚ ሽንፈት አሳስቦት ስለነበር ለአንዳንድ የምርጫ ቦታዎች ተብሎ የተዘጋጁ የመምረጫ ካርዶች በስህተት ያልታሰበበት ቦታ፣ ያውም አራት ኪሎ ዩኒቨርሲቲ በመድረሱ ተማሪው ለሕዝብ የቆመ ነውና "አሻፈረኝ" በማለት ሁኔታውን ለዓለም አቀፍ ታዛቢዎችና ለቅንጅቱ ቢሮ በማሳወቃቸውና ሁኔታው ከቦታ ቦታ በመዛመቱ በዚህ የታሰበው ተንኮል በአጭሩ ተደናቀፈ።

ምርጫውን በጉጉት ይጠብቅ የነበረው የኢትዮጵያ ሕዝብ እንቅልፍ አጥቶ ድምፁን ለመስጠት ችሎታ ነጋ አልነጋ ብሎ ወደ ምርጫው ጣቢያ ሄዶ ተሰለፈ። ሳይነጋ ወረፋ ለመያዝም የተገደደበት ምክንያት ገዢው መንግሥት አባላቱን ቀድሞ በማለለፍ የምርጫውን ሰአት ለራሱ አባላት በማድረግና ወረፋውን በማንተት የተቃዋሚዎችን የምርጫ ዕድል ለማበላሸት የታቀደውን ዘዴ ሕዝቡ በቅድሚያ አውቆት ስለነበር፤

ይህንኑ ለማክሸፍና ሃሳቡን ለማሳካት ነበር ቀድሞ የተሰለፈው። በዚህም የልቡ እንዲደርስ አድርጓል።

ሕዝቡ ከመለለፍና ከመምረጥም ባሻገር ድምፁን ሲጠብቅ ለማደር ቆርጦ ነበርና ከምርጫ ክልል፣ ከምርጫ ወረዳ፣ ምርጫ ጣቢያው አካባቢ የኮረጃ ግልበጣና የስርቆትን ተግባር ለማክሸፍ ሲል ርቆ አልሄደም። ገዢው መንግሥት "ሁሉ በጁ ሁሉ በደጁ" ስለነበር መብራትም የማጥፋት እቅድ ሊይዝ እንደሚችል በመገመት ከባድ ሃይል ያላቸውን ባትሪዎች ይዞ ለታዛቢዎች ለማቀበል ይጠባበቅ ነበር። መብራት በጠፋበትም አካባቢ ይህንኑ ነው ያደረገው።

በአንዳንድ ስፍራዎች የመብራቱን መጥፋት መከታ በማድረግ የኮረጃ ግልበጣ በተሞከረበት ወቅት የቅንጅቱ ታዛቢዎች የድረሱልን ጥሪ በማስማታቸው፣ የየአካባቢው መራጭ ሕብረተሰብ ድምፁ እንዳይሰረቅበት ባትሪ ወደ መምረጫው ክፍል በማነጣጠሩ ከመብራት ሃይል ያላነሰ ብርሃን ተፈጠረ። የዘረፋው መከራም በአብዛኛው ባይባልም፣ እጅ ከፍንጅ እየተያዘ ተጨናግፏል። መራጩ ሕዝብ ምንም እንኳን ለነፃነቱ፣ ለዴሞክራሲያዊና ለሰብአዊ መብቱ ሲል ለመብቱ ቢቆምም ቅንጅት ለዚህ ብርታቱና ቆራጥነቱ አክብሮቱን ይገልጻል።

የቀኑና የአጋማሽ ሌሊቱ የምርጫ ሂደት በዚህ ሁኔታ ከተጠቃለለ በኋላ፣ በሕዝብ በኩል የተዘረጋው ያልተቋረጠ የጥበቃ ሂደት ቀጠለ። የምርጫ ኮረጃው አሁንም ያለው በምርጫ ጣቢያዎች በመሆኑ፣ ከዚያ ተቆጥሮ ተፈራርመውበት ወደ ምርጫ ቦርድ እስኪወሰድ ድረስ የሚጠብቁት ሰዎች ችግር ቢፈጠር የአካባቢውን ሕዝብ በእሪታ ለመጥራት ወስነው በተጠንቀቅ ጥበቃቸውን አጠናክረዋል።

አንዳንዶቹ ወደየቤታቸው ቢሄዱም ከእንቅልፍ ጋር ግን አልተገናኙም። ሁሉም የምርጫውን ውጤት

ለማወቅ አቆብቁበው በመጠበቅ ላይ ነው። ቆጠራው ካለቀበት ቦታ ወዲያው ስለውጤቱ አንድ ሰው ሲሰማ ለሚያውቀው ሁሉ ይደውላል፤ ሌላውም እንዲሁ። በአዲስ አበባ ስልክ ብዙ ሥራ የበዛበት ዕለት ቢኖር ያ ቀን ነበር። የሚመዘግብ ቢገኝ ኖሮ ክብረ ወሰን ሳይዝ አይቀርም።

በዚህ የምርጫ እለት ብቻ ከጠዋት ጀምሮ እስከ በነገታው ንጋት ድረስ በኔ ሞባይል ላይ ብቻ 1408 የስልክ ጥሪዎች ደርሰውኛል፤ ሁሉም ስለምርጫና አይዚችሁ የሚል ነበር። ይህም ማለት በየአንዳንዱ ደቂቃ ጥሪ ነበረኝ ማለት ነው። ሌሊቱን መላው ስልክ ስመልስ ነበር ያደርኩት።

የምርጫው ውጤት በታወቀበት ሁሉ ቅንጅት መሪነቱን ይዟል። አንዳንድ ጣቢያዎች ቆጠራው ቢያልቅም፣ የኢህአዴግ ካድሬዎችና የቀበሌ አስተዳደሮች አንዳንድ ችግር በመፍጠር ውጤቱ እንዳይወጣ ለማድረግ ሞክረዋል። ይሁንና የቅንጅት ታዛቢዎች ውጤቱ ታውቆ ቦርሳ ካስቆለፉ በኋላ ብቅ በማለት ሹክ እያሉ ተመልሰዋልና በሁሉም ምርጫ ጣቢያ ያለው ውጤት የቅንጅትን በአዲስ አበባ ማሸነፍ አረጋግጧል።

ሕጋዊ በሆነ መልኩ እስኪነገር ሁሉም አቆብቁበው በመጠበቅ ላይ ነው፤ የምርጫ ቦርድ ውጤቱን ያስታውቃል በሚል ተስፋ። የወያኔ ኢህአዴግስ ሽንፈትን የመቀበል ፈቃደኝነት በምን ይታወቃል? ወይም እሽንፌያለሁ ብሎ የተሸናፊ አሸናፊ ለመሆን ይቃጣው ይሆናል!

ምርጫ ቦርድ ደሞ ያው «ክርስቶስ ለሥጋው አደላ» ነውና ውጤቱን ለመናገር ይህን ያህልም አልቸኮለም። የግድ ሆነና ሌላ መንገድ ጠፋና በምሳ ሰአት ላይ የኢህአዴግ የዜና ወኪል አፈ ጉባኤ የሆነው «ፋና» ሬዲዮ፣ "ምርጫ ዜና" ፕሮግራሙ ላይ አፋን «ደም ደም» እያለው «የአዲስ አበባን ምርጫ ቅንጅት

በሰፊው አሸንፏል»አለ። አልደገመውም ርእሰ ዜናም አልሆነም። ቀለል ባለ መልኩ ነው ይህን የሕዝብን ደስታ የገለፀው። «ትዝብት ነው ትርፉ» አሉ አበው።

ሕዝብ ይህን እንደቀላል ነገር ጣል የተደረገ ዜና ሲሰማ ድሉ የራሱ ነውና ለራሱ "እልል!" አለ፤ ጨፈረ፤ ተደሰተ። ኢዮሃ አበባዬ ሆነ፤ ዳር እስከ ዳር።

የክልሎች ገና ጥቂት ቀናት ይፈጃል በሚል እውነታ ላይ የተመሰረተ ግንዛቤ በሕዝቡም፤ በቅንጅትም በኩል ነበር። ሁኔታው ግን እንደዚያ አልሆነም። ወዲያው ገና ተቆጥሮ ፊርማ ሳያርፍበት «በክልሎች የተካሄደውን ምርጫ ኢህአዴግ እየመራ ነው። ከተማዎቹን ቅንጅት እየመራ ሲሆን የገጠሩን ምርጫ ግን ኢህአዴግ አሸንፏል» አለ፤ ኢህአዴግ፤ ስልክም ፋክስም ከሌለበት አካባቢ ሁሉ ያለውን የምርጫ ውጤት የሳታላይት መገናኛ ተክሎ የተረዳ ይመስል።

ሰቆቃው ሰኔ

የካርድ መግዛት፤ በቅድሚያ ምልክት የተደረገበት የምርጫ ካርድ ኮረጃ ውስጥ ማጎር፤ ሰውን እኛን ምረጡ ብሎ ቅንጅትን እንደዲያብሎስ አድርጎ ማቅረቡ፤ የቅንጅትን ታዛቢዎች ማሰሩ፤ ማባረሩ፤ መግዛቱ፤ በማሕበር ጥዋ ላይ ድንገት ደርሶ በጥዋው ማስማሉ፤ ማስፈረሙ ሁሉ አልሰራምና ከምርጫ በኋላ ሊደረግ የታቀደው ታክቲክ አሁን በሥራ ላይ መዋል ጀመረ።

በምርጫው እለት ልዩ መመሪያ ተሰጥቷቸው በመንቀሳቀስ ላይ የነበሩት ታማኝ የኢህአዴግ ካድሬዎች አልቀናቸውም። ድል በአዲስ አበባም በክልልም ከዳቸው። ለመገናኛና ለትራንስፖርት ቅርብ ከሆኑት የክልል ምርጫ ጣቢያዎች በደረሰን ዘገባ መሰረት ቅንጅት ምርጫውን በመሪነት እንደያዘ ነው። ታዛቢዎቻችን የመተማመኛ ማስረጃዎቻቸውን በተረከቡበት ቦታ ሁሉ ደስታ በደስታ ሆነው ነው የሚደውሉት። ደስታው

ወደኛም እየፈሰሰ በውጤቱ ረከተናል። እርካታው ብዙም አልቆየም፤ አሸንፈን ማስረጃ የተቀበልንባቸውም ቦታዎች በጉልበትና በጠብመንጃ እገታ "ኢህአዴግ አሸንፏል" በማለት የዜና ወኪላቸው «ሬዲዮ ፋና» በርእሰ አንቀፁ፤ በዜና ትንታኔ ላይ፤ ዘግይቶ የደረሰን በሚል በተደጋጋሚ አወጀ።

ይህን ግራ የገባው ዜና የሰማው ሕዝብ ከየቦታው በሚያውቀው የቅንጅት ስልክ ሁሉ እየደወለ ሉሉታውን ማሰማት ያዙ። «ድምፃችን ተሰረቀ፤ የጉልበት ሥራ ተሰራ፤ አንድ ነገር እናድርግ እንጂ፤ ዝም አላችሁ እንዴ?» ምኑ ቅጡ። የኛ መልስ፤ «ተረጋጉ! ይህ ተስፋ ለማስቆረጥና ለማምታታት የተደረገ ነው፤ እኛ የያዝነውን ማስረጃ ተገን አድርገን የምርጫ ቦርድን ውሳኔ እንጠብቃለን፤ ትግላችን ሰላማዊ ነውና በሰላም እንጠብቅ፤ ተረጋጉ» በማለት ተማጸንን። ሕዝቡ ወዲያው ነበር ለተቃውሞ የተነሳው።

በሌላ በኩል ምርጫው በተካሄደ በሁለተኛው ቀን ምሽት፤ ጠ/ሚኒስትሩ እንደ መንግሥትም፤ እንደ ፓርቲያቸው የበላይነትም በሁለት ሥልጣናቸው በመጠቀም ጊዜያዊ አዋጅ አወጁ። በስልጣን አለአግባብ መጠቀም ይህ ካልሆነ ምንድን ሊሆን ይችላል? መደረግ የነበረበት፤ የሚኒስትሮች ምክር ቤቱን ስብሰባ ጠርተው ካስፀደቁ በኋላ፤ ለተወካዮች ምክር ቤት በ48 ሰአት አቅርበው የምክር ቤቱን ይሁንታ ካገኙ በኋላ ነበር ማወጅ የነበረባቸው። ይህን ሳያደርጉ በማን አለብኝነት ተነስተው አወጁ። ማን ይጠይቃል?


ይህ ደግሞ ሕዝቡ ለመብቱ ሲል፤ ያን እለቱን ድምፂ ተነጠቀ ብሎ ሰላማዊ ተቃውሞ ሊያደርግ ዝግጁ ነበርና ያንን ለማገድ የተደረገ ነው። ጠቅላይ ሚኒስትሩ በሰጡት መግለጫ ላይ፤ ያው እንደተለመደው ለፈረንጆች አዋጁን ያወጁት የሳቸው ሰዎች «ወያኔ/ኢህአዴጋውያን በመሸነፋቸው ምክንያት ችግር እንዳይፈጥሩ በማሰብ ነው» የሚል ሰብስቦ ሰጥተዋል። ያም ሆኖ ግን አዋጁ ሕገ ወጥ መሆኑ ለማንም ግልፅ የሆነ የማን አለብኝነት አወጃ ነበር።

በአዋጁ የታገተው ያቺን ወድ የነፃነት ቀኑን ሲጠብቅ የቆየው ሕዝብ ብሶቱ፤ ምሬቱ፤ ችጋሩ ስለበዛበትና የምርጫው ውጤትም አዝማሚያውን በየቀኑ እየለወጠ፤ ተሸናፊ አሸናፊ ወደሚሆንበት ሩጫ በመያዙ ምክንያት፤ "ይህ ጊዜ የማይሰጠው ጉዳይ ነው" በማለት በራሱ ውሳኔ ለሰላማዊ ትግል ቆረጠ።

ሕዝቡ በፍቃዱ ለሰላማዊ ትግል ለመውጣት መነሳሳቱን የተገነዘበው ኢህአዴግ ደግሞ ስሜቱን የባለ ለማጋገልና ያልተጠበቀ ሁኔታ እንዲፈጠር ያቀደውን ተግባራዊ ለማድረግ፤ በቅንጅት ስም "ነገ ሰላማዊ ሰልፍ ውጤ" የሚል ወረቀት ረጨ። ይህን ሁኔታ ቅንጅት እንዳወቀ ወዲያውኑ ሕዝቡ ሰልፍ እንዳይወጣ ጥሪውም የቅንጅት አለመሆኑን በመግለፅ ሕዝቡ እንዲረጋጋና እንዲጠብቅ የሚጠይቅ ተማፅኖ በመንግሥት ፊደሮና ቴሌቪዥን እንዲነገርለት ለድርጅቶቹና ለዜና አገልግሎት ቢልክም፤ ያ ቦታ ሳይሰጠው ቀረ። ይህ ሊሆን እንደሚችል የተገነዘበው ቅንጅት ወዲያውኑ አማራጭ በመውሰድ ይህንን የተማፅኖ ጥሪ በጀርመን ድምፅና በአሜሪካን ድምፅ የአማርኛ ፕሮግራሞች እንዲተላለፍለት በመለመን ይህን በማድረግም ሕዝብን ካላስፈላጊ ሁኔታ ሊያድኑት እንደሚችሉ በመግለፅ በማሳሰቡ ጣቢያዎቹ ይህንን ተቀብለው መልእክቱን አስተላለፉ። ሕዝቡም አዳመጡ። የሰጠው መልስ ግን "በሰላማዊ መንገድ ለምናደርገው የመብት ጥያቄ እኛ ራሳችን ወስነን ያደረግነው ስለሆነ ማንም በአደራጅነት፤ በጠሪነት ሊጠይቅም፤ ተው ሊለንም አይችልም ይህ ሕገመንግሥታዊ መብታችን ነው፤ ወስነናል።" የሚል ሆነ።

ይህ ደግሞ ለወያኔ ኢህአዴግ ምቹ መንገድ ከፈተሰትና ሕዝቡ ከውሳኔው ፈቀቅ እንደማይል እርግጠኛ በመሆን ሌሊቱን ሙሉ የአግክዚን ጦር አዘጋጅቶ በወገን ላይ ቃታ ለመሳብ መሳሪያቸውን ሲያስወለውልና ጥይት ሲያጎርስ አደረ።

ሕዝቡ ለሰላማዊ ትግሉ ከመውጣቱ አስቀድሞ አግክዚ ቦታውን ይዞ፤ አነጣጥሮ፤ በወገኑ ላይ ጥይት ሊያርከፈክፍና ግዳይ ሊጥል፤ የጀግንነት ጀብዱ ሊፈፅም መጠባበቅ ያዘ። ከድምፁ በስተቀር ምንም መሳሪያ የሌለው ሕዝብ ደግሞ «መብቴን አትንኩ» ለማለት ለሰላማዊ ሰልፍና ተቃውሞ መንገድ ወጣ። ባላሰበውና ባልጠረጠረው ሁኔታ፤ ወገን በወገኑ ላይ ያደርገዋል ብሎ የማይታሰበውን የጥይት ናዳ አግክዚ አርከፈከፈው።



እልቂት። ታላቅና ታናሽ በአንድ ቀን በአንድ ሰአት አንድ ቦታ ላይ ሕይወታቸው ሲያልፍ ትእዛዝ ሰጪዎች "ቁስለኛ አትተው! ጨርሱት!" በሚል የወደቀ ወንድሙን ሊያነሳ ጎንበስ ያለውን፤ ልጁን ለማዳን ጊዜ ሳታገኝ ለአንዱ መሞት ሲቃ የያዛት እናት ሁለተኛው ሲወድቅ አይታ በድን ሆነች። ይህ ሁሉ ግን ለገዢው ፓርቲና ለአጋክዚ «ጉሮ ወሽባዬ» የሚባልበት ግዳይ ነው የሆነላቸው። በተሰጣቸው ትዕዛዝ ወገንን ግንባር ግንባሩን መቁት። እናት እያየች ልጆቿ ተቀጠፉ።

ማልቀስና እርሟን ማውጣት እስኪያቅታትና ደርቃ እስክትቆም ድረስ ሃዘን ሰበራት።

ለነገ የነበራት የልጆቿ ተስፋ በአግአዚና በመንግሥት ተጨናገፈባት።



"ልጅ ያለው ይፍረደኝ ሁለቱንም አጣሁ፤

አንዱን ላድን ብዬ በሌላው ተቀጣሁ።

አንዱን መልሱልኝ በሉ እንኳ ልፅናና፤

ሃዘኔም አያምርም መንታ ሆኗልና።"

አለች፤ የራሷ ልጆች መሞት የዘገነናት ወላጅ። «የዳኝነት ያለህ! የሰው ያለህ! ምነው ሁለቱንም? እባካችሁ አንደሰው በተራ ላልቅስ፤ ሃዘኔን በአንድ ጊዜ አታስጨርሱኝ» ብላ መሬት ላይ ተደፍታ ወደ አነጣጣሪ ተኳሾቹ እያየች፤ «ወንድሞቼ! በሉ እንጂ ወገኖቼ! ከልጆቼ አትነጥሉኝ! ርቀው ሳይሄዱ እኔንም በክብር ሸኝኝ እባካችሁ! ለኔም አንዲት ጥይት መድቡልኝ» እያለች ተማፀነች። አግአዚ ከምንም አልቆጠራት፤ ያንን የልጆቿን እሬሳ ተራምዶ ወደሚቀጥለው ግዳዩ ጥሏት ሄደ።


ገዢው ፓርቲ ለሕዝብ፤ ለወገን የሚያስብ፤ ለላማዊ ቢሆን ኖሮ፤ ቂም በቀል ላይ ያነጣጠረ ዲላማ ባይኖረው ኖሮ፤ ይህንን ለላማዊ የሆነ ስብሰባ በአስለቃሽ ጭስ፤ በእሳት አደጋ ውሃ ሊበትነው ሲችል ለምን ዳግም የማይገኘውን የሕዝብን ሕይወት መቅጠፍ እንደመረጠ ግልፅ ነው። የአዲስ አበባ ሕዝብ በምርጫው ወያኔ/ኢህአዴግን በቃኝ ብሎ አንቅሮ በመትፋት ላደረሰበት በደልና ኢሰብአዊነት በድምፁ ስለቀጣው፤ ለዛ ቂም በቀል መወጫ ነው ያደረገው። ይህ ለማንም ቢሆን ግልፅ ነው።

ሕዝብ ያየውና ያመነው ከምርጫው ቀደም ብሎ የተገባውን መንግሥታዊ ቃል ነበር። ካለፉት የምርጫ ዘመናት የተለየ ያደረገው ለተቃዋሚ ደርጅቶች ፍቃድ መስጠቱ፤ የክርክር መድረክ መክፈቱ፤ የመገናኛ ብዙሃኑን በቅንጫቢም ቢሆን ለአት መፍቀዱ ነው። ያንን ሕዝብ በማመን በትንሹም ቢሆን "እውነተኛው ዴሞክራሲ መጥቷል፤" በማለት ያቺን ትንሽ መብት ነበር ተግባራዊ ለማድረግ የሞከረው። "ዴሞክራሲያዊ መብት በቁራጨም ቢሆን አግኝቻለሁ" ብሎ ነበር ያንኑ በሰላማዊ መንገድ ለማስከበር የወጣው። የታወጀው ዴሞክራሲ ግን ጥይት ሆነ። ገዢው መንግሥት ለሕዝብ የዴሞክራሲ መብት ጥያቄ ያለው ምላሽ የጥይት ናዳና አፈና መሆኑን አሳየ።

የደቡብ አፍሪካው የአፓርታይድ መንግሥት በሱዌቶ ጌፋሃን ዜጎች ላይ የፈፀመው፤ እስካሁን በታሪክና በትውልድ እንደሚታወስ ሁሉ፤ ሕወሃት/ኢህአዴግም እንደቅኝ ገዢዎች በዚህ ተግባሩ ልክ እንደሱዌቶ ታሪኩ ሲነሳ ይኖራል።



የአግአዚ ጦርም ለዚህ መሰል ሕዝብን የማመስ ሂደቱ አብሮ ይታወሳል።



እነዚህ ንፁህ ኢትዮጵያውያን ሕይወታቸው በአግአዚ ጦር ሲቀጠፍና፤ ቤተሰቦቻቸው በሃዘን ሲሸማቀቁና በልጆቻቸው የነበራቸው የነገ ተስፋ ሲጨልምባቸው ግዳይ ጣዮች ደግሞ የደስታ ፊስታ ላይ ነበሩ።



ጠቅላይ ሚኒስትር መለስ ዜናዊ በዚያው ምሽት ለልጃቸው ምርቃት በሼራተን ግብዣ አድርገው ምሽቱን በደስታ ሲያሳልፉ የበርካታ ኢትዮጵያውያን ቤተሰቦች ግን በሃዘን ማቅ ተጨብጠው ነበር ያመሹት።

ይህ ነው ኢትዮጵያዊነትና የሕዝብ መሪነት!?

በምንም መልኩ ይሁን ሕይወት ከጠፋና ቤተሰብ ሃዘን ከደረሰበት፤ በተለይም ጉዳዩ ሃገራዊ ከሆነና በርካታ ሰዎችን ካካተተ በመሪነት ደረጃ ላይ ያሉ ባለስልጣኖች ጉዳቱ የደረሰው በሃገር ላይ ነውና ሃዘናቸውን መግለጥ ሰብአዊነት ነው። ከመሪዎችና ከባለስልጣናትም የሚጠበቀው ይሄው ነው።

መንግሥት እራሱ ባመነው መሰረት በእለቱ በተሰጠው የመገናኛ ዘገባ መሰረት፤ 12 ሰው ሞቷል በርካታ ሰዎች ቆስለዋል ተብሎ ነበር የተነገረው። ቁጥሩ እንዲያንስ የተደረገው የግድያውን ኃጢአትና ተጠያቂነት ለማቅለል ከሆነ እውነቱ ግን «በሰኔው 97 ከ48» ያላነሰ ሰው ሕይወት ነው ያለፈው። ከጥቅምት 22/98 ጀምሮ ደግሞ ሌላ ነው። በተለይ መርማሪ ኮሚሽኑ እንዳቀረበው ከሆነ ከሰኔው ጋር ተደምሮ 193 ነው።

አንዲት እናት፤ በሰኔው ግድያ፤ ሁለት ልጆቿን ማጣቷ በዘገባውም ተገልጧል። ቢያንስ ቢያንስ ለዚህች የሁለት ልጆች ጉዳተኛ ለሆነች ኢትዮጵያዊ እናት ማዘን ከአመራሩ የሚጠበቅ ትንሽ ሰብአዊነት ነበር። ይህ እንዴት ይነፈጋል? ይህን ለሕዝብ ማድረስ ፈቃደኝነት የሌለው መንግሥት ሕዝብን እመራለሁ ብሎ ለድጋሚ ምርጫ እንዴት እራሱን ያቀርባል? በዚህ የግድያ ዕለት በታዘዘ ወታደር ሕይወቱ የተቀጠፈውን ሕጻን ነቢዩን ታሪክ ሲያስታውሰው ይኖራል። በነጻነት ጋዜጣ ላይ የሰፈረው የወቅቱ ዕሁፍም የሚያሳስበን ያንኑ ዕውነታ ነው። እንዲህ ይላል፡-

ይድረስ ለአቶ መለስ ልጆች

ነቢዩ ዓለማየሁ እባላለሁ። የእናንተ እኩያ ነኝ። እኔ ግን በሕይወት ለመኖር የቻልኩት ለ14 ዓመታት «በቻ» ሲሆን፤ ግንቦት 30/97 እኩለ ቀን በት/ቤት ደጃፍ ላይ ከነዩኒፎርሜና ደብተሮቼ፤ በእናንተ አባት ትዕዛዝ፤ ባልታወቀ ክፉ ወታደር ተኩስ ነፍሴ ከስጋዬ ተለይታለች።

ገላዬን በጥይት ቢያፈርሱትም ነፍሴ ግን የሕፃናት አባት የሆነው ጌታ ኢየሱስ እቅፍ ውስጥ በመላእክት አቅራቢት ገብታለች። ሃሌ ሉያ!

ይህንን መልእክት ዜጎች እንዲገደሉ ላዘዙት አባታችሁ በእናንተ በኩል አስተላልፍ ዘንድ ፍቃዱ የጌታ ሆኗል።

ስማችሁን ለማወቅ ባለመቻሌ በሃገራችን በቤት ስምነት በተለመዱት አቡሽና ሚሚ እያልኩ ስሜቴን ልግለፅላችሁ።

አቡ! ለአክሱም ሃውልት በዓል ጊዜ እናቴ እናንተን በቲቪ አይታ እንድመለከታችሁ ስታደርገኝ እኩያቼ ስለሆናችሁ ትልቅ ስንሆን ተገናኝተን ስለምን ልናወራ እንደምንችል አሰላስል ነበር።

አቡሼ መለስና ሚሚ መለስ፤

እናታችሁ እማማ አዜብ ያማጡትን ያህል የእኔም እናት ውብዬ አምጣለች።

እናንተ ስትወለዱ የተፈጠረው የወላጆቻችሁ ደስታ እኔም ቤተሰብ ዘንድ አለ።

ማሚዬ! አዜብ ከጥናት በኋላ አልጋችሁ ላይ ፀጉራችሁን አሻሽተው ግንባሮቻችሁን ስመው በእያንዳንዱ ሌሊት እየደባበሱ እንደሚያስተኟችሁ ሁሉ፤ የእኔም ማሚዬ ውብ ዓለም እስከ ግንቦት 30/1997 ሌሊት ድረስ በወላጅ አይኗ እያየችኝ የመጨረሻው ሌሊት መሆኑን ሳትገምት ደባብሳ አስተኝታኛለች።

አቡሼና ሚሚ መለስ ዜናዊ!!

ወላጆቻችሁ፤ አድጋችሁ ለቁም ነገር በቅታችሁ ለወግ ማእረግ እንድትደርሱ ያላቸውን መልካም ምኞት ሁሉ እናቴም ለኔ ለልጇ እንደሚኖራት ታውቃላችሁ።

ይህ ምኞት ግን በአጭሩ ተገታ። የማዘነው የእናቴ ምኞት የተገታው በእኔ ጥንካሬና ጥረት ማጣት ሣይሆን፤ በጌታ ዘንድ ትልቅ ኃጢአት በሆነው በነፍስ ማጥፋት ወንጀል ተገድዬ ነው።

ይበልጥ የሚያሳዝነው ደግሞ «ሃገራችን» እያልን ባንዲራዋ ሥር ቆመን የምንዘምርላት ሃገር መንግሥት መሪ በሆኑት «አባታችሁ» ቀጭን ትዕዛዝ ተገድዬ ሕልሜ መምከኑ ነው።

አቡሽ! አባታችሁ ያስገደሉኝ ለዴሞክራሲ ሲሉ ነው ይባላል። ግን እኮ! ዴሞክራሲ ሰው እንደማይገድል፤ በዴሞክራሲ ክፉ መሪ እንደሌለ የሲቪክስ መምህራን አስተምረውናል። እናንተንስ አልተማራችሁም?

እናንተና እኔ እንኳን ባንክ ልንዘርፍ፣ ባንክ ቤት ገብተን እንደማናውቅ አምናለሁ። አሁን ድረስ አስፋልት ላይ ስንጫወት ወይ ስናጠፋ ታላላቆቻችን «ዋ! ፖሊስ እንጠራለን ትታሰራላችሁ» እያሉን ነው ያደግነው። መቼም በዚህች አቅም አቡሼ «..... ከፖሊስ መሣሪያ ነጥቆ እስረኛ ለማስፈታት ሞክረ» ቢባል እባትህ እንደማይቀበሉ ተስፋ አደርጋለሁ። በእኔ ላይ ግን ሆነ።

እነ አቡ!

አባታችሁ ግን ለምን ገደሉኝ?

እናቴ መኝታዬ ሥር ተንበርክካ ፎቶዬን ደረቷ ላይ ለጥፋ ሰውነቷ በእንባዋ በየእለቱ ሲርስ ቢያዩ አባትና እናትህ ምን ይሉ ይሆን?

«ቁም!» ብሎ የገደለኝ አረመኔው ወታደር «እናቴ ጋ ቤት ልሄድ ነው» እያልኩት አስፋልት ላይ ከጣለኝ በኋላ ትልቅ ጥይት የሕፃን ደረቴ ላይ ሲለቅ ምን ተሰማው? ዛሬ ልጅ ባይኖረው ነፃ ይኖረዋል። ፍርዱን አይንሳው!!

ይህ ጨካኝ፣ የሚያልፈው የሚጠፋው የአባታችሁ የአቶ መለስ መንግሥት ወታደር ሲሆን፤ እኔ ግን የዘልዓለሙ የማያልፈው የኢየሱስ መንግሥት ብላቴና ወታደር ሆኛለሁ። ሃሌ ሉያ!

ሚሚዬ!

ከጥቂት ዓመታት በፊት በነበረው የባድመ ጦርነት ጊዜ ሲነገር እንደሰማሁት፣ ወታደር ማለት እኛ በሰላም እንድንኖር ሲል እርሱ የሚሞትልን መሆኑን ነበር።

ታዲ ወጣት ነቢዮ አለማየሁ



ወያኔ/ኢህአዴግ ንብ ሆኖ ለምርጫ ሲቀርብ እንደ አንድ ፓርቲ ሆኖ ሳለ፣ መንግሥትነቱና ፓርቲነቱ ተጋጭተውበት፣ ውሳኔውም ግራ የተጋባ ውሳኔ፤ መመሪያውም የፓርቲና የመንግሥት እየሆነ ሕዝቡንም መያዣ መጨበጫ አሳጥቶታል። ሃዘኑን እንደፓርቲ ለተጎዱት ቤተሰቦች ማቅረቡ ነውር ቢመስለውም እንደ መንግሥት ግን ማድረግ የነበረበትና ያላደረገው የሕዝብ ንቀትና ማን አለብኝነት ነው።

ሁኔታው ይህ ሆኖ ሳለ፣ ወያኔ ኢህአዴግ "ሰልፉን ያነሳሳው ቅንጅት ነው፤ ሕዝብ ለአመፅ የጠራው ቅንጅት ነው" በማለት በብቸኝነት በሚጠቀምበት የመገናኛ ብዙሃን ሕዝቡን ለማታለል ጥረት ቢያደርግም፤ ሕዝቡ ደሞ እውነታውን ተረድቷልና አልተቀበለውም።

በመገናኛ ብዙሃንም ይህን ክስና የሃሰት ውንጀላ ቅንጅት ለማስተባበልና እውነቱን ለሕዝብ ለመግለፅ ጥረት ቢያደርግም መገናኛ ብዙሃኑ በሞኖፖል በመያዛቸውና ሕዝባዊነታቸው በወረቀት ላይ ብቻ ስለሆነ ጥያቄው ተቀባይነት አላገኘም። ይህም ልክ እንደሌሎቹ ጉዳዮች ወያኔ/ኢህአዴግ እንደፓርቲና እንደመንግሥት ስለሚያስብና መገናኛ ብዙሃንም ለዚህ ህገ ወጥ የሆነ ጥምር ስልጣን እውቅና በመስጠት የመንግሥት ተቀጣሪዎችና የፓርቲ አባላትም በመሆናቸው፤ በቅጥር ለደመወዛቸው፤ በፓርቲ አባልነታቸው፤ ለታማኝነታቸው ቆመው ቅንጅትን ለመወንጀል ታጥቀው ቆሙ።

በመገናኛ ብዙሃን ውስጥ ያሉት ባለስልጣናት በሙሉ የኢህአዴግ አባላት ናቸው። የኢትዮጵያ ቴሌቪዥን ም/ዋና ሥራ አስኪያጅም ለምክር ቤት ተወዳድረው በቅንጅት ተወዳዳሪ በመሸነፋቸው የእልህ የቂም በቀል መወጫ መሳሪያ አድርገው እየተጠቀሙበት ነው። በዚሁ ተመሳሳይ የዜና አገልግሎቱ ሃላፊም የመንደር ልጅና አባል፣ የሬዲዮው ም/ሥራ አስኪያጅ አባልና ታማኝ በመሆናቸው ተመሳሳይ እርምጃ ነው የወሰዱት። «ውሻ በበላበት ይጮሃል» እንዲሉ። በዚህ ሁኔታ ያሉ ሰዎች ደግሞ "ሰብአዊ መብት፣ የዴሞክራሲ መብት፣ ፍትሕ፣ እኩልነት" የሚለውን ቃል ሲተረጉሙት ኢህአዴግን በሚወግን መልኩ ስለሆነ ዳኝነታቸው ሕዝብን የማይወክል ሰንካላ ሆኖ ነው የሚቀርበው።

ከዚህ በመነሳት በመንግሥትም፣ በመገናኛ ብዙሃንና በኢህአዴግ ላይ አንዳቸው ሕዝባዊ እምነት ሊኖር አልቻለም።

የሕዝብን መብትና ሰብአዊነት ለመንጠቅ የተነሳ ሃይል የምንከላከልበትና ከሕዝብ ጋር የምንገናኝበት መሳሪያ ሁሉ በመዘጋቱ፣ የመከፈቱ ተስፋም የጨለመና ለመቼም ብርሃን የማይታይበት ተስፋ ቢሰ ሆነ። ስለዚህ ለሃገርና ለሕዝብ ነፃና ፍትሃዊ በሆነ መልኩ መስተንግዶ የሚሰጡን የጀርመንና የአሜሪካ ድምፅ ሬዲዮ የአማርኛው ክፍል ጣቢያዎች ሕዝብ ሊያውቀውና ሊደርሰው የሚገባውን ሁሉ ማድረስ እንድንችል በራቸውን ክፍት አደረጉልን። የሁለቱም የሬዲዮ ዘጋቢ ኢትዮጵያውያን ዘገባቸው ሕዝባዊ፣ ሃገራዊና ዕውነትን የያዘ፣ ለወያኔ/ኢህአዴግ ያልተመቸ፣ የዓለም አቀፍ ጋዜጠኝነትን ደንብ የተከተለ በመሆኑና ለወያኔ/ኢህአዴግ በሬ ወለደ ዜና አልገዛ በማለታቸው ሥራቸውን አጥተዋል። በሁኔታው ቅንጅት እያዘነ፣ ለፈጸሙት ተግባር ግን ሕዝባዊ አደራቸውን በመወጣታቸውና ከታሪክም ተጠያቂነት መዳናቸው በራሱ ትልቅ የሕይወት ሽልማት እንዳኙ ያምናል።

ቢሯችን የጋዜጣዊ መግለጫ በመስጠትም የውጭ ኤምባሲዎችና የሚመለከታቸው ሁሉ የደረሰብንና የደረስንበትን እንዲያውቁ ለማድረግ ጥረት አድርገን በመጠኑም ቢሆን ተሳክቶልናል። የመንግሥት መገናኛ ብዙሃን ደግሞ ከግድያው ማግሥት ጀምሮ በተከታታይ በሰጡት መግለጫ፣ አንድ ጊዜ መከላከያ «የኛ አባላት በግድያው ላይ አልተሳተፉምና መከላከያ ሊወቀስ አይገባም» ሲሉ፣ ፖሊስ ደግሞ በበኩሉ «ትምህርት፣ ስልጠናና፣ እውቀት የሌላቸው ሃይሎች ተሰማርተው ያደረጉት ግድያ ነው እንጂ ፖሊሶች የሉበትም» በማለት እራሱን ነፃ አወጣ።

ይህ አካሄድ ለወያኔ ኢህአዴግ አዲስ ስልት አይደለም። ቀደም ባለው ጊዜ በጋምቤላ ለተፈፀመው ድርጊት የተወካዮች ምክር ቤት፣ "ይህን እልቂት ማን እንዳደረሰው ይጣራ" በማለት በግል ተወዳድረው የገቡ አባላት ባነሱት ጥያቄ ላይ ጠ/ሚኒስትሩ በተደጋጋሚ ሲያብራሩ፣ «የኢህአዴግ መከላከያ አባላት በዚህ ሰብአዊነት በጎደለው ተግባር አንድም ተሳትፎ አልነበራቸውም። የመከላከያው አባላት በዚህ ዴሞክራሲን በጣሰና ሰብአዊነት በጎደለው ተግባር ላይ ጨርሶ እጃቸው የለበትም» ብለው በተደጋጋሚ ለምክር ቤቱና ለኢትዮጵያ ሕዝብ ገልጠው ነበር። ሶስቱ የምክር ቤት አባላትም ጉዳዩን አክርረው በመያዝ፣ መልሱ በቂ አለመሆኑንና የተደበቀ ነገር እንዳለ ማስረጃ ለማቅረብ እንዲችሉ ተጠየቁ። ጠ/ሚኒስትሩ በፊት ያሉትን ቃላቸውን በመለወጥ፣ «አራት የመከላከያ አባላት ብቻ ተጠያቂ ሆነው ተገኝተዋል» በማለት ሌላ መግለጫ ሰጡ። ለዚህ ጉዳይ ከነዚህ አራት አባላት በስተቀር ተጠያቂ የለም አሉ።

እዚህ ላይ መታየት ያለበት ጉዳይ እነዚህ አራት አባላት ያለመሪና ያለአዛዥ ያልተሰማሩ፣ የበላዮቻቸው ትእዛዝ እንደሰጧቸው የታወቀ ሆኖ ሳለ አራቱን ምስኪን የመከላከያ አባላት አሳልፎ መስጠትን ነበር ጠ/ሚኒስትር የመረጡት። ከዚያስ በኋላ ምን እርምጃ ተወሰደ? እስካሁን ምንም የታወቀ ነገር የለም።

የሰኔውም ጭፍጨፋ ይህን መሰል ነው። አግክዞ ጦር የመከላከያም፤ የፖሊስም አባል ካልሆነ ከየት የተፈጠረ ጦር ነው? ማን አደራጅቶ ለምን ያስቀመጠው ነው? ኢትዮጵያዊስ ነው ወይ? ያንን የኢትዮጵያውያንን አልባላትና መለዩ ያደረገውስ እንዴት ነው? ቅጥር ነፍስ ገዳይ የሚባለውስ ሊሆን ይችላል? ይህ ዛሬም ባይሆን ነፃነትና ሉአላዊነት ሲረጋገጥ የሚጣራ የሕወሃት ሚስጥር ተብሎ ሊታለፍ የሚችል ደባ ነው። ማን ያውቃል፤ የወዳጅ ሃገር ጦርስ እንደሆነ?

የአግክዞ አነጣጣሪ ተኳሾች በየአቅጣጫው በመኪና እየተጫኑ ሲመጡ ሕዝቡ ልክ ጠላት፤ ያውም የውጭ ጠላት የመጣበት ይመስል መሸሸጊያ ፈለገ። በጣም የሚገርመው ግን፤ መከላከያ ድርጊቱ ከተፈፀመ በኋላ "የአግክዞ ጦር የመከላከያ አባላት አይደሉም" ይበል እንጂ በዚያ የእልቂት ቀን ግን አግክዞያን ይጠቀሙበት የነበረው መኪና የመከላከያ ሰሌዳ የለጠፈ ነበር። ታዲያ አባላቱ ያልሆኑ፤ ማንነታቸው ያልታወቀ የጦር ልብስ የለበሱ መሣርያ የወደሩ ሃይሎች የመከላከያን መኪና ይዘው ሲንቀሳቀሱና በሕዝብ ላይ ያን የመሰለ እልቂት ሲፈፀሙ መከላከያ ለምን እንዴት ዝም ብሎ አየ በሌላ ጎኑ ፖሊስስ ቢሆን "ችሎታና ስልጠና የሌላቸው ናቸው" የሚላቸው እነዚህ ሃይሎች እልቂት ሲያደርሱ እንዴት ዝም አለ? ፖሊስም፤ መከላከያም እኮ የሕዝብንና የሃገርን ደህንነት የማስጠበቅና የመጠበቅ ሕገመንግስታዊና ሕዝባዊ ሃላፊነት አለባቸው።

ሁለቱም አካላት እነዚህን ሃይሎች "የኛ አይደሉም" ብለዋልና ምናልባት ከውጭ የመጡ ሣባውያን ቅጥረኞች ብለን አንለፋቸው? ተጠያቂስ ማን ነው? ወይስ ጠ/ሚኒስትሩ በግላቸው ወይም ከጥቂት ካድሬዎቻቸው ጋር የሚያስተዳድሩት ጦር በድብቅ አላቸው? መጠርጠር ደግ ነው!! ለዚህ መልስ መስጠት ያለባቸው አቶ በረከት ናቸው።

ይህን ጉዳይ በተመለከተ፤ ቀድሞ የኢህአዴግ አባልና የአቶ በረከትና የአቶ አዲሱ የትግል ጓደኛ የነበሩት፤ በኋላ ግን ሁኔታው ሳይጥማቸው ቀርቶ ጥለው ከሃገር የወጡት አቶ ያሬድ ጥበቡ ለእረፍት መጥተው ስለነበር ምስክርነታቸውንና ሁኔታውን እንዲህ ያስቀምጡታል። አቶ ያሬድ ቅንጅት ለሕዝባዊ ስብሰባ ወደ ደብረብርሃንና ደሴ በሄደበት ወቅት ከቡድኑ ጋር ሁኔታውን ለማየት ተጉዘው እንደነበር ቀደም ሲል ጠቁሚያለሁ።

«አልቅሼ ዝም ከምል»

(ከአቶ ያሬድ ጥበቡ የትዝብት ፅሁፍ የተወሰደ)

«ምን ሆነህ ነው የምታለቅሰው?» ብሎ በጎንደር አማርኛ የሚጠይቀኝ ካለ፤ መልሴ ብዙም የተራቀቀ አይደለም። ጓደኞቼን ቀብሬ ነው። ትላንት የተገደሉትን የአዲስ አበባን ሰማዕታት ማለቴ ሳይሆን በአዲሱ ለገሰና በበረከት ሰምኦን ሞት የተነሳ ነው ለቅሶዬ። ፍርሃት ነበረኝ፤ ለሥልጣን ሲሉ ይሞቱ ይሆናል የሚል። ፈርጌም ዝም አላልኩም። ጠየቅሁ፤ አጥብቄ ጠየቅሁ «ዕውን ብትሸነፉ ሥልጣን ለመልቀቅ ዝግጁ ናችሁ?» ብዬ።

ጊዜው ሩቅ አይደለም። ከአምስት ወራት በፊት፤ መጋቢት በዋለ በአራተኛው ቀን ነበር። አዲስ አበባ እርሻ ሚኒስቴር ግቢ ውስጥ፤ ካዛንቺስ። ጥያቄውን ተቀባይ ክቡር ም/ጠቅላይ ሚኒስትሩ አቶ አዲሱ ለገሰ ነበሩ። የብአዴን ሊቀ መንበር፤ የኢህአዴግ ሥራ አስፈፃሚ ኮሚቴ አባል፤ የግብርና የገጠር መሠረተ ልማት ሚኒስትርና ምክትል ጠቃላይ ሚኒስትር። አርብ ከጠዋቱ ከ3 እስከ 5 ሰአት ባደረግናቸው የ2 ሰአታት ውይይት ማሟጠጫ ላይ ነበር ጥያቄዬን ያቀረብኩት፤ በተሰጠኝ መልስ ቅር እንደተሰኘሁ ነበር የተለያየነው።

«ሊሆን በማይችል ነገር ላይ መልስ አልሰጥህም»

ነበር የተባልኩት።

« የመላ ምት ጉዳይ ሳይሆን፤ በዕምነት ደረጃ ውድድር ውስጥ ስትገቡ ብንሸነፍስ ለመልቀቅ ዝግጁ ነን ወይ ብላችሁ ተወያይታችሁበታል? የፕሪንስፕል ጉዳይ ነው የማነሳው» ብዬ መልሼ መላልሼ ጠየቅሁ። ነገሩ «ወይ ፍንክች ያባ ቢላ ልጅ» ሆነና መግባባት ላይ ሳንደርስ ተለያየን። ከአዲሱ ጋር ቀጠሮ እንዳለኝ የሚያውቀው ጓደኛዬ ከአንድ ከሁለት ሰአት በኋላ ደወለልኝና ይህንኑ ሃዘኔን አዋየሁት። እማኝ አለኝ ማለት ነው።

ለጥያቄዬ ምክንያት ነበረኝ፤ ቅንጅቱ በደብረብርሃንና በደሴ ያደረጋቸውን የሕዝብ ስብሰባዎች ታዝቤ ነበር፤ የደሴ የሕዝብ ማዕበል ውስጥ ያየሁት ጉድ ዐይኔን ከፍቶት ነበር።

"ለመብቱ ቀናኢ አይደለም፤ በፍርሃት የተዋጠ ሕዝብ ነው፤ ገና ብዙ የማንቃትና ማደራጀት ሥራ ያስፈልገዋል" ብዬ በአደባባይ የመሰከርኩበት ሕዝብ ነበር እኔን ያነቃኝ። እስከዛሬም ድረስ ጆሮዬ ላይ ይደውላል፤ የወሎዮዎች አንደበት። አረጋውያኑ ከነጥምጥማቸው ተነስተው፤ «መንግሥት በራሱ ዜጎች መድልዎ ያደርጋል?» ብለው ሲጠይቁ ደምፃቸው፤ ስነ መልካቸው፤ ከፊቱ ድቅን ይላል። ሌላው ደግሞ በተራቸው፤ «ያ ኃይለኛ ሽፍታ ማን ነበር ስሙ ጎበዝ? አሉ እንኳ ያላደረገውን፤ እንዴት መንግሥትን



ያህል ነገር፤ ነገም የኔ ዜጎች ናቸው፤ ዛሬ ከአቅማቸው በላይ ቀርጫቸው/ታክስ ብጥልባቸው፤ ንግዳቸው ቢዘጋ፤ ለሚቀጥለው ዓመት የሚከፍሉኝ ያጣሉ ብሎ አያስብም? እንዴት መንግሥት ዛሬውኑ በልቼ እሞታለሁ ይላል?»

አዎ! የሃገሪ ሰው ያሉት አነጋገር ከህዋሳቴ ተዋህዶ ነበር። ማሳበቅ ተደርጎ አይታይብኝ እንጂ ይህንን የሕዝብ ብሶት ነበር ለአዲሱ በዝርዝር ያጫወትኩት።

"ብትሸነፉ ትለቃላችሁ ወይ?" ለሚለው ጥያቄ ምክንያት የሆነኝ ይሄው ነው። አዲሱን እንዲያ ብዬ ብጠይቅም ይሸነፋሉ የሚል ጥርጣሬ አልነበረኝም።

ወደ ስደት ሃገሪ አሜሪካ ስመለስ ወሬ ለናፈቁት ሁሉ መልሴ «ወሎ ኢትዮጵያን የሚወክል ከሆነ፤ ኢህአዴግ አልቀለታል፤ ነገር ግን ወሎ ልዩ ሕዝብ ይመስለኛል» የሚል ነበር። ወሎ ኢትዮጵያን ሆነ፤ የንጋትም ጎህ ቀደደ። ሚያዝያ 30 ቀን ታሪክ ተሠራ። ግንቦት 7 ተደገመ። ፍርሃት ጓዙን ጠቅልሎ ተሰደደ። ለጊዜው ዲቪ ደርሶት የሄደበት ዳካው ግን አልታወቀም። አንግዲህ የተሰደደ ሁሉ አይመለስ፤ ሲያቀብጠው እንደ ቱሪስት ያደርገዋል

እንጂ!! እምቢ ለድምፃ፤ እምቢ ለምርጫዬ የሚል የሕዝብ ቱማታ አስገመገመ።

ቅንጅት ድርጅት መሆኑ አከተመ። ባልታሰበ ፍጥነት ቅንጅት ሕዝብ ሆነ። በቢቢሲ ድረ ገፅ ጣታቸውን የቀሰሩት የጉሊት ነጋዴ ባልቴት በዓለም አንደበት ውስጥ የከሰሉ የቅንጅቱ አርማ ሆኑ። ሕዝብ ዘጠኝ፤ አስር ሰአት በውሃ ጥማትና በረሃብ እየተቆላም እምቢ ለድምፃ አለ። ቀኑ እስከ ውድቅት፤ ሌሊቱን እስከ ንጋት በትእግስት ተሰልፎ ድምፁን አሰማ። ምርጫውን ፈፀመ። ይህ ትንግርት ያላስደሰታቸው ሓይሎች መታመስ ጀመሩ። ጠቅላይ ሚኒስትሩ በተለመደ ብልጠታቸው ገና ሕዝቡ በሰልፍ ላይ እያለ፤ ቆጠራ እንኳ ሳይጀመር፤ "የተቀሰሩ ጣቶችን እንቆርጣለን" ብለው አረፉ። የጉሊቷን በርበሬ ቸርቻሪ ባልቴት ጣት ማለታቸው እንደነበር ግልጽ ነበር።

ጠቅላይ ሚኒስትሩ ጎል ሲገባበት አፍሮ ጨዋታውን አቋርጦ ካሏን ይዞ ወደ ቤቱ እንደሚሮጥ አልቃሻ ልጅ ተመሰሉ። ጠቅላይ ሚኒስትሩ የምርጫው ውጤት ስላላማራቸው ተናካሽ ውሾቻቸውን፤ ጃስ ማለታቸውም ጭምር ነበር። የፈረንጅ ታዛቢዎች ባልተገኙባቸው የገጠር ወረዳዎች የተሰማሩት የኢህአዴግ ካድሬዎች ሰኞ ከአኩለ ቀን በኋላ መናከስ ጀመሩ።

ተናዳፊዎቹን ንብ ኮረጃ ውስጥ ከመጨመር አንስቶ ኮረጃ ይዞ እስከመሸሽ በደረሰ አሳፋሪ ተግባራት ተሰማሩ። ፀሐይ የሞቀውን የአዲስ አበባን ጥፋታቸውን ለመሸፈን «በሃገር ደረጃ አሸንፈናል» የሚል የነጭ ፕሮፓጋንዳቸውን መንዛት ጀመሩ። ሁለት ሶስተኛውን የሚያገኙበት ቁጥር ተሰልቶ 329 ወንበሮች ተመረጡ፤ ከምርጫው ቀን አንድ ወር አስቀድሞ የጀመሩትን ትግራይን ከሌላው ኢትዮጵያዊ ወገኑ የማጋጨት ፕሮፓጋንዳ ይሁነኝ ብለው ተያያዙት። ምክንያት ነበራቸው። የመንግሥት ለውጥ ከመጣ "ትግራዊዬ የኢትዮጵያ ዜጎች በንብረትና በሕይወታቸው እክል

ይደርስባቸዋል" ብለዋል። ከልባቸው ስለፈሩ ግን አይደለም፤ ይህን ሕዝብ ከሕዝብ የማጋጨት አሉባልታ ሆን ብለው የተያያዙት ምርጫውን የመቀልበሻ የትሮጃን ፈረስ ያገኙ መስሏቸው ነው። ትግራዊዬ የሆነው የኢትዮጵያ ጦር አካል ጥሪያቸውን ተቀብሎ የአመፅ ክንድ እንዲሆናቸው ነው።

ሕብረቱ ውስጥ የነበረውን መፈረካከስ አይተው፤ "በነፃና ርቱእ ምርጫ ማሸነፍ እንችላለን" ብለው በማስላት ጦሩ ውስጥ በብዙ ዴሞክራቲክ ሃረጎች የታጀሉ ዘመቻዎች አድርገው፤ ጦሩ ተገዢነቱ ለሕገ-መንግሥቱ መሆኑን አስተምረዋል። ሕገመንግሥቱ በሚፈቅደው መሠረት የተካሄደ ምርጫ ግን እሳት ሆኖ ፈጃቸው። የሥልጣን ዘመናቸው መገባደዱን አበሰረ። ራሳቸውን ለሕገ-መንግሥቱ ተገዢ ማድረግ አቃታቸው። ጦሩ፤ ሊያድናቸው አይችልም። ስለሆነም «ትግራይ! ወገኖችህ ሊጠቁ ነውና ከኛ ተባበረን» የሚል የጣእረ ሞት ድምፅ አሰመ፤ ሕዝቡ እንደሚለው፤ ባመዛኙ የትግራይ ተናጋሪዎች ጦርም ሕዝቡ ላይ ዘመቱበት። በጭካኔ ወጣቱን በተለይ ኢላማ አደረጉት። ዘረኛ ፕሮፓጋንዳቸውን በሚያናፍሰው መገናኛ ብዙኃን "የሞቱት ዱርዬዎች፤ በዘኔዎች ናቸው" ብለው አየሩን በከሉት። የሥራ አጥ ሕይወት በለጋው እንዲቀነጠስ የሚያዝ ሕገ ያለ ይመስል።



(የቱ ነው ዱርዬ፣ የቱ ነው በዘኔ?)

የሥም ታርጋ አልሰጥም እኔ ለወገኔ።

ሥራ በማጣቱ ኑሮው በመክፋቱ፤

ቦዘኔ ሚያደርገው ይሄ ነው ስህተቱ፤

ያም ቢሆን ዜጋ ነው በሕገ መንግሥቱ፡፡

ገበያ ለመሄድ፤ ትምህርት ቤት ልሄድ፤ መንገድ ላይ መቆሚያ

ጥፋት ሆኖ ሲቀርብ ለፈሰሰው ደሜ፤

የት ነው ፍርድ የሚገኝ ለዚህ ተግባራቸው?

አቃቤ ሕግ ዳኛ ሁሉም የራሳቸው፡፡)

በምን ጥበብ ይሆን አውቶቡስ በሚጠብቅ ሕዝብ ላይ የተተኮሰች ጥይት ሥራ አጡን ብቻ እየለየች፤ «በለው ይሄን ዱርዬ» የምትለው? ይህ አስገራሚ የኢህአዴግ እውቀት ለዓለም የሚያቀርበው «አዲሱ በረከት» ሲሆን ብቻ ነው እንዲህ የሚቻል! ሥራ አጥ መለየት የምትችል እርሳስስ፤ ዱርዬ ለይታ የምትገድል አረር፤ ምን አይነት የበከተ አእምሮ ነው ይህን ለደጋፊዎቹ የሚያለማ? ምን አይነት ደጋፊስ ነው ይህን እውነት ብሎ የሚቀበል? ዕውን የገደሏቸው 36 ሰማዕታት በሙሉ ሥራ አጦች ከሆኑ አስቁመው፤ መታወቂያ ካርድ ጠይቀው፤ ሥራ አጥ መሆናቸውን አጣርተው ብቻ ነው ሊገድሏቸው የሚችሉት? ይህ ከሆነ ደግሞ፤ እንኳንስ ያልታጠቀ ዜጋ በጦር ሜዳም የተፋለመውን ወታደርም ቢሆን፤ ከማረኩ በኋላ መግደል በዘር ማጥፋት (Genocide) ያስጠይቃል፡፡ መውጫ በሌለው ጥቅጥቅ ጨለማ የታጀለ ሎጂክ ነው ዱርዬ ለይታ የምትጥለዋ ጥይት ጥያቄ፡፡

በዚህ አስከፊ የአፈና ግድያ ዘመቻ አውራ መሪ ሆነው ግዳይ ሲያስጥሉና ጉሮ ወሽባዩ ለማለት ግንባር ቀደም የሆኑት የያኔ ጓደኞቹ አዲሱና በረከት ናቸው፡፡ የለቅሶዬም ምክንያት ይሄው ነው፡፡ የማለቅሰው

የቀረብኝ ልዩ ጥቅም ስላለ አይደለም፡፡ 300 እና 175 ካሬ ሜትር ቦታ በነፃ እየተሰጣቸው ልሳናቸው ከተዘጉ ስደተኞች ሰፈርም አይደለሁም፡፡ የምትቀርብኝ ሰባራ ዶሮ የለችም፡፡ በመሰደድ ለኢትዮጵያ የፈየድኩት የተሸለ ነገር ስላልነበረኝ ምናልባት ውስጥ ቆይቼ ቢሆን የተሸለ ነገር ነበር ወይ? የሚል ጥያቄያዊ ቅሬታ ይነዝረኝ ስለነበር፤ አዲሱና በረከት በትግሉም ሆነ በስልጣኑ መቀጠላቸው ላይ ድጋፍ እንጂ ቅሬታ አልነበረኝም፡፡ በ14 ዓመት የሥልጣን ዘመናቸው ከአዲሱ ጋር ሁለት ጊዜ፤ ከበረከት ጋር ሶስት ጊዜ በአካል ተገናኝተን ተነጋግረናል፡፡ በሃሳብ ተለያይተናል፡፡ ይህም ሆኖ ግን እድሉን ሲያገኙ በሕዝብ መብት ጎራ ይቆማሉ የሚል ውስጣዊ እምነት ነበረኝ፡፡ ከነስዩ ተነጥለው ከመለስ ጋር ሲቆሙ፤ የትግራይን ጠባብ ብሔረተኝነት የሚያዳክሙበት እድል ስለገጠማቸው ተጨንቀው ተጠበው የወሰዱት እርምጃ ነው ብዬ ሰላመንኩ "እባየው" ብዬ በአደባባይ መስክሬያለሁ፡፡... ..

በቅርቡ ግን ዓይኔ ተከፈተ፡፡ ፈረንጆች rude awakening ይሉታል፡፡ ትግራይን ከኢትዮጵያ ለማጣላት ኢህአዴግ የወጠነውን የኢንተርሃምዌይ ክስ በሃገር ሽማግሌ ቢለመን እምቢኝ ብሎ፤ የመንግስትን ሜዲያና የክርክር መድረኮቹን ሳይቀር አጥለቅልቆ ነበር፡፡ ይህ ዘረኛ ክስ ሃገር እንደማስጨነቁ፤ የድንፋታውን ያህል የደም አበላ ካልዘገነ የሚቆም አይመስልም ነበር፡፡ ለካስ የውሸቱን ኖራል፤ «ያን ሁሉ ሽማግሌ እምቢ ያለ፡፡ ዘረኛ ጨካኝነት ፀጥ አለ፤ በአንዲት መስመር ዕዝ፤ በአንዲት ሴት ትዕዛዝ፤ በአንዲት ፈረንጅ ግልምጫ፤ በአንድ ጉሜዝ፡፡ ዋ! ስትል ሽምቅቅ፡፡ ምን አይነት ዘመን ላይ ደረስን እናንተዬ!! እኔም ትምህርት ቀሰምኩ፡፡ ቀለብ ሰፋሪዎቹን ነጮቹን እንጂ ፈንጂ ረጋጮቹንም የባድማ ጀግናቻችንን ወላጆቻቸውን የማያከብር የውርደት መንግስት እንዳለን ገባኝ፡፡ ይህ ኢህአዴግ ለአለም የፖለቲካ ሣይንስ ይፋ ያደረገው አዲሱ በረከት መሆን አለበት፡፡ እስከ ዛሬ የሚታወቁት የመንግስት ቅርፆች አውቶክራቲክ፤ ዴሞክራቲክ፤ ቶታሊቴሪያን፤ ወዘተ የሚባሉ ነበሩ፡፡ አሁን በድፍረት ውርደታዊ ወይም «ተንበርካኪ» «መስሎ አዳሪ» ወይም «ፈረንጅ ፈሪ»

የሚል አዲስ የመንግስት ቅርፅ መጨመር ሊኖርብን ይመስላል።

እርሻን፣ አውሬ ማልመድን፣ ድንቅነሽን፣ ጤፍን፣ እንጀራን፣ ኩራትን፣ ጀግንነትን ለዓለም ያበደረች ሃገር፣ ውርደትን እንደ ገፀ በረከት ስትቀበል ምን ይባላል? የአድዋን ጀግኖች እነፊታውራሪ ገበየሁን፣ የቀይ ባህርን አሉላን፣ እነ ምኒሊክ፣ የትግራይ ብሄርተኛ ነትን ጀግና ሐይሎምን የፈጠረች ሀገር በአና ጉሚዝ የቆረጣ አስተያየት ብርክ የሚይዛቸው መሪዎች በዙፋኗ ሲቀመጡ የውርደታችን መስፈርት አድርገን ከማየት የተሻለ አማራጭ ማን ሰጠን? ህሊና ያለው ህዝብ ደግሞ ይህንን መቀበል አይችልም። መጥፎ አጋጣሚ ሆኖ «ወያኔን ወደመጣበት እንመልሳለን» ስለተባለ ራስን ከወያኔ ጋር አንድ አድርጎ፤ ተበድሮና ተለቅቶ «ትግራዊችን ወደመጡበት እንመልሳለን» አሉን ወደሚል ፍርሃት ለውጦ ራስን ለዘረኛ ጥሪ ተገዥ ማድረግ ፈፅሞ ተቀባይነት የለውም።

ሦስት ሚሊዮን ሰልፈኛ ተሞ የአንድ ትግሬ ወርቅ ቤት ባልተነካባት ሀገር ዘመዶቹ አደጋ ላይ ናቸው ብሎ በህዝብ ላይ የሚተኩስ ወታደር በግሉ ወንጀል እየፈፀመ መሆኑንና የሚያስጠይቀውም መሆኑን ሊረዳ ይገባል። ወታደር ሰው ነው፤ ህሊናም አለው፤ በህሊናው መመራትም ግዴታው ነው። በሃገሪቱ ላይ የተካሄደውን የምርጫ ሂደትና የሃሳብ ክርክር አዳምጧል። ትግሬን ለማጥፋት ያለመ የኢህአዴግ ተቃዋሚ እንደሌለ አጥርቶ ያውቃል።

በትግራይ ማዳን ስም የሚቀርብ ከህዝብ ምርጫ በመሣሪያ ኃይል አውጣኝ የሚል ጥሪ መቀበል አይኖርበትም። አይቀበልምም። ጦሩ ተገዢነቱ ለኢትዮጵያ ህዝብ ፍላጎት እንጂ ለኢህአዴግ መሪዎች አይደለም። ይህንንም ስለተረዳ ነው የህዝቡ ፍላጎት እስኪታወቅ በትዕግስት የሚጠበቀው። የዕንዳው ሰለባ የሆነው ህዝብ ደጋግሞ እንደገለፀው፣ "ክፉ ቀን" ተብለው በጉን በተቀመጡ፤ ከሃገሪቱ የጦር ኃይል አባላት ጋር በሥርዓት ተቀላቅለው የሃገሪቱን ገፅታ

በሚያንፀባርቅ የብሄረሰብ ተዋፅኦ ባልተደራጁ ሚሊሺያዎች/ጥቃት ኃይሎች/ የሚደረገው ዕመቃና ፍጅት ዘላቂነት የለውም። አመፅና ጦር የበላይነት የሚኖረው በእኩል ድርጅትና ዕምነት የሚጋፈጠው ሌላ ታጣቂ ሊያገኝ ነው።

ፍርሃትን ወደ ስደት ሸኝቶ «የፍትህ ያለህ፣ የህዝብ ድምፅ ያለህ» እያለ ለመሞት ፈቃደኛ የሆነን ሰላማዊ ህዝብ ሊያሸንፈው የሚችል የጦር ኃይል በአለም ላይ የለም፤ እንኳን የአና ጉሚዝን ግልምጫ የማይችል ደንፊ ቀርቶ። ቀኑ ይራዘማል እንጂ የህዝብ ድምፅ ይቆጠራል የህዝብ ይሁንታም ይረጋል። የቴዎድሮስ ጨከት ይሰማል። አዎን! ሌሊቱ ይነጋል፤ ጨለማም ይገፈፋል፤ ብርሃንም ይነግሳል። ዕውነቱ ይሄው ነው።

የኔዎቹ ጓደኞች የተያያዙት ይህን የህዝብ ድምፅ ሳይናገር ማፈን፣ ሳይዘጋጅ መበተን፣ ቁንጫው ሲበዛበት ለፍልሚያ መጋበዝ ነው። በረከት እና አዲሱ በፈለጉት ሰዓትና መስክ፣ በመረጡት የትግል አይነት የሚሰለፍላቸው ተቃዋሚ የለም። አጀንዳውን መቆጣጠር አይችሉም። የሚጠሉትን አንድ ሃምሳ ትግሬ ገድለው ቅንጅት ላይ እስከማላክክ ሊሄዱ እንደሚችሉ እየተጠበቀ ነው። ይጠቅመናል ብለው ካመኑ ያደርጉታል፤ ውርድ ከራሴ መሆኑን ግን ማወቅ አለባቸው። ተጠያቂ ያደርጋቸዋልና የለቅሶዬ ዋነኛ ምክንያት ይሄው ነው።

የትግራይን ጠባብ ብሄርተኝነት ከአናቱ መሰንጠቅ የሞሽርኳቸው ጓደኞቹ ቀኝ ጋላ ዙረው ብሄርተኝነት ጉያ ገብተው የሥልጣን ዘመናቸውን ለማራዘም የህዝብ ፍጅት ውስጥ የገቡበትንና እየጨመረ የሄደ ፍጅታቸውን ሳብ ነው አምርራ ያለቀሰኩት። በተለይ አዲሱ ጭምትና ጨዋ የዕምነት ሰው ነበር። ባድራጌቱ ሁሉ ከእኛ ትውልድ ቅብጥብጥነት የፀዳ የአባቶቻችንን የሚመስል ዝምታና ዕርጋታ የተላበሰ ሰው ነበር። ሰው እንዲህ ሊቀየር ይችላል እባካችሁ?

ሌሎቻችንስ ነገ እንዲህ እንደማንሆን እንዴት በእርግጠኝነት መናገር እንችላለን?

ፈረንጆች "ሥልጣን ያነቅዛል" ይላሉ፤ ፍፁም ሥልጣን ደግሞ ፍፁም ይነቅዛል የሚሉት ዕውነት ሆነ ማለት ነው? በሰው ልጅ ላይ ተስፋ ልቁረጥ ይሆን? ወይስ በኢትዮጵያ ስብዕና ላይ? ለቅሶዬ የሚለማችሁ የላችሁም? እኔ አንድ በሉኝ እባካችሁ? አንዴ አይደለም ያለቀስኩት፤ ከመጋቢት አቦ ወዲህ እንኳ ወደ ሰደት ሃገሬ ከተመለስኩ ሦስተኛዬ ነው ሳለቅስ። የመጀመሪያው የአንዳርጋቸው ፅጌን «ነፃነትን የማያውቅ ነፃ አወጪ» የተሰኘ መፅሃፍ አንብቤ ስጨርስ ነው ያለቀስኩት። ዛሬ እነዚህን መስመሮች ሰፅፍ አንዳርጋቸው በእነበረከት እስር ቤት ይማቅቃል። ይጨክንበት ይሆን? "በስውር የያዙትን አንዳርጋቸውን ቢገለብጡትስ፤ ወፌ ይላላ ቢገርፉትስ" የሚል ስጋት አድሮብኛል።

አንዳርጋቸው ጓደኛዬ ነው። የማከብረው ሰው ነው። ከመያዙ አንድ ቀን በፊት ዴሞክራቲክ ድርጅት እንዴት እንደሚኖር ground breaking የሆነ ጥልቅ ጥናት ላይ ጊዜውን እያዋለ መሆኑንና የከተማ ወሬ ብዙም ያልሰማ መሆኑን ነበር ያጫውተኝ። ለኔው የልቅሶ ጥያቄ በሰው ልጅ ላይ ተስፋ እንዳልቆርጥ ይረዳል ብሎ ያመነበትን መሠረታዊ ጥናት ነበር የጀመረው።

የቅንጅቱ አደራጃጀት በዕውቅናና፤ በሠፈር ልጅነት፤ በአምቻና ጋብቻ እንዳይሆን ችሎታው፤ ዕውቀቱ፤ ራዕዩ ያላቸው ዜጎች ሁሉ በሩን በርግደው ገብተው የአቅማቸውን አስተዋፅዖ ሊያደርጉ የሚችሉበት የአደራጃጀት ዘዴ ነበር በመቀየስ ላይ የነበረው። አንዳንዶቻችሁ ምስጢር ያወጣሁ መስሎ ይታያችሁ ይሆናል፤ በስልክ ያወራነውን ነው የምነግራችሁ ከኢህአዴግ የተረፈ ወሬ ነው ለማለት ነው።

የአንዳርጋቸውን መፅሐፍ አንብቤ ያለቀስኩት መታሠሩና ግርፋቱ ታስቦኝ አይደለም። የኔ ነው

የምለው የየካቲቱ ትውልድ ከ30 አመት በኋላ የጉዳያችንን ቀንዱን የጨበጥነው መስሎ ስለተሰማኝ ነበር«አገኘው፤ ከእንግዲህ የሚመልሰን የለም» በሚል ተስፋ የደስታ ለቅሶ ነበር። በሰው ልጅ ተስፋ እንዳልቆርጥ ለራሴ ምያለሁና አጋቾቼ «እስቲ የዚህን እስረኛ አንደበት እንረዳው» ብለው ሰብሰብ በማለት «ነፃነት የማያውቅ ነፃ አወጪን» ያነባሉ ብዬ ተስፋ አደርጋለሁ።

አንዳርጋቸውን ቢገድሉት የሚጠቅማቸው ነገር የለም። ሃሣቡን ነው መግደል ያለባቸው። ሃሣቡን ለመግደል ደግሞ የፃፈውን ማንበብ፤ እስር ቤቱ ሄደው አልያም ቢሮአቸው አስመጥተው መከራከር ይኖርባቸዋል። ያን ያደረጉ ቀን ነፃ ያወጣቸዋል። የዛሬ ድርጊታቸውን በ30 ዓመት የትውልዳቸውን አባጣ ጉባጣ የፖለቲካ መስክ ላይ ያገኙታል። ሰውነታቸው ይከረፋቸዋል፤ እጃቸው ላይ የፈሰሰው የ36 ሰማዕታት ደም ይሸታቸዋል፤ ወደ ፈጣሪያቸውም እጃቸውን ዘረግተው «ኤሎሄ ... ኤሎሄ» ይላሉ።አንደ ቴዎድሮስም «ያስተሰርያል»ን ይዘምራሉ ምንስ ምርጫ አላቸው?

ይህ ወደ ሁለተኛው ለቅሶዬ ያመራኛል። ወደ ሚያዝያ 30ው ለቅሶዬ። ትንሳኤ ኢትዮጵያ ነበር ያስለቀሰኝ። አረጋዊው መምህር መስፍን ወልደማርያም በአንድ ኢትዮጵያ ሬዲዮ ላይ ስለ ሰልፉ ሲገልፅ «ፍርሃት ጓዙን ጠቅሎ መውጣቱን» ሲያበስር ዕውነታው በጋሽ መስፍን ትሁትና ቀላል አረፍተ ነገር ውስጥ ታየኝ። የታላላቆች ንግግር ሁል ጊዜም ግልፅ ነው። ውስብስብነት የለውም፤ ዕውነት ጨለማን ስለማትወድ መሆን አለበት ብዬ አስባለሁ። አንዳርጋቸው ሰልፈኛው መሃል ተገኝቶ ያነሳቸው ትንግርታዊ ፎቶዎች ሃገሬ ሽቅብ ለመመንጠቅ እንዳከበከበች አውሮፕላን ሆና ታየችኝ።

«የትውልዳችን አበሳ በከንቱ አልቀረም፤ በመጨረሻ ለሀገራችን ትልቁን ትሩፋት ልንሰጣት ነው» ብዬ ሰውነቱ በደስታ ተሞላ። የሶስት ሚሊዮን ህዝብ ሰልፍ በሰላም እንዲከናወን የበኩሉን አስተዋፅዖ ያደረገ

ገዢ ፓርቲ በእርግጥም የህዝቡን ይሁንታ ለመቀበል ቆርጧል በሚል ከፍተኛ ዕርካታ ተሰማኝ። ለሰላሳ ሶስት አመታት በኤድሱ፣ በድሀነቱ፣ በችጋሩ፣ በሃገር አንድነቱ፣ ወዘተ.... ይህ ነው የሚባል አኩሪ ፍፃሜ ማከናወን ያቃተው ትውልድ በመጨረሻ የስልጣን ምንጭ ህዝብ ነው የሚለውን ብሂል ተቀብሎ የበደላትን ሃገር ሲክስ፣ ለጠፋው ይቅር ሲባል፣ የወላጆቹን ፍቅር አግኝቶ፣ የህዝቡን ውለታ አድሶ፣ በሰላም ወደ ጡረታ ሲገለል ታይቶኝም አለቀስኩ። ኢትዮጵያን ዴሞክራሲያዊ የሥልጣን ሽግግር የተደረገባት ሃገር አድርጎ ከማየት የላቀ ፀጋ ከየት ይመጣል? የትውልዳችንን ወቀላስ የሚሽር ከዚህ የተሻለ ፍፃሜ ማን ማድረግ ይችላል? ለዚህስ ማልቀስ ይነሰን? እንባ ያነፃል፣ ያስተሰርያል።

የነዚህ ሦስት ለቅሶዎቹ ማሰሪያ ምን ይሆን? አንድ ገጠመኝን ላጫውታችሁ። ኢህአዴግ ሥልጣን በያዘ በሁለተኛው አመት ላይ የአሜሪካ ድምፅ ሬዲዮ የአማርኛ ዝግጅት ክፍል ኃላፊ የሆነው አቶ ንጉሤ መንገሻ ቤቱ ስልክ ይደውላል። በአማራ ብሔርተኝነትና የኢትዮጵያ ዕጣ ላይ ከተወያዮቹ እንግዶች አንዱ እንድሆን ለመጋበዝ ነበር የደወለልኝ። ሌሎቹ ሁለቱ ዕንግዶች አንዱ አንዳርጋቸው ፅጌ ከኢህአዴግ፣ በወቅቱ «የአማራ ህዝብ ከየት ወዴት» የሚል መፅሃፍ አሳትሞ ስለነበር፣ ሌላው እንግዳ ደግሞ የቀድሞው የመላው አማራ ህዝብ ድርጅት ምክትል ሊቀመንበር አቶ ኃይሉ ሻውል ነበሩ። አንዳርጋቸው የመደብ ንቃት ላለው አብዮታዊ የአማራ ብሄረተኝነት፣ አቶ ኃይሉ በአማራ ላይ የታለመውን የዕልቂት ዘመቻ የሚቋቋም የነፃ የአማራ ድርጅት አስፈላጊነት፣ እኔ ደግሞ በብሄረሰብ ድርጅት መደራጀት የወያኔን ፖሊሲ የሚያጠናክርና የህብረ ብሄሩን ኃይል የሚያዳክም ነው የሚል ክርክር ነበር ያደረግነው። ዛሬ ሦስታችንም በቅንጅቱ ጥላ ሥር አብረን እንታገላለን። የዛሬ 12 ዓመታት ማን ይህ ይሆን ነበር ብሎ መተንበይ ይችል ነበር?

በሰው ልጅ የመለወጥ ኃይል ላይ ተስፋ ላለመቁረጥ ለራሴ ቃል ገብቻለሁ ብያችሁ ነበር።

ጓደኞቼ አዲሱና በረከት በደም ከተጨማለቀው ኃጢያታቸው ነፅተው ከሦስተኛው ወደ ሁለተኛው ለቅሶዬ እንሽጋገር ይሆናል ብዬ አስባለሁ። ዛሬ የሰፈነው አፈናና ፍጅት ቆሞ፣ የጠቅላይ ፍርድ ቤቱ ውሳኔ ፀድቆ፣ ምርጫ ቦርዱ ምርጫው በተሰናከለባቸው ወረዳዎች ዳግም ምርጫ አካሂዶ፣ የህዝብ ድምፅ የሚነግስበት ቀን ሩቅ አይደለም ብዬ ተስፋ አደርጋለሁ። በረከት እና አዲሱም ለህዝብ ድምፅ ራሳቸውን ተገዢ ስላደረጉ ከምንም ወከባና ውንጀላ ነፃ ሆነው በሰላም በዜግነት ሲኖሩ አስባለሁ። ከዛሬ 12 አመታት በፊት እኔ፣ እንዳርጋቸውና አቶ ኃይሉ በየፊናቸችን ቆመን፣ በሃሳብ ተለያይተን፣ በድርጅት ተፋጠን ተከራክርን። ዛሬ ደግሞ በቅንጅት ጥላ ስር በአንድነት የመቆማችንን ያህል የዛሬ አስር ዓመት ደግሞ የቅንጅቱ መሪ ጠቅላይ ሚኒስትርነቱን አለቅ ብለው እኔ፣ አንዳርጋቸው፣ በረከትና አዲሱ አራት ኪሎ ፓርላማ ፊት ለፊት ተቃውሞ ሰልፍ ወጥተን፣ የታጠቁ አራዊቶች ሳይተኩሱብን፣ ቆመጥ የታጠቁ ሰላማዊ ፖሊሶች በሩቅ አጅበውን «የህዝብ ድምፅ ይንግሥ» እያልን ከሰልፈኛው መሃል ሆነን ስንፎክር በዓይነ ህሊና አርቀን ዓይተን በዕዝነ ህሊና ማዳመጥ ለምን ያቅተናል?

እነዚህን የመጨረሻ መስመሮች ስፅፍም አነባለሁ። ፍርሃቴና ተስፋዬ ተደበላልቆብኝ ነው የማነባው። የአስራ ሁለት አመቱ ወንድ ልጄ ከትምህርት ቤት ሲመለስ እንባዬን አይቶ«አባባ! ለምን ታለቅላለህ?» ብሎ ጠየቀኝ። እያቅማማሁ «ሚችም ገዳይም ጓደኞቼ ሆነውብኝ» ብዬ መለስኩለት። "Just drop the bad guys" አለኝ። ወገን ላይ መሃል ሠፋሪ አትሁን ከሚቸቹ ጋር ቆመህ ታገል ማለቱ እንደሆነ ገባኝ። ፈላስፋው ዕጓለ ገብረ ዮሃንስ የተናገሩት ትዝ አለኝ «ግንባር ለግንባር መውቀስ የነብይ ወይም የህፃን ተግባር ነው። ቁጥራችን ከሁለቱም አይደለም።» ዕጓለ በመቀጠልም እንዲህ ይላሉ፣ «ተስፋ ወይም ምኞት ረቂቅ ስለሆኑ ከግዙፍ ነገር የበለጠ ኃይል አላቸው። ሰውን ወይም ሕዝብን በታሪክ ጉዳናው ወደፊት የሚጉትቱት እነሱ ናቸው። ተስፋ ወይም ምኞት አንድን ሰው ወይም አንድን ህዝብ ከሁለት

ይከፍሉታል። አንደኛው ዕለታዊው ቅፅበታዊ ሁኔታው ነው። ሁለተኛው ግን በምኞቱ መሠረት የገዛ ራሱ ሥዕል አምሮ ሰምሮ ሕፃን ጉድለት ሳይኖረው ተውቦ የሚታየው ነው። ሰው ብቻውንም ሆነ ወይም በማህበር ከዚህ ከሁለተኛው ምኞቱ፣ ከፍፍቆቱ ሥዕል ለመድረስ ነው የሚጥረው። እዚያ ካልደረሰ እረፍት የለውም፤ ሠላም የለውም። ቀን ያስባል፣ ያቅዳል፣ ይሠራል፣ ሌሊት ያልማል ይባናል። ይህ «ኩፋሌ መንፈስ» የነፍስ ወይም የመንፈስ ከሁለት መከፈል ንፁህ ሰብአዊ ስሜት ነው።» ከዚህ የተሻለ ለልቅሶዬ ማሳረጊያ አላገኝም።



አዎ! ያሬድ ቀደም ሲል ኢህአዴጋውያንና ካድሬዎቹን ለማንም ሳይወግን የሚያውቀውንና የግለሰቦችን ውስጣዊ ስሜት እንዲህ ነበር ያስቀመጠው።

የምርጫው ሂደት በምንም መልኩ ሊስተካከል አልቻለም፤ ኢህአዴግም ከማንአለብኝነትና ፈላጭ ቆራጭነት አዝማሚያው ለመመለስ ብቃት አላገኘም። አሁንም ደግሞ ደጋግሞ «ስልጣን ወይም ሞት» በሚል አቋሙ ፀንቶ እንደቆመና እሥርና ማዋከቡን እንደቀጠለ ነው። ስምምነት በተፈራረመ እለት ገና የፈረመበት ወረቀት ቀለም ሳይደርቅ ያፈርሰዋል። ማታና ቀን ደግሞ እንደ ግል ንብረቱ ባደረገው፣ የኢትዮጵያ

ሕዝብ ግብር እየከፈለ በሚያስተዳድረው የመገናኛ ብዙሃን ምን ያህል ለዴሞክራሲያዊና ሰብአዊ መብት፣ ለሃገር ልማት እንደደከመና በምርጫውም ድል በድል እንደሆነ ያራግባል። በሌላ ጎኑ ሕዝቡ የመንግሥትን መገናኛ ብዙሃን አንቅሮ ተፍቶ ለማዳመጥም አይፈልግም፤ ተራርቀዋል። ሕዝቡ የሚያዳምጠው፣ የጀርመን ድምፅንና የአሜሪካ ድምፅን

የአማርኛ ፕሮጋራምን፣ የሚያነበው የግል ጋዜጦችን ብቻ ነው።

ሕዝቡ መገናኛ ብዙሃኑን እንደ ኢትዮጵያና ኢትዮጵያዊያንን አገልጋይ ሳይሆን፤ ለቅኝ ገዢዎች ቆሞ ተቀኝዎችን ለማታለል እንደሚጥር፤ መንግሥቱም እንደሀገራዊ መንግስት ሳይሆን እንደቅኝ ገዢ አድርጎ መመልከት ከጀመረና እምነትም ካጣበት ቆይቷል። መንግሥት ግን አሁንም «ውሸት ሲደጋገም እውነት ይሆናል» የሚለውን ያለፈበት ተረት ይዞ ሃሰትን እውነት ለማድረግ በመግፋት ላይ ነው።

ውጭ ያሉት ዜጎች ሁኔታው በሃገር ውስጥ ያስከተለውን የለውጥ ነውጥ በገንዘብም በማቴርያልም ከማገዝ፤ አልፈው ለሃገራችን ለወገናችን በሃገር ላሉት ቤተሰቦቻችን፤ ለልጆቻችን የወደፊት እጣ ፈንታ፤ ለራሳችን ዞሮ መግቢያ ነፃነቷ የተረጋገጠ፤ ዴሞክራሲና ሰብአዊ መብቶች የተከበሩባት ኢትዮጵያን በመገንባቱ ሂደት የዜግነት ግዴታችንን በመወጣት ልናገዝ የውዴታ ግዴታ አለብን፤ በማለት በያሉበት የተቃውሞ ድምፃቸውን ማሰማት ጀመሩ። የሚገርመው፤ በሃገራቸው ላይ በሰላማዊ መንገድ ሰላማዊ ተቃውሞ ያደረጉት ኢትዮጵያውያን በጉልበተኛና ለሃገርና ሕዝብ አንዳችም ከበሬታን ከማያውቅ ገዢ በተላለፈ ትእዛዝ ተረሽኑ አመራሩም ከነካድሬዎቹ ግዳይ ጣልኩ ብሎ ሲል ጠቅላይ ሚኒስትሩም ባዶ እጁን በሰላማዊ መንገድ ለመብት ጥያቄ የወጣን ሕዝብ በጥይት መቁላቱን በተመለከተ "የተወሰደው እርምጃ ትክክል ነው" ብለው ግድያውን አመሰገኑ።

በስደት ያለው ኢትዮጵያዊ ግን ተቃውሞውን ቀንና ሌሊት በመንገድና በአደባባይ በመቆምና ድምፁን በማሰማት ለዓለም አቤቱታ አቀረበ። ሃገር ልትፈራርስ ነው ሕዝብ ሊያልቅ ነውና ድረሱ አለ። ጊዜውን፣ ጉልበቱን፣ ገንዘቡን፣ ለዚህ ሕዝባዊና ሃገራዊ ጉዳይ አዋለ። ሽንጡን ገትሮ መግት ያዘ። አስከመጨረሻው ከሕዝብ ላለመለየት ቃል ገባ።

ግድያው በተፈጸመ ማግስት ጀምሮ የቅንጅት ደጋፊዎች በማለት ማሰሩን ሲቀጥል፤ ተጨማሪ እስራት ደግሞ በቅንጅት አባላትና የቢሮ ሠራተኞች ላይ ታዘዘ። የጽሕፈት ቤቱ ሃላፊ አቶ ገብረክርስቶስ ከቤታቸው በሌሊት ተኝተው ከነበረበት ተቀስቅሰው ቤተሰባቸው ግራ ተጋብቶ በፖሊስ ሃይሎች ተይዘው ሄዱ። አቶ ብርቅአየሁም እንዲሁ።

« ነፃነትን የማያውቅ ነፃ አውጪ » ደራሲ፤ ቀድሞ የአዲስ አበባ መስተዳድር ፀሃፊ የነበረውና የወያኔ ኢህአዴግ አዝማሚያ አላምርህ ሲለው በፈቃዱ ጥሎ የወጣው፤ ኑሮው በእንግሊዝ ሃገር የሆነው አንዳርጋቸው ፅጌ ለቅንጅት አስፈላጊውን ድጋፍና እዝ ለማድረግ መጥቶ ከቅንጅት ጋር ሌት ተቀን ሲሰራና ሲያገዝ ስለነበር ሰብብ ተፈልጎ እንዲያዝ ትእዛዝ በመውረዱ እሱም ተያዘ። የአንዳርጋቸው ፅጌ መያዝ ብቻ ሳይሆን፤ አንዳርጋቸው ፅጌ ሲያዝ በሽጉጥ አፈሙዝ አይኑ ስር ተመቶ ታሞ ነበር። በዝዋይ እስር ቤት ከታጎረ በኋላ ታሞ በጣም ተሰቃይቶ ነው በዋስትና የተፈታው። አንዳርጋቸው ሲያዝ ከቤቱ ማስረጃ ተብሎ የተወሰደበት ላፕቶፕና ሞባይል ስልክ ለማግኘት በጣም ችግር ደርሶበት ሲንገላታ ከከረመ በኋላም ወደ እንግሊዝ ሃገር ተመልሶ እስኪሄድ ድረስ ንብረቱ መመለሱ ቀርቶ በትክክል የት እንዳለም ማወቅ አልተቻለም።

ለአንዳርጋቸው በምርመራ ወቅት የቀረበለት ጥያቄ፤ አቶ መለስን እንደማይወድና ጥሩ አመለካከት እንደሌለው፤ ለዚህም ማስረጃው ካርታ ይጫወቱ እንደነበርና በጨዋታ ላይ ያላቸውን ባህርይ ፅፈሃል የሚል ነበር። አቶ አንዳርጋቸው አቶ መለስን በግለሰብ ደረጃ እንደማይጠላቸው፤ አመራራቸውን ግን እንደሚቃወም በግልፅ አስረዱ። በኋላ ላይ ከመርማራዎቹ ጋር በብዙ መንገድ ተግባብተው ተማሪና አስተማሪ ሆነው ነበር።

አንዳርጋቸውና ብርቅአየሁ፤ ዶ/ር ስለሺ በአንድ ቦታ ስለነበሩ ብዙ ልምድ ተለዋውጠዋል። በእስረኞች ላይ ምን እንደሚፈጸም፤ እንዴት

እንደሚያሰቃዩዋቸው፤ ለበአዊ መብት እንደማይከበር፤ በመመልከታቸው ጥሩ ልምድ አግኝተዋል።

ሌላው በዚሁ መልክ የተያዘው ዶ/ር ስለሺም ከነአንዳርጋቸው ጋር ተመሳሳይ ሁኔታ የተፈፀመበት ነው።

ከተለቀቁ በኋላ አቃቤ ሕግ ይግባኝ ብሎባቸው ነበር። ይግባኝ የምርጫው ውጤት እስኪነገር ድረስ ተመልሰው በእስር ይቆዩ የሚል ሲሆን ጉዳዩን የተመለከተው የዝዋይ ፍርድ ቤት ግራ ቀኙን ካመዛዘነ በኋላ የዋስ መብታቸው ተጠብቆ በውጭ ሆነው ይከራከሩ ብሎ ወሰነ። አንዳንድ ሕሊናቸው ያልራቃቸው ሳይወግኑ ለእውነት ቆመው ሲፈርዱ ማየት ተመስገን ነው።

አዲስ ክስተት

ጠቅላይ ሚኒስትሩ መግለጫ ስለሚሰጡ ሕዝቡ ሰአቱን ጠብቆ እንዲከታተል ተነገረ። «ምን ሊባል ይሆን? ምን ሊናገሩ ነው?» የሚል ጥያቄ ቢያስነሳም፤ አብዛኛው ሕዝብ ግን ከተለመደው ውጪ የሚባል ምንም አይኖርም፤ ያንኑ ንቀት የተመላበትን ፕሮፓጋንዳ ነው የሚሰጡን ብሎ ብዙም ተስፋ አላደረገም። አርብ እለት በተባለው ሰአት ፕሮግራሙ ሲቀርብ ጋዜጠኛ ተብሎ የቀረበው አዲስ ፊት? ተኮፍሶ፤ ተቀሽሮ ነው የተሰየመው። ጠቅላይ ሚኒስትሩ ከፊት ለፊቱ አሉ፤ ሁለቱም ማይክሮፎን ገትረዋል።

ጋዜጠኛው ግን የተለየ ሁኔታ ይታይበታል፤ ፍርሃትና መርበድበድ፤ ለመጠየቅ መጨነቅ። በፍፁም የጋዜጠኛና የመላሽ ሁኔታ አይታይም። ለምን ጋዜጠኛው እንዳስፈለገም ግልፅ አይደለም። አቶ መለስ ዝም ብለው ሰላማዊ ሰልፍን እንዳገዱበት አዋጃቸው፤ ተናግረው ሊጨርሱት ሲችሉ ለምን ጋዜጠኛው ጣልቃ እንደገባ ግልፅ አልነበረም። ፍርሃት ለብሶ፤ ብርክ

ተከናወነ፤ መሸቆጥቆጥን ደርቦ ምን አስቀረበው?
ጋዜጠኝነትን እንኳ ማስመሰል አልቻለም።

ጠቅላይ ሚኒስትሩ ዘለፉ፤ ስድብ፤ ንቀት፤
ማንክላብኝነት፤ ፈላጭ ቆራጭነት፤ ካለኔና ድርጅቱ
በቀር ማን አለብኝነትን እንደያዙ ነው የቀረቡት። በዚያ
ንግግራቸው ማቅረብ የፈለጉት «ተቃዋሚዎች ምንም
የፖለቲካ እውቀት የሌላቸው፤ ሃገርን ሊመሩ፤ ሕዝብን
ሊያስተዳድሩ የማይችሉ መሃደሞች፤ ነጋዴዎች፤
ኮንትሮባንዲስቶች ናቸው።» ለማለት ነው።
የሰማናቸውም ይህንኑ ሲሉ ነው።

ሌላ የተናገሩት፤ «ሕዝብ ሆይ የሚሰማህ የለምና
አርፈህ ቁጭ በል። በድምፅህ ማንንም ምረጥ ማንንም
ኢህአዴግን ብትጠላውም፤ ኑሮህ ግን የሚወሰነው
በወያኔ ኢህአዴግ ነውና ወደድክም ጠላህም እኔው
እገዛሃለሁ። ይህን አልቀበለም ብትል በጥይት፤
በግዴታ፤ እገዛሃለሁ» ነው። ለነገሩ ስለኮንቶሮባንድ
ለመናገር ያን ባህል በተገቢ ማወቅ ያስፈልጋል። አንድ
ከጂጂጋ፤ ሌላ ደሞ ከሐረር የመጣልን ደብዳቤ እንዲህ
ይላል።

ውድ ቅንጅቶች! እስከ ዛሬ ድረስ ለማን እንደምነግረው
ችግሮች የነበረውን ላካፍላችሁ ብዬ ነው የፃፍኩት።

ኢህአዴግ አመራር ላይ ወጥቶ ከተደላደለ በኋላ
በግምገማና በቅናሽ ተብሎ በርካታ የጦሩ አባላት የነበሩ
ከሥራ ተባረዋል። እነዚህ የተባረሩ ተቀናሽ የቀድሞ
የወያኔ ጦር አባላት፤ ከጦሩ ሲሰናበቱ ማካካሻና
መቋቋሚያ ተብሎ ለያንዳንዳቸው 5000ና ከዚያም በላይ
ብር ተሰጥተዋል። ከነዚህ የጦር አባላት መሃል ሶስት
አራተኛው ገንዘባቸውንና የኢህአዴግ የአባልነት
መታወቂያቸውን ይዘው ወደ ሐረር ነው የዘመቱት፤
ለሥራ። ሁሉም የታዘዙ ይመስላል በኮንትሮባንድ ሥራ
ላይ ነው የተሰማሩት። በዚህ ሥራ ደሞ ጥሩ ድጋፍ
አላቸው። በየፍተሻ ጣቢያው ያሉት የወያኔ ኢህአዴግ
አባላት ስለሆኑና ከአዲሶቹ ኮንትሮባንዲስቶች ጋር
ስለሚተዋወቁ በፍተሻው ላይ ችግር አይደርስባቸውምና

የቀድሞዎቹ በዚህ የሚተዳደሩ ምስኪኖች አንዲት እቃ
ይዘው ለማለፍ የማይችሉበት ሁኔታ ተጠናክሮ
ለአዲሶቹ መንገዱ በስፋት ተከፍቶ ግፍ እየተሠራ
ይመስላል። ነገሩን ሳየው «የኢህአዴግ ወታደሮች
ሲሰናበቱ ወይም ሲባረሩ በኮንትሮባንድ ንግድ ላይ
እንዲሰማሩ ሆን ተብሎ የተቀየሰ የመጠቃቀሚያ ዘዴ
ነው? ያሰኛል። ምን መፍትሄ ይኖረዋል ትላላችሁ?.. ..
.. » የሚል ነው።

ከእነዚህ አባላት አንዱም ወደ ቅንጅት የገቡ
ስለሌሉ ክቡር ጠ/ሚኒስትር የአዲሶቹን
ኮንትሮባንዲስቶች የሥራ ሪፖርት ሲቀርብላቸው የስመ
ሞክሼ አጋጥሟቸው እንደሁ ሊያርሙት የሚገባ ነው።

ስለነጋዴዎችም ላነሱት ጥርጣሬ፤ ኢህአዴግ
እንዲመረጥ ሙሉ ድጋፍ ለማሰባሰብ በሼራተን ታቅዶ
ነጋዴውን በማያውቀውና ባላሰበው መንገድ ጥቂት
አድር ባይ ነጋዴዎች ባስተካከሉት ተንክል የተካሄደው
ግብዣና የገንዘብ መዋጮ የተከናወነው ለኢህአዴግ
እንጂ ለቅንጅት አልነበረም። ይህን ግብዣ ያዘጋጁት ፀረ
ሕዝብና ፀረ ነጋዴ ኮማንዶዎች አግባብ ያልሆነ ምን
ያህል የባንክ ብድር እንዳለባቸው እናውቃለን።
ከእነዚህም መሃል አንዳቸውም የቅንጅት አባላት
ሰላይደሉ ልንታማበት አይገባምና ይነሳልን። እንዲሁም
ስለመሃይምነት በተናገሩት ላይ ከእርስዎ በላይ
ለእውቀታቸው ማስረጃ ያላቸውን ሁሉ ለምን ዝቅ
አድርገው እንደሚመለከቱ ባይገባኝም፤ ስንምተው ግን
በአካባቢዎ የሰበሰቧቸው ሁሉ ከእውቀት ጋር ትልቅ
ችግር ያለባቸው በመሆናቸው የነሱን የበታችነት ስሜት
ለማርገብ ሊሆን ይችላል። ቅንጅት ግን በመሃይምነት
ጨርሶ የማይታማ ነው።

በጣም የሚያስቀው፤ «ውጪ ያሉ የቀይ ሽብር
ተከላሸችና ወንጀለኞች ናቸው» ብለው መናገርም ነው።
ትልቅ ስህተት። በመላው ዓለም ላይ በስደት ያሉ
ኢትዮጵያውያን በተለያዩ ምክንያት ሃገራቸውን ጥለው
የወጡ ሲሆኑ፤ ከነሱም መሃል የርስዎ የቅርብ የበረሃ
ጓደኞች የነበሩት «አገዛዙ ቅጥ አጥቷል፤ ሃሳባችንን

አልተቀበሉም፤ ለኢትዮጵያ ሕዝብ የሚገባውን አላደረጉም፤ ሕዝቡን በዘር በብሔር በመከፋፈል ሃገሪቱን አደጋ ውስጥ እየከተቱ ነው» በማለት የወጡ አሉ። እነሱም ማለትም ነው? እርግጥ በቀይ ሽብር ሊከሰሱ የሚችሉ በጣት የሚቆጠሩ አሉ። እነሱም ቢሆኑ አሁን ይበልጥ እየተሟገቱና እየሰሩ ያሉት ለወያኔ/ኢህአዴግ ነው። ለእርስዎ ድርጅትም ያልወገኑት እየተያዙ በያሉበት ለፍርድ ቀርበው ተፈርደዋል፤ ፍርዳቸውንም የሚጠባበቁ አሉ። ይህን እውነት ለመቀበል ሲያቅት ሁሉንም ወንጀለኛ ብሎ መፈረጅ ማንን ለማታለል ነው? እርስዎ የአሜሪካ ሴኔተሮች የሰጡትን መልስ አይተው በመልሱ ምን ያህል ለማታለል እንደሞከሩ፤ ለነሱ ያለዎት ግምት እንዴት ንቀት የተሞላበት እንደሆነ በድጋሚ ሊያረጋግጡ ችለው ታዘበዎታልና አኔም ታዘብኩዎልኩ።

ሬዲዮ ፋናና ኤፍ ኤም 96.1፤ የኢትዮጵያ ሬዲዮ «የኢህአዴግ ደጋፊዎች ተቃዋሚዎችን በመቃወም ሰልፍ ወጡ ቁጥራቸውም ለተቃዋሚዎች ከወጡት በጣም የበዛ ነው» ብለው ነበር። 20 ከሚሆኑ ደጋፊዎች በስተቀር አንዳችም የሰነድ ማስረጃ ማቅረብ አለመቻላቸው ነው።

ጠቅላይ ሚኒስትር በተደጋጋሚ ጊዜ ፖሊሲያቸው ላይ ለቀረበላቸው ጥያቄ፤

«... .. በኢህአዴግ እግሩ ላይ ካልሆነ በስተቀር ፖሊሲያችን አይለወጥም።» ብለዋል በተደጋጋሚ፤ «ለመሆኑ ኢህአዴግ ስንት ጊዜ ነው የሚሞተው?» የሚል ጥያቄ ላንላ።

ኢህአዴግ በክርክሩ፤ ኢህአዴግ በሚያዝያ 30ው ሕዝባዊ ሰልፍ፤ ኢህአዴግ በግንቦት 7 ምርጫ፤ ኢህአዴግ በከተማዎች፤ ኢህአዴግ በገጠሩ፤ በሌላም ሌላም ሞቷል። ይሁንና ኢህአዴግ ድመት አላት እንደሚባለው 9 ነፍስ ያለው ሆነብኝ ልበል? በደርግ ዘመን ደርግን ያልደገፈ ሁሉ የወያኔ ወገን፤ ኢህአፓ ነበር የሚባለው። አሁን ደግሞ ቅንጅትን የደገፈ ወንጀለኛ፤ ኢሰፓ፤

አደገኛ በዛኔ በመባል እየተፈረጀ መሆኑ አዲስ ነገር አይሆንብንም።

01 አዲስ ክስተት

ዛሬ ዕሁድ ነው። ይህንን በመፃፍ ላይ እንዳለሁ ስልክ ተደወለልኝ። ከደብረ ሊባኖስ አካባቢ ከፍቼ ግድም። ደዋዩ ነገሩን ሲያስረዱኝ «አንድ ጦር ላለፉት ጥቂት ወራት ከላይቤርያ መልስ አዲስ አበባ የከረመ ነው። ጦሩ ከመጣ እለት ጀምሮ በተባበሩት መንግሥታት ድርጅት የተወሰነለት ገንዘብ ስላልተከፈለው በተደጋጋሚ አቤቱታውን አቅርቦ መፍትሔ አላገኘም። ጥያቄው «የተባበሩት መንግሥታት የሰጠን ገንዘብ እስካሁን ስላልተከፈለን ይሰጠን። የተባበሩት መንግሥታት በወር ለያንዳንዳችን የወሰነልን 1028 ዶላር ሲሆን በመንግሥት በኩል ሲከፈለን የነበረው በወር ለሳሙና እየተባለ ጥቂት ዶላር ነውና ቀሪው ይከፈለን» ነው።

ገዢው መንግሥት ደሞ የሚለው «ምግብ፤ መኝታ፤ ሰለቤባችሁና የመንግሥት ተቀጣሪ በመሆናችሁ፤ ደምወዛችሁም በሃገር ውስጥ ለቤተሰብ በያለበት እየተከፈለ ስለነበር ሌላ ጭማሪ ልትጠይቁ አይገባም» ነው። ወታደሮቹ ደግሞ «ያም ሆኖ የተባበሩት መንግሥታት ላዘመታቸው የጦር አባላት ብሎ የሚሰጠውን ክፍያ ልትከለክሉን አትችሉም። ሁሉም መንግሥታት ከቋሚ ደመወዛቸው በተጨማሪ ክፍያውን እየፈፀሙ ስለሆነ እኛ ሊቀርብን አይገባም» ነበር ያሉት።

በመጨረሻው ለያንዳንዱ የጦር አባል የሚከፋፈል በጥቅሉ 30,000 ዶላር ከጠቅላይ ሚኒስትሩ ተፈቅዷል በመባሉ ያ እንዲሰጣቸው ይጠይቃሉ። ጄኔራል መስፍን ዘንድም ይቀርባሉ። ጄኔራል መስፍንም ጦሩ ዘንድ እንደደረሱ ጦሩ ለምን እንደፈለጋቸው ሳይጠይቁና ከጉዳይም ሳያስገቡ አላቸው የጦሩ በማስመሰል፤ «ዛሬ ወደ ሰሜን ስለምትዘምቱ መልካሙን ሁሉ እመኛለሁ» ብለው ሊሄዱ ሲሉ፤ «

ጥያቄ! » ይላል አንዱ ከመሃል። ቆም ሲሉም፤ «የገንዘባችን ጉዳይስ?» ይላሉ በሕብረት። ጄኔራሉም «ሌላ ጊዜ» ይላሉ። በዚህን ጊዜ አንደኛው፤ «ሌላው ቢቀር ከጠ/ሚኒስትሩ ቢሮ የተፈቀደልን ይሰጠንና ወደ ግዳጃችን እንሂድ» ይላል። ጄኔራሉም «ይህና፤ ይህን ካነሳችሁ እንግዲህ መጀመሪያ አንድ ሁለታችሁ መስዋእት ለመሆን መዘጋጀት አለባችሁ» ብለው ጥለዋቸው ይገባሉ። ይህ ጠዋት ሶስት ሰአት ላይ ነው።

ወታደሮቹ በቀረበላቸው መጓጓዣ ከተሳፈሩ በኋላ መንገድ ይቀጥሉና ፍቼ ሲደርሱ መኪናውን አስቁመው ከተማዋን በመቆጣጠር፤ ከሰሜን የሚመጣውንና ከአዲስ አበባ ወደሰሜን የሚሄደውን ተሽከርካሪና ሰው በጠቅላላው ያግታሉ። ደብረሊባኖስን ለመጎብኘት ሄደው የነበሩትም የውጭ ሰዎች ጭምር ይታገታሉ። መንግሥት ይህን ሲሰማ ወዲያው የአገልግሎት ጦር ወደቦታው ልኮ ተፋጠጡ።


አንድ መንግሥት እንዴት ወደ ሞት የላከውንና ከቤተሰቡ ለይቶ ለአንድ ዓመት ያህል በሰው ሃገር ያንከራተተውን ጦር አበል ይነጥቃል? ይህ ነው ዳኝነት? ይህ ነው ሰብአዊነት? ይህ ነው ለሕገመንግሥቱ ተገዢነት? ይህን የሚያደርግ መንግሥት ነው «ምረጡኝ!» ብሎ ለመቅረብ ብቃት ያለው? ይህ መንግሥት ነው ሕዝብ ይወደኛል ሊል የሚችለው? ምን ይሉት ቀማኛ፤ ያውም የራሱን «ታማኞቹ» የሚላቸውን የሚነጥቅ መንግሥት ነው? በጉዳዩ ላይ ከባለስላጣናት ተመርጠው የመጡት ተደራዳሪዎች ገንዘቡን ለመክፈል ቃል ገብተው፤ ምላሱ ተገዝተው፤ ወታደሮቹን በቃላት ሽንግለው ለጊዜው ሰላም ተፈጠረ። ብሎኝ ነበር የተሰነባበትነው። «አንተ ለመሆኑ የጦሩ አባል ነህ?» አልኩት ሳቅ እንደማለት ብሎ «አይ ጋሽ ደቤ አረጀህ እንዴ? እንዴት መገመት አቃተህ? እርግጥ ዘማች አባል አይደለሁም ግን ወደ ሚሄዱበት በአጃቢነት ከታዘዙት አንዱ ነኝ ቢሆንም ታሪኩን አውቀዋለሁና ነው የደወልኩት» ብሎኝ ተለያየን። በሳምንቱ መልሶ ሲደውል «አሁንም እኔው ነኝ በቀደም ያልኩህን የላይቤርያ ዘማቾች፤ ወታደሮቹን

በመኪና ጭነው የት እንዳደረሱዋቸው የታወቀ ነገር የለም የኔ መላ ምት ግን፤ «ለዚህ የመብት ጥያቄ ላነሳ ጦር ዝም ብሎ የጠየቀውን አድርጎ መተው ሌሎቹን የጦር አባላት ሊያነሳሳ ስለሚችል፤ በማያልቅብን የግድያ ዘዴ ለመቀጣጫ እንዲሆኑ ጥቂቱን አጭደን ከመሃላቸው ሁኔታውን የሚኮንን ገዝተን በማናገርና በጦሩ ፊት ያደረጉት ስህተት እንደሆነ አናግረን ምእራፉን መዝጋት አለብን» በሚል በፈረደባቸው ጥቂቶች ላይ እርምጃ የተወሰደባቸው ይመስለኛል» ብሎኝ ተለያየን።

ስለዚህ ጉዳይ በቀጣይ የሰማሁት ምንም ነገር የለም። ለማረጋገጥም ብሞክር ማረጋገጫ ያገኘሁት ሱሉልታ ላይ ስለተደረገው እገታ ብቻ ነው።

ወደ ጀመርነው ጉዳይ እንመለስ።

ከዚህ በኋላ የተከተለው በተቃዋሚዎች፤ በተለይም በቅንጅትና በሕብረት ላይ ዛቻ፤ ማስፈራራት፤ ፋከራ ሆነ። ዘመቻው ምርጫውም ካለቀ በኋላ በማንክላብኝነት ከደንብና መመሪያ ውጪ አለአግባብ ሥልጣንን መከታ በማድረግ በመገናኛ ብዙሃን ብቸኛ ተጠቃሚ በመሆን የስም ማጥፋት ዘመቻ ተያዘ።



በጣም ያላቀኝና የማመዛዘን አቅም የጠፋበት ደግሞ በኔ ላይ የተካሄደው ዘመቻ ነበር። እኔ ቀደም ሲል የማንም ፓርቲ አባል ስላልነበርኩ፤ ምናልባትም

ለሃገርና ለሕዝብ የሚጠቅም ነው በሚል የተለያዩ የልማት ድርጅቶች እየጠየቁን በሙያዬ ብቃት ለአሮሚያ ልማት ማሕበር፤ ለአማራ ልማት ማሕበር፤ ለደቡብ ሕዝቦች ልማት ማሕበር የገንዘብ ማሰባሰቢያ ፕሮግራም በመምራትና ጨረታ በማካሄድ በቴሌቶን ጭምር፤ ለአሮሚያ ከ100 ሚሊዮን ብር በላይ ለደቡብ ሕዝቦች ከ100 ሚሊዮን ብር በላይ ለአማራ ልማት ማሕበርም እንዲሁ እንዲሰበሰብ አስተዋፅኦ አድርጌ ነበር። ያውም ይህ የሆነው ለገበሬው ዘር ለማዳረስ ተሽከርካሪ አጣን በተባለበት ወቅት ነው። በአንድ ምሽት በሼራተን በተደረገ የእራት ፕሮግራም ላይ ከ30 ሚሊዮን ብር በላይ፤ ሻክሊያ ኢትዮጵያን በወረረበት ወቅት ለጦሩ በተደረገ የእርዳታ ማሰባሰቢያ ከ5 ሚሊዮን ብር በላይ በተደረገ ዕርዳታ ማሰባሰቢያ፤ ተገቢውን ተግባር ፈፅሜያለሁ።

እንዲሁም በአውሮፓና በስፕላይኒቪ ያሉትን ኢትዮጵያውያን በሃገር ጉዳይ ላይ ጦርነቱን አስመልክቶ ለማሰባሰብ አንድ የሙዚቃ ቡድን ለመላክ የውጭ ጉዳይ ሚኒስቴር ፕሮግራም አወጣ። ያንን ቡድን እንድመራ ተጠይቄ፤ እኔም የሃገር ጉዳይ ስለሆነ ጥያቄውን ተቀብዬ ሄጄ የሚጠበቅብኝን ፈፅሜ ተመልሻለሁ ያን ሳደርግ ደግሞ አባል ሆኑክ ወይ? ምን አገባህ ሲሉኝ የሃገር ጉዳይ እስከሆነ ድረስ ሕዝብን እስከጠቀመ ድረስ ያንን ለማድረግ አባል መሆን የለብኝም በሚል መልሻለሁ። ተመሳሳይ የሆነ ተልእኮ ፈፅሞልን ተብዬ በእስራኤል፤ በደቡብ አፍሪካ የሚኖሩ ኢትዮጵያውያን ባዘጋጁት ፕሮግራም ላይ እንድንኝ ተጠይቄ ስለኔ የተባለውን በመርሳት፤ ያውም በፋሲካ እለት ቤተሰቤን ጥዬ መሄዴ ሁሉ ተረስቶ ፋሽስት የሚል ስምና ያልሆንኩትን የኢሰፓ አባል የሚል ኘሮፓጋንዳ ዘመቻ ተካሄደብኝ። የኢሰፓ አባል ብሆንም ኖሮ አላፍርበትም። የሚያሳፍረው ኢሰፓ ሆኖ በሕዝብና በሃገር ላይ ግፍ መሥራት ነው። ይህን ያካሄደብኝ ማን እንደሆነ ለማወቅ ቸግሮኛል።

ኢህአዴግ ተቃዋሚዎች በምርጫው ሰአት አጭበርብረውኛል በማለት ለምርጫ ቦርድ

በማመልከትና ትዕዛዝ በመስጠት ባመለከተባቸው ወረዳዎች በሙሉ፤ የአባቱ ዳኛ ልጁ ቀማኛ ሥርዓት ነውና፤ ድጋሚ ምርጫ እንዲደረግ ተወሰነ። ባንድ ጎን መንግስት፤ በሌላ በኩል ፓርቲ ሆኖ በሚዲያውም በምርጫ ቦርድም ላይ እንዳሻው የሚያዘው ኢህአዴግ እንዴት በተቃዋሚዎች ሊጭበረበር እንደሚችል እግዜር ይወቅ!

ኢህአዴግ፤ ቀድሞውኑ በዳግም ምርጫው ሂደት ላይ በብቸኝነት ለመቀረብ የተቃዋሚዎችን ተመራጮችና መራጮችን ከየቦታው ማፈናቀል፤ ማሰር፤ ማስፈራራት፤ ዘርና ማዳበሪያ መከልከል፤ ቤታቸውን ማቃጠል የመሳሰሉትን ኢሰብአዊ ድርጊቶች በማካሄድ ከምርጫ ቀበሌዎች ካስወገደ በኋላ ለብቻው አመቻችቶ መቦረቅ ያዘ።

በዚህም በመደበኛው ምርጫ ተሸንፈው የነበሩትና መሸነፋቸውን እምነው የተቀበሉት ሁሉ ወደ ዳግም ተቀጽላ ምርጫ ብቻቸውን በመግባት አቶ አዲሱ ለገሰ፤ አቶ አባ ዱላ ገመዳ፤ አቶ ጃነዲን ሳዶ፤ አቶ በረከት ስምኦንና ሌሎችም አሸናፊ ሆኑ። እነአቶ አርከበ፤ እነአቶ ህላዌና ሌሎች ለምን እንዳልተካተቱ ግልጽ አይደለም።

ተቃዋሚዎች «ያገር ያለህ! የሕዝብ ያለህ!» ብለው ቢጮሁም ሰሚ አጥተው በጠቅላይ ሚኒስትሩ ፍርድ ቤቶችን እንዲመሩ፤ ይግባኙን እንዲቀበሉና እንዲያስተናግዱ የምርጫ ቦርድን እንዲያዙበት የተሸሙት አቶ ከማል በድሪ፤ የኒሁ ሰው ታዛዥ አገልጋይ የሆኑት አቶ መኮንንና አቶ ተስፋዬ ኢህአዴግ እንዳላቸው የሚነዱ በመሆናቸው ከላይ የሚሰጣቸውን ተግባራዊ አደረጉ። ግፉ በኢትዮጵያ ሕዝብ ላይ የተፈፀመ፤ ታሪክ ይቅር የማይለው ደባ ስለሆነ፤ ይህ የፈጸሙት ደባ ለነሱ ብቻ ሳይሆን በነሱ ስም ለሚጠሩት ልጆቻቸው ሁሉ የእድሜ ልክ ማፈሪያ ሆኖ ነው የሚኖረው። ቤተሰቦቻቸው ባልዋሉበት ወንጀል፤ በማያውቁት ጉዳይ ስማቸው ሲረከስ መኖሩ ያሳፍራል።

ቅንጅትም ሆነ ሌሎች ተቃዋሚ ፓርቲዎች ተደጋግሞ እንደተጠቀሰው ጦር የሌላቸው፤ የቀበሌ ሹሞችን የማያዙ፤ በገጠሩ መስተዳድርም ሥልጣን የሌላቸው ናቸው። ይህንን ገዢው ፓርቲም ሕዝቡም የምርጫ ቦርድም የሚያውቁት እውነታ ነው። ተቃዋሚዎች "ኮረጃ ተሰርቆብናል፤ ታዛቢዎች ተባረውብናል፤ ድምፃቸውን የሰጡን ከቤት ንብረታቸው ተፈናቅለዋል፤ ተደብድበዋል፤ ታስረዋል፤ ብለው አቤቱታቸውን ለምርጫ ቦርድ ሲያቀርቡ፤ ወያኔ ኢህአዴግም ተቃዋሚዎች አጭብርብረውኛል፤ ሕዝቡን አስክረው ምርጫውን አዛብተዋል በሚል ነው ክስ የመሰረተው።

ይህ ጉዳይ ለቅንጅት አመራር ከማስገረም በላይ ነበር። ግን ምንም ቢሆን ለዚህ የገዢው ፓርቲ ክስ ምርጫ ቦርድ ሊወግን አይችልም የሚል ግምት ውስጥ ገባ። ምርጫ ቦርድ ግን ክሱን በትክክል የቀረበ አቤቱታ ነው በማለት ተቀበለው። ተቃዋሚዎች ላቀረቡት ክስ ግን ማስረጃ እንዲያቀርቡ ጠየቀ። ተቃዋሚዎች በበኩላቸው ገዢው ፓርቲ ያቀረበው የድጋሚ ምርጫ ጥያቄ አለአግባብ የቀረበ ነው። የገዢው ፓርቲ ወገኖች ጭምር መተማመኛ የፈረሙበት፤ ሽንፈታቸውንም ያመኑበት ስለሆነ ድጋሚ ምርጫ ሊደረግ አይገባም ቢልም፤ ምርጫ ቦርድ ውሳኔውን ለመለወጥ አልፈቀደም።

የቅንጅት አመራር ይህን አይን ያወጣ ወገናዊነት ለመቋቋም ፍትሕ ፍለጋ ወደ ፍርድ ቤት ለአቤቱታ ቢሄድም ሃቁን አይቶ መፍረድ ያልፈለገው ችሎት «ይህንን ጉዳይ የማየት ስልጣን የለውም» በሚል ዘጋው። እውነቱ ግን ያ ችሎት ሊያየው የሚችል ጉዳይ መሆኑን የሕግ አዋቂዎች ያለማመንታት መስክረዋል። በጣም የሚገርመው ደሞ ፍርድ ቤቱ ይህንን ውሳኔ የሰጠው፤ የድጋሚ ምርጫው ዕሁድ ቀን ሊካሄድ አርብ እለት በ11 ሰአት መሆኑ ነው። አቤቱታ በቀረበባቸው ቦታዎች ምርጫው የሚከናወነው ዕሁድ ሆኖ አርብ በ11 ሰአት ውሳኔው መድረሱ ለቅንጅት አንዳችም ምርጫ ለማሳጣት ነው።

በ11 ሰአት ለደረሰ ውሳኔ አቤት ወይም ይግባኝ ለማለት ቢሮው ሁሉ የሚዘጋበት፤ ቀጣዩ ቀንም ቅዳሜ ሥራ የማይሰራበት ዝግ መሆኑ ነው።

የፍርድ ቤቱ ውሳኔ፤ በነዚያ ቦታዎች ምርጫ አይደረግም፤ አቤቱታው ትክክል ነው የሚል እንኳን ቢሆን፤ ምርጫውን ለማቆም የማይቻልበት ጊዜ ነበር። የፍርድ ቤቱን ውሳኔ ለምርጫ ቦርድ ለማድረስም ቢሮው ሁሉ ዝግ የሚሆንበት ሰአት በመሆኑ የማይቻል ነው። ይህ የሚያሳየው በተቃዋሚ ፓርቲዎች ላይ ይካሄድ የነበረውን ኢፍትሃዊነትና ይደረግ የነበረውን ጫና፤ ነው።

የቅንጅት ተመራጮች ሕጋዊ በሆነው መንገድ ተመርጠው፤ አግባብ የሆነውን ማረጋገጫ በጃቸው

ይዘው፤ ለምርጫ ቦርድም አስገብተው ያለቀ ምርጫ ላይ በድጋሚ መወዳደር አልፈለጉም። በሌላ ጎን ደሞ፤ የገዢው ፓርቲ ቀደም ብሎ በነዚህ ቦታዎች መራጨን በማንገላታትና «ባለፈው ምርጫ በድለሃል፤ አሁን ልትክስ ይገባሃል። ኢህአዴግን ካልመረጥክ ከዚህ ግድም ጥፋ፤ ከመሬትህ ትነቀላለህ» በሚል ማስፈራሪያና ማስገደጃ፤ በማሰር፤ በመደብደብ በመግደልም ጭምር የቁም ስቅሉን ስላሳዩት ለምርጫም አልወጣም።

በአንዳንድ አካባቢ ተመራጭ የገዢው ፓርቲ አባላት በጦር መሳሪያ በመታጀብና ሕዝቡን በማሰቃየት ምርጫውን ለማሸነፍ፤ ድምፅ ስጥ በማለት ቤተሰቡን ጭምር ለስቃይ ዳርገው ጭጭ አሰኝተውታል። በዚህም አንድም የተቃዋሚ ፓርቲ ተመራጭ ወይም ታዛቢ ዝር እንዳይል ተደርጎ በዝግ ምርጫ ተመረጡ ተባለ። የምርጫ ቦርድም ይህን አጸደቀ።

ይህ ሆኖ ሳለ ወዲያው ምን እንደተሰማ አይታወቅም የአውሮፓ ሕብረት ታዛቢ መሪ የሆኑት ሚስ አና ጎሜዝ በጉባያ በመዝናናት ተወነጀሉ። ቀደም ሲል ሲባል የነበረው «የአውሮፓ ሕብረት ታዛቢዎች ምርጫው ተጭበርብሯል ካሉ ውሳኔያቸውን

እንቀበላለን» ነበር። ድንገት የሃሳብ ለውጥን ምን እንዳመጣው ለሕዝቡ ግልፅ አልነበረም።

ወዲያው በኢንተርኔት ይህ የተባለበት ሰብ ተገኘ። የአውሮፓ ሕብረት የድጋሚ ምርጫውን ጨምሮ ምርጫው በአጠቃላይ ነፃና ፍትሃዊ እንዳልሆነ የሚጠቁም መረጃ ወጥቶ በመገኘቱ ነው። "ኢንጅነር ኃይሉ ሻውል ለሚስ አና ጎሜዝ ጉቦ ሰጥተዋል፤ አዝናንተዋል። ዶ/ር ብርሃኑ የቅርብ ወዳጅ ነው" የሚሉ ክሶች ወጡ። እንዲያውም ቅንጅት በውጭ ከሚኖሩ የቅንጅት ደጋፊ ኢትዮጵያውያን ከሚሰበሰበው ድጋፍ ላይ ሚስስ አና ጎሜዝ 20 በመቶ ቃል ተገብቶላቸዋል ተባለ። የስንት ብር 20 በመቶ? ገና ባልታወቀ አሃዝ? ያውም ለአውሮፓ ሕብረት ሹም? በጣም የሚያሳፍር ክስ።

ሕብረተሰቡ "እኚህ ሴት መጥተው የሚሉትን ሰምተን" በማለት በጉጉት ሲጠብቅ አልቀሩም፤ መጡ። በመጡ በማግስቱ ጋዜጣዊ መግለጫ በሼራተን ሰጡ። ጉቦ እንዳልወሰዱ፤ እንዲያውም አንድ ስእል ካልወሰድሽ ብለው አቶ በረከት በተደጋጋሚ በማስቸገራቸው ስእሉን በቢሯቸው እንዳስቀመጡትና ወደሃገራቸው ሊወስዱ እንዳልፈለጉ በይፋ አስታወቁ።

ከማንም ይበልጥ በተደጋጋሚ ይገናኙ የነበረው ከጠቅላይ ሚኒስትሩና ከአቶ በረከት ጋር እንደነበር፤ ዶ/ር ብርሃኑንም አንድ ምሽት ከባለቤቱ ጋር አግኝተውት ሲጫወቱ በጣም በመምሸቱና የደህንነት ሰራተኞች ምን ያህል እየተከታተሉ ያስቸግሩት እንደነበር በማወቃቸው፤ ለዶ/ር ብርሃኑና ለባለቤቱ መኝታቸውን ለቀው እንዲያድሩ ማድረጋቸውን ገለጹ፤ ይህ ደሞ ማንም ሰብአዊ ፍጡር የሚያደርገው የሰውን ሕይወት የማዳን ጥንቃቄ የተሞላበት ተግባር እንደሆነ ተናገሩ።

ማታውኑ የምርጫ ቦርዱ አቶ መኮንን «ሪፖርቱን አንቀበለውም፤ ምንደላቸው?» አሉ። ማን

ነው የአውሮፓ ሕብረትን ታዛቢዎች የጋበዘው? ጠቅላይ ሚኒስትር በተደጋጋሚ «ይህ ምርጫ እንከን የለሽ እንዲሆን ነው የአውሮፓ ሕብረት ታዛቢዎችን የጋበዘነው። እኛው ነን ጋባዦቹ» ብለው አልነበረም? አምነዋቸውስ አልነበረም? ታዲያ አሁን አንቀበለውምን፤ ጉቦ በልተዋልን፤ ተዘናንተዋልን ምን አመጣው? እራሱ መንግስት የጋበዛቸውን እንግዶች ከወዲሁ ማብጠልጠል፤ በአገራቸውና በዓለም ደረጃ የተከበሩ የአውሮፓ ፓርላማ አባላትን ጉቦ በልተዋል ብሎ በመንግስት ጋዜጦች ላይ ማውጣት አሳፋሪ ነው። አንዳንድ ነገሩ የገረማቸው የጉቦ ነገር ከተነሳ ቅንጅት ከከፈለው በላይ ለምን ወያኔ/ኢህአዴግ ከፍሎ አላሸነፋቸውም? የሚል ለበጣዊ አነጋገር አስምተዋል።

እኔ እንዳየሁትና እንደገባኝ የቅንጅት አካሄድ ገዢው/ ፓርቲ ፕሮፓጋንዳው ሲበላሽ ማስተካከል፤ የመረረውን ማጣፈጥ፤ የዴሞክራሲ ሂደት ሲጣመም ማቃናት፤ ጥላቻ ሲዛመት ፍቅርን፤ የኃይል ጉዳይ ሲመጣ ደሞ የተጠናከረ ሰላማዊና ህጋዊ ትግልን ማሳየት ነው።

ቅንጅት በተደጋጋሚ «ምንጊዜም ቢሆን ለጊዜያዊ ድል ብለን ዘላቂ ዓላማችንን የሚጎዳ እርምጃ መውሰድ፤ ፀረ-ሰላምና ፀረ-ዴሞክራሲ ሐይሎችን ለማሸነፍ ስንል ኢ-ሰላማዊና ኢ-ዴሞክራሲያዊ መንገዶችን መምረጥ ካለ እኛም ወደዚያው ጎራ መግባታችን ነው። በድርጊት ራሳችንን የፖለቲካ ባላንጣችንን እንድንመስል ያደረግን እለት ጊዜያዊ ድል ያገኘን ቢመስለንም የተሸነፍን መሆናችንን መዘንጋት የለብንም» ነው የሚለው።

ከተለያዩ ቦታ የመጡ የትዝብትና የማስጠንቀቂያ ደብዳቤዎች ናሙና

በተለያዩ ጊዜ ከደጋፊዎችና ከአባላትም ጭምር የተለያዩ ደብዳቤ ይደርሱኝ ነበር። ለምሳሌ ያህል ከአፋር ተወላጅ፤ ከአርሶ አደሩ፤ ከመከላከያ ሠራዊተ

አባላት፤ከፖሊስ አባላት፤ከኢህአዴግ አባላት የደረሱኝን ላንባብያን አቀርባለሁ።

ከአፋር

ለቅንጅቶች

ሰላምታችን ይድረሳችሁ።

ወያኔ/ኢህአዴግ ለአፋር ምኑ ነው?

ወያኔ/ ኢህአዴግ! ከሻኔቢያ ጋር ተስማምታችሁ በአፋር የአንድ ቤተሰብ አባላትን አባትን ከልጅ፤ ወንድምን ከወንድሙ፤እናትን ከልጅቿ አለያይታችሁ በአንድነቱና በሕዝቡ ብዛት ከወያኔ ቡድን በልጦ ጉልበት እንዳይኖረውና የኢትዮጵያ የባሕር ዳርቻው ታሪካዊና ብቸኛ ባለቤትነቱን ቀምታችሁ ለሻኔቢያ ሽጣችሁ፤ አንገላታችሁ። ከጋምቤላ፤ ከቤንሻንጉል ወገኖቻችን በምን አገናኝታችሁ ልታጋጩን ፈለጋችሁ? ለነገሩማ፤ በጋምቤላ፤ በእናንተ አውቀትና መመርያ በተፈጸመው ችግርና እልቂት እናንተ "የሞተው ሰው 93 ነው፤ ጥቂት ነው። ተቃዋሚዎች ተሳስተዋል" ስትሉና ክቡር የሆነው የሰው ሕይወት መቀጠሉን አቃላችሁ ስትናገሩ «አንዲትም ነፍስ ብትሆን ክቡር ናት» በማለት ከጎኑ የቆምነውና ከዓለም አቀፍ ሕብረተሰብ ጋር ይህ የዘር ማጥፋት ዘመቻ እንዲቆም የተሟገትንለት፤ ቤንሻንጉልም ሆነ ጋምቤላ የሚገኘው ያ ወገናችን፤ ስለኛ ማንነት፤ ለማንና ለምን ዓላማ እንደተነሳንና እንደተንቀሳቀስን ስለሚያውቅ የወያኔን ምስክርነትም ሆነ ቡራኬ ማግኘትም ሆነ መስማትም አያስፈልገውም።

ለመሆኑ ወያኔ/ኢህአዴግ ለአፋር ሕዝብ ምኑ ናችሁ?

የአፋርን ቅድመ ታሪክ መለስ ብላችሁ ብትመለከቱት የዘር ግንዱ የኩሽ ወገን የሆነው ይህ ታላቅ ሕዝብ የቅርብ ወንድሞቹ ከዚሁ ከኩሽ ከአንድ አባት

ከሚወለዱት የአሮሞ፤ የኢሳው፤ የአዳሉና የሶማሌ ወንድሞቹ ይገኙበታል።

እናንተ ከሻኔቢያ ጋር ተመሳጥራችሁ ይህን ታላቅ ሕዝብ ቤተሰቡንና መሬቱን ቆርሳችሁ፤ ያለፍላጎቱና ያለፍቃዱ አሳልፋችሁ የሸጣችሁት፤ ከወንድሞቹ ለይታችሁ ለጥቃት ያጋለጣችሁት እናንተ ወያኔዎች ናችሁ። ከዚህ በመነሳት የአፋር ሕዝብ ከማንስ ጋር ቢቆም ምን አሳስባችሁ? በዚህ አጋጣሚ በአንድ ወቅት የአፋር መንፈሳዊ አባትና መሪ የሆኑት «ሱልጣን አሊ ሚራህ» የተናገሩትን መጥቀስ አግባብ ይሆናል።

«ወያኔ ኢትዮጵያዊ አፋርነትን ቢማር ያኔ ይማር ነበር። አፋር የቅድመ ኢትዮጵያ ታሪክ አካልና ባለቤት፤ የባሕር በር ብቸኛ ተጠሪና ባለቤት መሆኑን ልንገልጽ እንወዳለን። በዚህም እንኮራለን።»

ክቡር ሱልጣን አሊ ሚራህ፤ ስለ ኢትዮጵያና የወያኔ ኢህአዴግ መሪ ስለ ሰንደቃችንን፤ «ጨርቅ» ብለው ሲያወድቁትና ሲያጥላሏት፤ ሱልጣን አሊ ሚራህን ግን «ይህቺን ባንዲራ (አረንጓዴ ቢጫ ቀይ) እኛ አፋሮች ብቻ ሳንሆን ግመሎቻችንም ያውቁታል። ከማወቅም አልፎ እኛም ግመሎቻችንም እናከብራታለን» ነበር ያሉት።

እናም አፋር፤ በዚህ በላቀ ፍቅርና ክብር እውነተኛ ኢትዮጵያዊ ፅናት፤ኢትዮጵያዊ መለያ ባንዲራቸውን በሚያከብሩና በሚወዱ ኢትዮጵያውያን ጎን በፅናት አብሮ ይቆማል።ስለዚህም በወያኔ ኢህአዴግ ከፋፋይና ዘረኛ ቅስቀሳና ፕሮፓጋንዳ እንዳትሸነፉ ለመላው ኢትዮጵያውያን አደራ እያልን፤ በሚቀጥለው የግጥም ስንኝ እንሰነባበታለን።

ይቺ አታላይ ንብ ናት ቀጣፊ ዘረኛ፤

ነዳፊ አናዳፊ ተራ ነች ምቀኛ።

ዘረኛ አምባ ገነን ነጣቂ ግፈኛ፤

በጥባጭ ኢስብአዊ ስስታም መርዘኛ።



ከአርሶ አደሩ፡-

ቆራጦቹ ቅንጅቶች!

እኛ ከአርሶ አደሩ ተወልደን በአርሶ አደሩ ጉያ ያለን፤ ዕድሜ ለወያኔ ተምረን ወላጅ ዘመዶቻችንን በመርዳት ፈንታ ተረጂ ሆነናል። ወይ ትምህርታችንን አልቀጠልን ወይ ሥራ አላገኘን፤ ማጣፊያው ያጠረው ወያኔ ሀዘኔ የሚል ስም ሰጥቶን ያስቃየናል።

ኢህአዴግ እስከ ዛሬ ከነበሩት ገዢዎች በባለ ሁኔታ መብታችንን እየረገጠ ለረሃብ ለስደት እየዳረገን ነው። ምንም አይነት የዘመናዊ አስተራረስ ዘዴ ሳያቀርብልን፤ ለወገኖቻችን አሁንም በዚያው በኖረው ባሕላዊ እርሻ ምግብ በማቅረብ ላይ አለን። ወያኔ በስማችን ይበደራል፤ ለኛ የተረፈን ነገር ቢኖር ስምና ወሬ ብቻ ነው። በተጨማሪ ወያኔ የራሱን የንግድ ድርጅቶች ለመጥቀም ሲል ማዳበሪያ በግድ (በዱቤ) እንድንገዛ በማድረግና ተቸግረን መክፈል ሲያቅተን፤ በዓለም ታይቶ ተሰምቶ በማይታወቅ ሁኔታ ከብቶቻችንን በየጣቢያው በማሰር ማንገላታቱ ያደባባይ ሚስጥር ነው።

የመሬት ባለቤትነታችን እንዳይረጋገጥና ባለርስት ሆነን ተረጋግተን ከመኖር ይልቅ ነገ ይወሰድብናል በሚል ፍርሃትና አለመተማመን አስሮ አርሶ አደሩን እንደህፃን በመቁጠር "መሬቱን ብንሰጠው ባደውን ይቀራል" በሚል ቅጥፈት «ለምርጫ ሲሆን ያውቃል፤ ለመሬት ሲሆን አያውቅም» በማለት የአዞ እንባ ያፈሳል። በገበሬው ታክስ ተምሮ እንዳላደገና ለዚህ

እንዳልበቃ ሁሉ፤ አላዋቂ ሊያደርገን ይሞክራል። እውነቱ ይህ ሆኖ ሳለ አሁን ደሞ የምርጫ ወቅት ሆነና "ምረጡኝ፤ ለሌላ 5 ዓመት መከራችሁን ላብላችሁ፤ ከብቶቻችሁን ላሸጣችሁ፤ ቤተሰባችሁን ልበትነው" እያለ የምልጃና የመደለያ ገንዘብ እየበተነ ነው። እኛ የምንፈልገውን እናውቃለን፤ የምንመርጠውን እንመርጣለን። ወያኔ ኢህአዴግ ግን ይልቀቀን።



ከመከላከያ

ሰላምታችን ይድረሳችሁ!

እኛ ከኢትዮጵያ ሕዝብ የተገኘን፤ የሃገርና የህዝብ ጠባቂዎች ነን። እስከዛሬ የነበሩት ገዢዎች በጦሩ ስም ሲምሉ ሲገዙቱ፤ ሲጠቀሙበት ቆይተዋል። ከመሃላችን የተወሰኑትን በመምረጥ መስዋእት እንዲሆኑ ማድረግ የአምባገነን መሪዎች ዓይነተኛ ባሕሪ ነው። እኛ ደሞ በአሁኑ ዘመን ያው እጣ እንዳይደርስብን ካለፈው ታሪክ መማር ይኖርብናል።

በአሁኑ ምርጫ በጦሩ ስም በመጠቀም መንግስት በመንቀሳቀስ ላይ ይገኛል። እኛ ወደጦሩ ስንገባ ሃገርንና ሕዝብን ለመጠበቅ እንጂ፤ የጥቂት አምባገነን ባለስልጣናትና የኢህአዴግን ጥቅም ለማስጠበቅ እንዳልሆነ በሕገ መንግስቱ ላይ በግልጽ የሰፈረ ጉዳይ ነው። ለኛና ለሌላውም ሠራተኛ ደመወዝ የሚከፍለን ሕዝብ ነው። ጠበንጃውና የምንተኩሰውም ጥይት የተገዛው ከኢትዮጵያ ሕዝብ በግብርና በተለያየ መልክ በተሰበሰበ ገንዘብ እንጂ፤ ኢህአዴግ ከኪሱ አውጥቶ የሚሰጠን አይደለም። ገበሬው፤ ወጣቱ፤ ምሁሩ፤ ሁሉም ኢትዮጵያውያን የኛው ወገኖች ናቸው። እኛ በበረሃ በቀበሮ ጉድጓድ ሆነን ሃገራችንን ስንጠብቅ፤ ወገኖቻችን በአምባገነናዊ ሥርአት በመጨቆን ላይ ናቸው።

የኛ በረሃ ለበረሃ መንከራተት ሰላምን በማምጣት ለወገኖቻችንና ለልጆቻችን፤ ለቤተሰቦቻችን ሰላም ጥሩ ትምሕርት መልካም አስተዳደር፤ የሰብአዊ መብት መከበር፤ ሰላማዊና ከቢሮክራቶች ነፃ የሆነ የኢኮኖሚ እድገት እንዲሰፍን ነው። አሁን እየተፈፀመ ያለው ግን በተቃራኒው ነው።

በአሁኑ የምርጫ ወቅት የኢትዮጵያ ሕዝብ እየታገለና በመጠየቅ ላይ ያለው ህጋዊ በሆነና ባልተጭበረበረ መንገድ የፖለቲካ ፓርቲዎች ተወዳድረው በድምፁ ሊሰራለት የሚችለውን ፓርቲ ልምረጥ ነው። ለዚህም ጥያቄ የምርጫውን ሕጋዊነት ለማረጋገጥ ካለምንም ጣልቃ ገብነት የፈለገውን እንዲመርጥ ከሕዝቡ ጎን ልንቆም ይገባል።

በደምና በአጥንታችን ያስከበርነውን የኢትዮጵያ መሬት ኢህአዴግ አሳልፎ በመስጠት ላይ ነው። በውጊያ አሸንፈን በእጃችን ያስገባነውን የባሕር በር አሰብን በጉልበቱ ከእጃችን ፈልቅቆ በማውጣት ለሌላ ሃገር ሰጥቶ አገራችንን የባሕር በር አልባ አድርጓታል።

አሁንም አገራችንን ሳንዘናጋ ከማንኛውም ወራሪ ሃይልና አምባገነኖች ለመጠበቅ ለሕዝብና ለሕገ መንግሥቱ የገባነውን አደራ መወጣት ይጠበቅብናል። ይህን ታላቅ ሃገራዊና ሕዝባዊ አደራ ለመወጣት እንድንበቃ ፈጣሪያችን አይለየን።



ከፖሊስ

ቅንጅቶች እንዴት ከርማችኋል?

እኛ ይሄው በየስብሰባው ላይ "ቅንጅት፤ ቅንጅት ትሸታላችሁ" እየተባልን የቁም ስቅላችንን እያየን ነው። አሁን እያመሰን ያለው መንግስት የተለያየ ስም

ለመስጠትና ለመፈረጅ ሲያምረውም ዴሞክራሲን አሰፍናለሁ እያለ ምሎ የሚገዝት ነው።

መንግስት ሰላማዊውን የሕዝብ ትግል "አድማ" የሚል መጠሪያ ሲሰጠው፤ እኛን የፖሊስ አባላት ደግሞ "አድማ በታኝ" ብሎ በመሰየም ከሕዝብ የነፃነት ትግል ጋር ሊያጋጨን በመንደርደር ላይ ነው። የሕዝብ በደል የኛም በደል ነው። የሕዝብ ብሶት የኛም ብሶት ነው። የሕዝብ ጥያቄም የኛ ጥያቄ ነው። ልጆቻችን ብልሹ በሆነው የትምህርት ፖሊሲ ተጠቂ ናቸው። የኛ የፖሊስ አባላት ሥራና ዓላማ ሕዝብ በሰላማዊ ሁኔታ እንዲኖር ወንጀልን መከላከል ነው። ከዚህ ውጪ ማንም እንዲጠቀምብን ልንፈቅድ አይገባም። ሕዝቡ ያለምንም ጣልቃ ገብነት የሚሆነኝን ልምረጥ ነው ያለው፤ ይህ ደግሞ የኛም ጥያቄ ነው። ትክክለኛውን የሕዝብ አደራ እንድንወጣ ፈጣሪ ይርዳን።



በተለያዩ ዘርፍ ካሉ የኢህአዴግ አባላት

ቅንጅቶች! እንዲያው ጥቂት ሆነን ተነጋግረን የደረስንበት ውሳኔ ነውና ይህን በፕሮግራማችሁ ብታስተላልፉት የኛ መሳይ ካድሬዎች ሊመለሱ ይችላሉ የሚል እምነት አለን። በተረፈ በኛ ሰንሰለት የወረደውን ተንኮላዊ ሂደት በተመለከተ እንዲደርሳችሁና ጥንቃቄ እንድታደርጉ ያለንን ሁሉ እናደርሳለን።

መልእክታችን፡-

በተለያዩ የሥራ መስክ ላይ ያለን የኢህአዴግ አባላት የተለያዩ አመለካከት ስላለን፤ በኛ ላይ የሚወሰድ ምንም ነገር እንደሌለ በተደጋጋሚ ተገልጦልናል። ተቃዋሚ ፓርቲዎች ግለሰባዊ ጥላቻም አይኖራቸውም። እኛም ከኢትዮጵያ ሕዝብ አብራክ የተገኘን ነን። ይህን አሁን በሥራ ላይ ያለውን ጨቋኝ ፖሊሲ ልንታገለው የሚገባን ነው። ከምናገኘው ጊዜያዊ ጥቅም ውጪ

ሕዝባችን ወደኋላ ሲቀርና ሲደክይ እኛም ከኋላ ቀርነት አንድንም። እኛም ድሃ ከሚለው ስያሜ ውጪ ልንሆን አንችልም። በፍትህ ማጣትና መጓደል የሚሰቃየው ወገናችን ነው።

ዛሬ በጥቅም፣ በይሉኝታ፣ በፍርሃት ተገዝተን ሕሊናችን የሚያውቀው፣ አገራችን ያለችበት አስቸጋሪ የኢኮኖሚና ማህበራዊ ችግር ነገ እኛንም ጠልፎ ይጥለናል።

በመሃከላችን ልዩነት ፈጥሮ እርስ በርሳችን በማጠላለፍ፣ አንዳችንን ከሌላው ጋር በብሔር ከፋፍሎ አንዱን የበላይ፣ ሌላውን ታዛዥና ተጠርጣሪ፣ በግምገማ ዘወትር ተወቃሽ፣ ሁልጊዜ አመኔታ ያጣን በማድረግ በአንድ ድርጅት ለአንድ ዓላማ፣ ለአንድ ተልእኮ ቆማችኋል ብንባልም እውነቱ ግን ኢህአዴግ ፓርቲያችን የምንለው ማንን ልጅ፣ ማንን የእንጀራ ልጅ እንደሚያደርግና ለማን ቅድሚያ እንደሚሰጥ በተደጋጋሚ ያየነው እውነታ ነው።

ከሕዝብ ጋር ለማጋጨት ሲል እኛን እያስቀደመ ለጥቅም ሲባል ግን እራሳቸው ቀድመው ተጠቃሚ በመሆን 14 ዓመታት አለፉ።

ሕዝቡ "በቃኝ" ሲል ዝም ብሎ አይደለም። ምክንያትና በቂ ማስረጃ አለውና ያንን እያወቅን አሁንም ለግል ጥቅም ብለን የሕዝብን እውነታ ለማደናቀፍ በሚሰጠን መመሪያ ሕዝቡን ብናውከው፣ መብቱን እንዳይጠይቅ እስከዛሬ እንደምናደርገው ብናንገላታውና መብቱን ብናፍንበት፣ ብናስፈራራው፣ ነገ ታሪክ እኛን አይወቅሱ አወቃቀስ ይወቅሰናል።

ከሕዝብ አብራክ የወጣን የሕዝብ ልጆች ነንና አሁንም የሸሸነውን ሕዝብ ይቅርታ ለመጠየቅ የምንችለው አሁን ባነሳው የመብት ጥያቄ እኛም ከጎኑ ስንቆም ነውና ለዚህ ታሪካዊ ውሳኔ ተግባራዊነት የሕዝብ ዓምላክ ይርዳን።



ሁሉንም አካቶ ለፕሮግራም ማብቃት አስቸጋሪ ስለሆነ ያለንም የፕሮግራም ሰአት ጠባብ ስለነበር የሁሉንም ሃሳብ በማካተት በአንድ ፕሮግራም በሬዲዮም በቴሌቪዥንም ቀርቧል።

ከግጥሞች

- ዛፍ ወጣች ዝንጀሮ ጠባሳዋ ታየ፤
- ዴሞክራሲያዊነት ጉዳ እንግዲህ ለየ።
- እሾህ ወጋኝ ይላል እራሱ ረግጦት፤
- መንገድ የሚያሳየው መሪ ጠፍቶበት።
- ጉልበት አለው በሬ ዝሆንም ትልቅ ነው፤
- ዴሞክራሲ ሜዳ ጉዳ ሊለይ ነው።
- ካላጣነው መሬት ካልጠፋ ችርታ፤
- ቀን እየታመሰ የሚወቀጥ ማታ፤
- እብቁ ይተርፋል ዘሩ እያጣ ቦታ።

ዘርማ ነበረን ጠፋንጂ ሚታረስ፤

ሳይጋገር ዳቦ የት ነው የሚቆረስ ?

አባቱን እረስቶ ለናቱ እያደላ፤

ሰንደቁን ይንቃል ሞኚ ሆይ ተላላ።

ተው ተመክር በሉት አፈ ቀላጤውን፤

በሬ ሲወልድ ያየ ያልተለመደውን።

ደርሶ ምን አገባው ባገራችን ጉዳይ፤

እዚያው በትውልዱ አያዝበትም ወይ?

የኛን ስምምነት የሚጠላ ምች፤

የሰውም የምድሩም በሽታ ነው ተምች።

ተው በሉት ይህን ሰው ዘንድሮን
አያልፍም፤

ሰላምን ከጠላ አንቀባበርም።

የኛን እህል በልቶ ከማዶ ካገላ፤

አሽቀንጥሮ መጣል በምርጫ ወሳኝላ።

ከተለያዩ ሰዎች የተውጣጣ

ከተለያዩ ባለሙያዎች የተለያዩ፤ ግን ሃሳባቸው ተመሳሳይ የሆኑ ደርሰውኛል። ሁሉንም ማቅረብ በተመሳሳይ ሃሳብ አንባቢን ማሰልቸት እንዳይሆንብኝ ማሳጠሩን መርጫለሁ።

እሁን ተቃዋሚዎች አቤቱታ ባቀረቡባቸውና ገዢው ፓርቲ ለምርጫ ቦርድ ባቀረበው ይሉኝታ ያጣ ድጋሚ ምርጫ ቦታዎች በአብዛኛው ለገዢው ፓርቲ በተወሰነ ፍርደ ገምድልነት ምርጫው ሊካሄድ ነው። የአውሮፓ ዩኒየን ታዛቢዎችም ሊታዘቡ፤ ሚስ አና ጎሜዝም ሊመጡ ስለሆነ በመንግት ጋዜጣ ውርጅብኝ ተለቆባቸው እሳቸውም መልሱን ከነትዝብት ውጤቱ ይፋ አደረጉ።

የምርጫ ቦርድም "ማንም ያሻውን ይበል፤ ውሳኔዬ የተፈለገው ስም ይሰጠው፤ ሕዝብም

የመሰለውን ይበል፤ እኔ ግን ከጅምሩ የነበረኝን አቋም አልለውጥም" በማለት፤ "አሸናፊው ገዢው ፓርቲ" ነው አለ።



አውሮፓ ዩኒየን ላይ የወጣውን የድፍረት ስድብ፤ የሕዝብ ንቀትና ማን አለብኝነት ያዘለ ርእሰ አንቀጽ ማን ይሆን የፃፈው? የሚለው ነበር ያሳስበኝ የነበረው። በግለሰብ ያን የመሰለ የአውሮፓ ዩኒየንን ያህል ድርጅት፤ መንግሥት እራሱ በኩራትና በመታማመን መጥታችሁ ምርጫውን ታዘቡ ብሎ በጅምሩ ላይ ከማንም ይበልጥ አመኔታ የጣለባቸውን ሰዎች እንዲህ ሲያበጠለጥል ለኢትዮጵያዊ ጨዋነት ሲባል እንኳን ረገብ ሊባል ተገቢ ነበር። ማን ይሆን የፃፈው? በተደጋጋሚ የሚመጣብኝ ጥያቄ ነበር።

ሚስ አና ጎሜዝ መጥተው እውነቱን ሲመሰክሩና አጠቃላይ ሁኔታውን ይፋ ሲያደርጉ አንድ ያገራችንን አባባል አስታወሰኝ። «የገብርኤልን ስለት የበላ ይለፈልፋል» የሚለውን። ድንገት፤ "አድርጌ የማላውቀውን" በማለት ጠቅላይ ሚኒስትሩ በስማቸው አንድ ከመጀመሪያው በባለ ሃገርን የሚያዋርድ ሕዝብን የሚያስድብ ፅሁፍ በስማቸው አወጡ። በጣም የሚያስገርመው በመግቢው ላይ ለአዘጋጂው ያሰፈሩት አክብሮት የተመላበት መልእክት ነው። ባነበው ባነበው አልመስልህ ያለኝ "አክብሮት" ነው። ሌላው ይቅርና መግለጫ በሚሰጡበት ጊዜ ጋዜጠኞች ጥያቄ ለመጠየቅ እንኳን ምን ያህል ዛር እንደያዘው ተርጉፍግፈው ሲጠይቁ እንዳላየን ሁሉ በደብዳቤው የተሰጠው ከበሬታ አስገረመኝ።

ያሳስበኝ የነበረው ማን ፃፈው እሁን ተመለስልኝ። ያንንም የመጀመሪያውን የጻፉት እሳቸው፤ ጠቅላይ ሚኒስትር ሊሆኑ ይችላሉ የሚል ድምዳሜ ላይ ደረስኩ። እንደሳቸው ባሕር ማዶ ሄጄም የቲና ተርነርን